

चाण्ड्या संस्कृत ग्रन्थमाला ।

(ग्रन्थसंख्या १५)

शिवस्तोत्रावली ।

श्रीमदीश्वरप्रत्यभिज्ञाकाचार्यचक्रवर्ति-
वन्द्याभिधानोत्पलदेवाचार्यविरचिता ।

महामाहेश्वरश्रीसेमराजीवरीचतीवष्टितसमेता ।

— ० —

कलिकाताप्रपागविश्वविद्यालयसभासदा स्वर्गवासिना रायबहादुराख्येन
श्रीगुप्तप्रमदादासमित्रेण तत्पुत्रेण च बी०९० इत्युपाधिधारिणा
श्रीगुप्तकालीचरणमित्रेण परिक्षोधिता ।



श्रीकाश्याम्

सारायन्मालये हारंशासगुप्तन श्रीमेन् कम्पनी लिमिटेड द्वारा

मुद्रयित्वा प्रकाशिता ।

१९०३ । खलीयाब्दे ।

१९५६ विक्रमोयाब्दे ।

शुभम् ।

प्रस्तावना ।

ईषदनं वर्षद्वयं जात यत्परमशिवभक्तैर्विद्वच्छ्रेष्ठैः प्रातस्स्मरणीयैर्म-
त्पितृचरणैर्निरतिशयभक्तिसहकारेणानन्पायासेन च काश्मीरनगरात् तुरी-
याश्रमस्थस्योदासीनस्य श्रीमद्गोविन्दानन्दस्यातिप्रयत्नद्वारा संगृह्य मुद्र-
सिद्धस्य सी०आई०ईति संज्ञया राजसम्मानितस्य राज्ञोपाधिभूषितस्य
श्रीयुतपण्डितसूर्य्यकौलस्यातियोग्यस्य सूने. काश्मीराधिपतेः प्रधानामा-
त्यस्य कौलोपाह्वश्रीयुतपण्डितदयाकृष्णस्य परमसाहाय्येन च लेखयित्वाऽ-
तिरमणीयस्यास्य ग्रन्थस्य मुद्रापणे प्रवृत्तैरभूयत । दुर्लभातिप्राचीनसंस्कृत-
ग्रन्थानां लोके प्रचारणार्थं कृतोद्योगः श्रीयुतहरिदासगुप्तश्च ग्रन्थ-
मिमं कृपया स्वकीये "चौखम्मा-संस्कृत-सीरीसाल्ये" काव्यसंग्रहे मुद्र-
यित्वा प्रकाशयितुं स्वीकृतवान् । परन्त्वस्मद्भाग्यदोषात्कतिपयान्येव
पत्राणि मुद्राप्य तातपादा मे इहलोकं परित्यज्य शिवैकतां गताः । आर-
ब्धमुद्रणस्यास्यासाधारणभक्तिरसपूर्णस्यास्मात्पित्रा परमसमादृतस्य चास्य
ग्रन्थस्य मुद्रणं यथाकथञ्चित् समापनीयमेवेति मत्वात्यल्पबुद्धिरप्यहमत्र
समापनकार्ये उद्युक्तोऽभवम् । देवादिदेवस्य श्रीकाशीपते. परमकारुणिक-
दृष्टया ग्रन्थोऽयं कथमप्यद्य समाप्तिमगमदित्यात्मनः कृतकृत्यतां मन्ये ।
उपकृतोऽस्म्यस्य शोधने नित्यं वेदान्तानुशीलनशीलेन परमदेवनिष्ठेन सा-
धुना पण्डितेन वापटोपाह्वश्रीयुतयज्ञेश्वरशास्त्रिणा । ग्रन्थकर्तुस्तटीका-
कर्तुश्च जीवनवृत्तान्तस्य जिज्ञासा भवेत् सहृदयानां पाठकजनानामिति मत्वा
त लब्धुं मत्प्रार्थनया मित्रं मे कृतिविद्योऽतिसज्जनः काश्मीरराजधान्या
विद्याविभागेऽध्यक्षपदप्राप्तः श्रीयुतजगदीशचन्द्रचट्टोपाध्याय मासद्वया-
दधिकं तत्र प्रवृत्तोऽभूत् । किन्तु नानोपायेन बहुप्रयत्ने कृतेऽपि तस्या-
लभादत्र न दातुं समर्थोऽहमिति खिन्नोऽस्मि । आदर्शपुस्तकस्यैकस्यैव प्राप्त-
त्वान्मम चाल्पविद्यत्वान्मुद्रणदोषाच्च पुस्तकेऽस्मिन् भ्रान्तयोऽनेका भवेयु-
स्तासर्वा शोधयित्वा ग्रन्थस्यास्य रसं गृहीत्वा भक्तजना. समुल्लसन्तुतरां
श्रम च मे सफलीकुर्वन्त्वत्यहं प्रार्थये पाठकवृन्दानां कृपापात्रम्

श्रीकाश्यां,
द्व्यधिकेकोनविंशतिशततमे
कृष्टीयाब्दे ।

श्रीकालीचरणमित्रः ।

श्रीश्रीशिवस्तोत्रावली ।

श्री उत्पलदेवाचार्य्य विरचिता ।

ॐ तत्सत्



ॐ न ध्यायतो न जपतः स्याद्यस्याविधिपूर्वकम् ।
एवमेव शिवाभासस्तं नमो भक्तिशालिनम् ॥१॥

ॐ तत्सत् । श्रीविघ्नहर्त्रे नमः । श्रीगुरवे शिवायै नमः ।

ॐ उद्धरत्यन्धतमसाद्विश्वमानन्दवापिणी । परिपूर्णा जयतेका देवी
चिच्चन्द्रचन्द्रिका ॥ अत्यर्थितोस्मि बहुभिर्बहुशो भक्तिशालिभिः ।
ज्याफरतोमि नमोऽपि श्रीपद्मनाभिशक्तः स्तुतीः ॥ ईश्वरपद्मनाभिशक्त-
कारो वन्द्याभिधान श्रीमदुत्पलदेवाचार्योऽस्मत्परमेष्ठी सततसा-
क्षात्कृतस्वात्ममहेश्वरः स्वं रूपं तथात्वेन पराम्प्रष्टुमर्थिजनानुजि-
घृक्षया संग्रहस्तोत्रजयस्तोत्रभक्तिस्तोत्राण्याह्निकस्तुतिसूक्तानि च
कानिचिन्मुक्तकान्येव ववन्ध । अथ कदाचित्तानि तद्व्यामिश्राणि
लब्ध्वा श्रीराम आदिसराजश्च पृथक् पृथक् स्तोत्रशय्यायां न्यवे-
क्षयत् । श्रीविश्वार्चस्तु विशाला स्तोत्रैः स्वात्मोत्प्रेक्षितनामभिर्व्य-
वस्थापितवानिति किल श्रूयन्ते । तदेतानि संग्रहादिस्तोत्राणि सू-
क्तान्येव मसि द्वार्तिकशय्योपारूढानि स्पष्टं व्याकुर्मः । मोक्षलक्ष्मी-
समाश्लेषपरसास्वादमयस्य परमेश्वरसमावेशस्यैव परमोपादेयतां द-
र्शयितुं परमेशस्वरूपाविभिन्नतत्समाविष्टभक्तजनस्तुतिक्रमेण स्तो-

ब्रमाह न न्यायत इति । यस्यैवमेव मायीयोपायं विना शिवा-
भासः शिवरूपस्यात्मप्रथा स्यात्तं भक्त्यैव समावेशमय्या शालिनं
श्लाघमानं न तु तदतिरिक्तफलाकांक्षाकलङ्कितं भक्तजनं नमो
भक्तिचमत्कारवशमथितशिवभट्टारकाभेदभक्तिमन्नतिमुसेन तद-
भिन्नशिवावेशमया भवाम इति यावत् । “एवमेवै”सनेन सूचितमलौ-
किकक्रमं दर्शयति “न ध्यायत” इत्यादिना । सर्वस्य हि ध्यानजप
प्रमुखं ध्येयजप्यस्वरूपं नियताकारमेव प्रथते, भक्तिशालिनस्त्वनु-
पायमेव निराकारं सर्वाकारं चिदानन्दघनं शिवात्मस्वरूपं सर्वदा
स्फुरति । अत एवाह “अविधिपूर्वक”मिति । विधीयत इति विधि-
रिज्याध्ययनादिः पूर्वः कारणं यत्र । तथाकृत्वा सर्वविधीनां सं-
कुचितत्वादसंकुचितस्वरूपं प्रत्युपायत्वाभावात् तत्त्वसमावेश-
नैरेव प्रतिभाप्रसादनप्रमुखमाप्यते । यथोक्तम् श्रीपूर्वशास्त्रे “न
चात्र विहितम् किञ्चि”दित्यादि, “अकिञ्चिच्चिन्तकस्ये”त्यादि,
गीतास्वपि “मय्यावेशये”त्यादिकं । ध्यानजपाभ्यां प्रकाशविमर्श-
स्वरूपाभ्यां पूजनहवनादि सर्वं संगृहीतमिति प्राधान्यात्तावेवे-
होक्तौ ॥ १ ॥

आत्मा मम भवद्भक्तिसुधापानयुवाऽपि सन् ।
लोकयात्रारजोरागात्पलितैरिव धूसरः ॥२॥

“आत्मे”ति । हे महेश्वर ममात्मा जीवो भवद्भक्तिसुधापानेन
युवा समुत्तेजितसहजौजःप्रकर्षोऽपि सँल्लोकयात्रयैव रजसा
लोकव्यवहारधूल्या कृतो यो राग उपरागस्ततो हेतोर्यानि
पलितानि जराप्रकारास्तैर्धूसरो विच्छाय इव न तु वस्तुवृत्तेन,
भक्तिसुधापानेन नित्यतरुणीकृतत्वात्, यथा च तरुणस्य धूलि-
धूमरतया सञ्जातपलितमिव दृश्यमानं नान्तर्लानि मनागप्या-

दधाति अपि तु विनोदहासरसचमत्कारमेव पुष्पाति तथा लोक-
व्यवहारो ममेति रूपकोपमया ध्वनति । पूर्वश्लोके आमन्त्रणपदा-
भावाद्भवद्भक्तीति न सद्गतमेवेति कथमियं स्तोत्रशय्येति श्री-
विश्वार्त एव प्रष्टव्यः वयं तु सूक्तव्याख्यानोद्यताः ॥ २ ॥

लब्धत्वत्संपदां भक्तिमतां त्वत्पुरवासिनाम् ।

सञ्चारो लोकमार्गेऽपि स्यात्तथैव विजृम्भया ॥३॥

“लब्धत्व”दिति । ये समावेशमयप्रशस्तभक्तियुक्ताः अत एव
लब्धत्वत्संपदः त्वत्पुरे विश्वपूरके त्वत्स्वरूपे वसन्ति तच्छीलाः
तेषां लोकमार्गेऽपि यः सञ्चारो व्यवहारः स तथैव समावे-
शरसानन्दमयया विजृम्भया विकस्वरतया स्यात् भवत्येव । अथ
च ये लब्धलौकिकाश्रियः त्वद्भक्ताः त्वन्मण्डलवासिनः ते सर्वे
स्पृहणीयत्वात् सदा विभूतिमुदिता इति समासोक्त्या
गमयति ॥ ३ ॥

साक्षाद्भवन्मये नाथ सर्वस्मिन् भुवनान्तरे ।

किं न भक्तिमतां क्षेत्रं मन्त्रः कैषां न सिद्ध्यति ॥४॥

“साक्षाद्भव”दिति । भक्तिमतां व्याख्यातरूपभक्तिशालिनां
सर्वत्र भुवनविषये किं न क्षेत्रं परसिद्धिसमुदयस्थानं क्व च
एषां मननत्राणधर्मा मन्त्रो न सिद्ध्यति यतः साक्षादिति
समावेशदृष्ट्या न कथामात्रेण भवन्मयमेव सर्वं भुवनमेवाम् ॥४॥

जयन्ति भक्तिपीयूषरसासवचरोन्मदाः ।

अद्वितीया अपि सदा त्वद्वितीया अपि प्रभो ॥५॥

जयन्ति भक्ति इति । भक्तिपीयूषरस एवासवचरः उत्कृष्टं
पानं तेन उद्गतहर्षाः ये ते जयन्ति सर्वोत्कर्षेण वर्तन्ते कीदृशाः

अद्वितीया असाधारणस्वरूपा अपि त्वद्वितीयाः त्वमेव द्वितीय-
स्तुल्यरूपो येषां अथ च त्वद्वितीया अपि भक्तिसमावेशेनात्यन्त-
मभेदासाधनत्वाच्चमेव द्वितीयः प्रभुत्वेन परिशीलितो येषां तथा-
भूता अपि अद्वितीयाः विश्वाभेदिनः । अद्वितीयाश्च कथं त्वद्वि-
तीयाः त्वद्वितीयाश्च कथमद्वितीया इति विरोधच्छाया ॥५॥

अनन्तानन्दसिन्धोस्ते नाथ तत्त्वं विदन्ति ते ।

तादृशा एव ये सान्द्रभक्त्याऽऽनन्दरसाप्लुताः ॥६॥

भक्त्यानन्दरसः समावेशानन्दप्रसरस्तेन प्लुता आर्द्राशयाः
अत एव तादृशा इति अपरिमितानन्दरससमुद्रत्वाच्चद्रूपसरूपाः
तत्र तत्त्वं जानन्ति । यो हि यत्र विद्वान् स हि तद्वेत्त्येव ॥६॥

त्वमेवात्मेश सर्वस्य सर्वश्चात्मनि रागवान् ।

इति स्वभावसिद्धां त्वद्भक्तिं जानञ्जयेजनः ॥७॥

त्वमेवात्मेश इति । सर्वस्तावदात्मने स्पृहयालुः वस्तुतस्तु
त्वमेव चिद्रूपोऽस्यात्मा इति अतस्त्वय्यात्मनि स्वतःसिद्धा भक्तिः
केवलं समावेशशक्त्या तां जानाति तज्जयेत् सर्वोत्कर्षेण वर्तत
एव नियोगे लिङ् ॥ ७ ॥

नाथ वेद्यक्षये केन न दृश्योऽस्येककः स्थितः ।

वेद्यवेदकसंक्षोभेष्यसि भक्तैः सुदर्शनः ॥८॥

नाथ वेद्यक्षय इति । अन्तर्मुखत्वावस्थायां सर्ववेद्योपशमे
कस्य नाम स्वात्मरूपस्त्वं केवलो न स्फुरसि । भक्तैः पुनः संसार-
पातेऽपि वेद्यवेदकसंक्षोभे असि त्वं(सुदर्शनः)मुखेन दृश्यसे समावे-
शकाष्ठाधिवासितैर्हि सततमेतैः “भोक्तैव भोग्यरूपेण सदा सर्वत्र
संस्थित” इति नीला शिवमयमेव विश्वमीक्ष्यते । वेद्यविलापनप्रया-

सव्युदासाय सुशब्दः । तदुक्तं श्रीपूर्वशास्त्रे “मोक्षोपायमनायास-
लभ्य”मिति ॥ ८ ॥

अनन्तानन्दसुरसी देवी प्रियतमा यथा ।

अवियुक्तास्ति ते तद्वेदेका त्वद्भक्तिरस्तु मे ॥९॥

अनन्तानन्द इति । उपमाश्लेषोक्त्या परमेश्वरसाम्यमाशास्ते ।
भक्तिपक्षे देवी द्योतमाना एका फलाकांक्षाविरहिता । अपरत्र
क्रीडादिशीला परैव शक्तिः । अहं भक्त्या अवियुक्तः स्यामिति
वक्तव्ये मम अवियुक्तास्तु इति भक्तिं प्रति प्रेमप्रसरः
प्रकाशितः ॥ ९ ॥

सर्व एव भवल्लाभहेतुर्भक्तिमतां विभो ।

संविन्मार्गोऽयमाह्लाददुःखमोहैस्त्रिधा स्थितः ॥१०॥

सर्व एव भवल्लाभ इति । व्याख्यातप्रकृष्टभक्तिशालिनां
अयमाह्लाददुःखमोहैरुपलक्षितो लोके यः संविन्मार्गं नीलपीता-
दिवोधरूपः पन्थाः स्थितः स सर्व एव त्वत्प्राप्तिहेतुः । वेद्यसो-
पाननिमज्जनक्रमेण परमवेदकभूमिलाभात् ॥ १० ॥

भवद्भक्त्यमृतास्वादाद्बोधस्य स्यात्परापि या ।

दशा सा मां प्रति स्वामिन्नासवस्येव शुक्तता ॥११॥

हे स्वामिन् त्वच्छक्तिपातसमावेशमयभक्त्यानन्दास्वादमना
साद्य बोधस्य परा देहपातप्राप्या प्रकृष्टाऽपि या ज्ञान्तशिवप-
दात्मा दशा स्यात् कैश्चित् सम्भाव्यते सा तैः सम्भाव्यमाना
मां प्रति आसवस्य यथा शुक्तता पर्युपितता तथा भातीति
यावत् । यतस्तैर्भक्त्यमृतमनास्वाद्यैव शुक्तीकृतं । यैः पुनरास्वाद्यते
तैः स्वचमत्कारानन्दविश्रान्तीकृतत्वात्काशुक्ततासम्भावना । आ-

स्वादादिति ल्यब्र लोपे पञ्चमी । अथ वा त्वद्भक्त्यमृतास्वादा-
दपि परा मोक्षरूपा या काचिदशास्तीति सम्भाव्यते सा मह्यं
न रोचते भक्त्यमृतास्वादस्यैव निरतिशयचमत्कारवत्त्वादित्येवं
परमेतव ॥ ११ ॥

भवद्भक्तिमहाविद्या येषामभ्यासमांगता ।

विद्याऽविद्योभयस्यापि त एते तत्त्ववेदिनः ॥१२॥

भवद्भक्ति इति । विद्याविद्योभयस्यापीति विद्याऽविद्याल-
क्षणस्योभयस्य तत्र शिवमन्त्रमहेश्वरमन्त्रेश्वरमन्त्रात्मनो विद्या-
रूपस्य विज्ञानाकलमलयाकलसकलतद्वेद्यात्मनश्च अविद्यारूप-
स्योभयस्यापि तत्त्वं विदन्ति येषां त्वद्भक्तिरेव महाविद्या प्रक-
र्षं प्राप्ता । महत्पदेन शब्दविद्यातोऽपि भक्तेरुत्कर्षात्तत्त्ववेद-
कत्वम् ॥ १२ ॥

आमूलाद्वाग्लता सेयं क्रमविस्फारशालिनी ।

त्वद्भक्तिसुधया सिक्ता तद्रसाढ्यफलाऽस्तु मे ॥१३॥

आमूलाद्वागिति । मूलं पराभूमिः, क्रमविस्फारित्वं पश्य-
न्त्यादिप्रसरः, तद्रसो भक्त्यानन्दरस एव आढ्यं स्फीतं त्वदा-
त्म्यैक्यापत्तिलक्षणं फलं यस्याः ॥ १३ ॥

शिवो भूत्वा यजेतेति भक्तो भूत्वेति कथ्यते ।

त्वमेव हि वपुःसारं भक्तैरद्वयशोधितम् ॥१४॥

शिवोभूत्वा इति । “शिवो भूत्वा शिवं यजे” इति यदात्रा-
येषूच्यते तत्र देहपात एव शिवतेति ये मन्यन्ते तेषां साति देहे
शिवीभावाभावाद्यजमानतानुपपत्तेः स्वस्वरूपशिवसमावेशभक्ति-
शाल्यैव यजनं जानातीतितात्पर्यम् अनेनैवाशयेनाह त्वमेव यतः

सारमुत्कृष्टं वपुः स्वरूपं अद्वयेन भेदशङ्काशङ्कुशतशातिना शो-
धितं निर्मलीकृतं भक्तैरिति ॥ १४ ॥

भक्तानां भवद्वैतसिद्धयै का नोपपत्तयः ।

तदसिद्धयै निकृष्टानां कानि नावरणानि वा ॥१५॥

व्याख्यातानां भक्तानां भवद्वयसाधनाय का न युक्तयः
यतो मूढैरुदीर्यमाणान्यापि शिवाद्वयदूषणानि दूषयत्स्वभावचि-
द्रूपशिवस्वरूपसिद्धिं विना न कानिचित् स्युरिति युक्त्या भ-
क्तानां साधनान्येव पर्यवस्यन्ति । निकृष्टानां तु भेदमयानां तद-
सिद्धयै शिवाद्वयसाधनाभावाय कानि नावरणानि तीक्ष्णतमयु-
क्त्यस्त्राण्यपि समावेशरसविभ्रुपोऽप्यनभिज्ञत्वादसञ्ज्ञेयमानानि म-
हान्धकारपातयितृण्येव ॥ १५ ॥

कदाचित्कापि लभ्योऽसि योगेनेतीश वञ्चना ।

अन्यथा सर्वकक्ष्यासु भासि भक्तिमतां कथम् ॥१६॥

कदाचिदिति । कदा चित् कस्यां चित् समाधिदशायां,
कापि हृदयचक्रादौ, योगेन चित्तवृत्तिनिरोधेन, ईश स्वामिन्,
असि त्वं लभ्य इत्येवा वञ्चना । अन्यथा समाधिव्युत्थानाद्यभि-
मतासु कक्ष्यासु कथं भक्तिमतां प्रकाशसे ॥ १६ ॥

प्रत्याहाराद्यसंस्पृष्टो विशेषोस्ति महानयम् ।

योगिभ्यो भक्तिभाजां यद्भ्युत्थाने ऽपि समाहिताः ॥१७॥

विषयेभ्य इन्द्रियाणां प्रत्यावृत्त्य नियमनं प्रत्याहारः आदिश-
ब्दाद्भयानधारणादयः तैरसंस्पृष्टः अकदाचित् तन्निष्ठेभ्यो यो-
गिभ्यो महानसामान्यः विशेषः अतिशयो भक्तिभाजामस्ति य-

देते योग्यपेक्षया व्युत्थानाभिमतं ऽपि ममये समाहिताः “मय्या-
वेश्य मनो ये मा”मिति गीतोक्तनीत्या नित्ययुक्ताः ॥ १७ ॥

न योगो न तपो नार्चाक्रमः कोऽपि प्रणीयते ।
असाये शिवमार्गे ऽस्मिन् भक्तिरेका प्रशस्यते ॥१८॥

न योगो न इति । शिवमार्गे परे शाक्ते पदे अस्मिन्निति
निरतिशये स्वानुभवैकसाक्षिके मायीयनियतयोगाद्युपायपरि-
पाटी न काचिदुपदिश्यते तस्याः मायामयत्वेन अन्यतमसप्रख्या
यास्त्वत्र शुद्धविद्याप्रकाशातिशायिन्युपायत्वाभावात् भक्तिरेव
प्रतिभासदादनात्मा उक्तचरी प्रशस्यते उपायत्वेनोच्यते ॥१८॥
सर्वतो विलसद्भक्तितेजोध्वस्तावृतेर्मम ।

प्रत्यक्षसर्वभावस्य चिन्तानामापि नश्यतु ॥१९॥

सर्वतोविलसदिति । अन्तर्बहिश्च विलसता जृम्भमाणेन
भक्तितेजसा समावेशप्रकाशेन ध्वस्ता आद्यतिः अख्यातिर्यस्य
एत एव मायीयभूमिविस्मृतेः प्रत्यक्षभैरवमुद्रामवेशयुक्त्या आ-
लोचनमात्रगोचरीभूताः सर्वे भावाः यस्य तस्य मम चिन्ताया
विकल्पवृत्तस्य नामा ऽपि अभिधानमपि नश्यतु नित्यमेव सा-
क्षात्कृतपरभैरवस्वरूपानुभविष्टो भूयासमित्यर्थः ॥ १९ ॥

शिव इत्येकशब्दस्य जिह्वाग्रे वसतः सदा ।

समस्तविषयास्वादो भक्तेष्वेवास्ति कोप्यहो ॥२०॥

शिव इत्येक इति । उक्तेष्वेव भक्तेषु यो महाप्रकाशमयनिजस्वर-
रूपपरामर्शात्मा शिव इत्येकः असामान्यः सदा शिवोस्ति अहो
आश्चर्यं तस्य शब्दमात्रस्याप्येककस्य विषयस्य परमानन्द-
व्याप्तिदायित्वात्समस्तविषयास्वादो जगदानन्दचमत्कारः को-

ऽपि स्वानुभवसिद्धोऽस्ति एकश च शब्दलक्षणे विषये जिह्वा-
श्रवतिनि समस्तविषयास्वाद इति विरोधच्छाया ॥ २० ॥

शान्तकल्लोलशीताच्छस्वादुभक्तिसुधाम्बुधौ ।

अलौकिकरसास्वादे सुस्थैः को नाम गणयते ॥ २१ ॥

शान्तकल्लोल इति । शान्ताः निवृत्ताः विकल्पमयाः कल्लो-
ला यत्र तथाभूते, संसारतापापूर्णत्वाच्छीते, विश्वप्रतिविम्बाश्र-
यत्वादच्छे निर्मले, आनन्दविकासित्वात्स्वादौ, भक्त्यमृतसमुद्रे,
अलौकिकरसास्वादे समावेशचमत्कारे, सुखेन तिष्ठन्ति सुस्थाः,
तैः भेदगलनात् को नाम गणयते, तदा व्यतिरिक्तस्य कस्य चि-
दप्यप्रतिभासात् । सुखस्थिताः न किञ्चिद्गणयन्तीत्युचितै-
वोक्तिः ॥ २१ ॥

मादृशैः किं न चर्व्येत भवद्भक्तिमहौपधिः ।

तादृशी भगवन्यस्या मोक्षाख्योऽनन्तरोरसः ॥ २२ ॥

मादृशैरिति । मादृशैः भक्तितत्त्वज्ञैः, तादृशी इति अलौकिकी
भवद्भक्तिरेव अभीष्टप्रदत्वान्महौपधिः, किं न चर्व्येत किं न
धार्येत विचारेणास्वाद्येत इति यावत् । कीदृशी । यस्याश्चर्वणपरा-
मर्शानन्तरमेव जीवन्मुक्ताख्यः अनन्तरः अव्यवहितो रसश्चर्व-
णानन्दः ॥ २२ ॥

ता एव परमर्थ्यन्ते सम्पदः सद्भिरीश याः ।

त्वद्भक्तिरससम्भोगविस्त्रम्भपरिपोषिकाः ॥ २३ ॥

ता एव इति । सद्भिः भक्तिशालिभिः ता एवेति असमत्वत्स-
मावेशमयः सम्पदः परं केवलमर्थ्यन्ते न तु अणिमाद्याः । की-
दृशो याः त्वद्भक्तिरससम्भोगे भवत्समावेशामृतचमत्कारे विस्त्र-

म्भं स्वैरं स्त्रोकारं पुष्पन्ति । अत्र मियासम्भोगपोपिका एव
सर्वस्य सम्पदोऽर्थनीया इत्यनुरणनव्यङ्ग्योपमाध्वनिः ॥ २३ ॥

चित्रं निसर्गतो नाथ दुःखवीजमिदं मनः ।

त्वद्भक्तिरससंसिक्तं निःश्रेयसमहाफलम् ॥ २४ ॥

चित्रं निसर्ग इति । नाथ स्वामिन् इदं चित्रं दुःखकारण-
मिदं मनः सर्वस्य हेयं यदभिमतं तदेव त्वद्भक्तिरसायनेन सिक्तं
परमानन्दमोक्षमहाफलम् । न हि कदाचिच्छोकं प्रति विपादे
मधुर आस्वादः अतस्त्वद्भक्तेरेवायमलौकिक क्रम इति ध्वनित
इति शिवम् ॥ २४ ॥

इति श्रीमदीश्वरप्रत्याभिज्ञाकाराचार्यचक्रवर्तिनन्द्याभिधानोत्पलदेवाचा-
र्यविरचिते भक्तिविलासाख्ये प्रथमस्तोत्रे महामाहेश्वर-
श्रीक्षेमराजविरचिता विवृति ॥ प्रथमम् १ ॥

ॐ तत्सत्

अथ सर्वार्त्तपरिभावनाख्यं द्वितीयं स्तोत्रम् ।

अग्नीषोमरविब्रह्मविष्णुस्थावरजङ्गम-

स्वरूप बहुरूपाय नमः संविन्मयाय ते ॥ १ ॥

अग्नीषोमरविभि दाहाप्यायप्रकाशकारीच्छाक्रियाज्ञानरू-
पस्य शक्तित्रयस्य, ब्रह्मविष्णुभ्यामधिष्ठातृदेवतावर्गस्य, स्थावर-
जङ्गमाभ्यामधिष्ठितस्य प्रमेयप्रमातृराशेश्च स्वीकृतत्वाद्भिन्वात्मनः
आमन्त्रणमिदं स्वरूपेत्यन्तं । तेन अग्नीषोमरविब्रह्मविष्णुस्थावर-
जङ्गमस्वरूप हे परमेश्वर । पञ्चभूतानि जङ्गमानामपि भूतदेहत्वात् ।
एवं च अग्निषोमसूर्यस्थावरजङ्गम अष्टमूर्तितया । ब्रह्मविष्णुपल

क्षिताऽशेषाधिष्ठातृतया विश्वमयत्वम् । अत एव बहुरूपायेत्युक्तम् ।
एवं विश्वरूपत्वेऽपि प्रधानमस्य स्वरूपमाह संविन्मयायेति । एतदेव
हि संविन्मयत्वं यत्स्वातन्त्र्योच्छासिताशेषाविश्वनिर्भरत्वम् ॥ १ ॥

विश्वेन्धनमहाक्षारानुलेपशुचिवर्चसे ।

महानलाय भवते विश्वैकहविषे नमः ॥ २ ॥

विश्वेन्धन इति । भवते महानलाय परमप्रमातृवह्नये नमः ।
कीदृशाय । विश्वस्य भेदराशेरिन्धनरूपस्य सम्बन्धि यन्महाक्षारं
भस्म तत्संहारशेषः संस्कारः, तेन यदनुलेपनम् संस्कारसंहारे-
णापि प्रमात्रुत्तेजनं, शुचि शुद्धमद्रयरूपं वर्चस्तेजो यस्य तस्मै ।
अथ “शुचिर्नाग्निहीदतः संघर्षात्सोमसूर्ययो” रिखागमिकभा-
षया शुचिनाम्ने तेजसे । विश्वमेकं हविः यस्येकनेन अत्यन्तदी-
प्तत्वमुच्यते । श्रीमतद्वाद्यागमस्थित्या रहस्यचर्यार्थस्यात्र सूचना-
द्विरोधच्छायाऽपि ॥ २ ॥

परमामृतसान्द्राय शीतलाय शिवाश्रये ।

कस्मै चिद्विश्वसंश्लेषविषमाय नमोऽस्तु ते ॥ ३ ॥

परमामृत इति । चिदानन्दघनत्वात्परमामृतसान्द्रत्वम् ।
भवतापहारित्वाच्छीतलत्वम् । अग्रेश्च कथमार्द्रत्वशीतलत्वे इति
विरोधाभासच्छाया । कस्मै चिदित्यलौकिकस्वरूपाय ॥ ३ ॥

महादेवाय रुद्राय शङ्कराय शिवाय ते ।

महेश्वरायाऽपि नमः कस्मै चिन्मन्त्रमूर्तये ॥ ४ ॥

देवः सृष्ट्यादिक्रीडापरः विश्वोत्कर्षशालितया विजिगीषुः
अशेषव्यवहारप्रवर्तकः द्योतमानः सर्वस्य स्तोतव्यो गन्तव्यश्च
दीव्यते क्रीडाद्यर्थत्वात् । स च महान् ब्रह्मादीनामपि, सर्गादि

हेतुत्वात् विश्वस्य । चित्पदे रोदनाद्द्रावणाच्च रुद्रः । पूर्णाऽ-
हन्तापरामर्शमयत्वान्मन्त्रमूर्तिः ॥ ४ ॥

नमो निकृत्तनिःशेषत्रैलोक्यविगलद्वसा- ।

ऽवसेकविपमायाऽपि मङ्गलाय शिवाग्रये ॥ ५ ॥

नमो निकृत्त इति । निकृत्तं अख्यातिलक्षणान्मूलात्मभृति
खण्डशः कृतं भवाभवातिभवलक्षणं यत्रैलोक्यं तत्संबन्धिनी
बोधानलोद्दीपिनी आन्तररससाररूपा या वमा तत्कृतो योऽव-
सेकः आहुतिः ततो विपमायात्यन्तं जाज्वल्यमानाय अत एव
संसारामङ्गल्यपरिहृतिप्रदत्वान्मङ्गलाय शिववह्नये नमः । शरीर-
प्राणादिपरिमितप्रमातृपदं तत्रैव समावेशयाम इत्यर्थः । सर्ववसा-
वसेकविपम' इमाशानिकाग्निः कथं मङ्गल इति विरोधच्छाया ॥ ५ ॥

समस्तलक्षणायो ग एव यस्योपलक्षणाम् ।

तस्मै नमोऽस्तु देवाय कस्मै चिदपि शम्भवे ॥ ६ ॥

समस्तलक्षणेति । समस्तानां लक्षणानामभिज्ञानानां च त-
थाऽधिगमहेतूनामुच्चारणकरणध्यानादीनां यः अयोगः असम्ब-
न्धः स एव यस्य उप इसात्मसमीपे लक्षणं हृदयङ्गमीकरणं
समस्तचिन्ताविस्मरणस्यैव तत्प्राप्तिहेतुत्वात् अत एव कस्मै चि-
दिति संश्रुतिवक्रतया स्वात्मविस्फुरद्रूपायेति ध्वनति ॥ ६ ॥

वेदागमविरुद्धाय वेदागमविधायिने ।

वेदागमसतत्त्वाय गुह्याय स्वामिने नमः ॥ ७ ॥

वेदागमइति । नि शेषनियमयन्त्रणात्रोटनालभ्यत्वाद्देदवि-
रुद्ध यश्चयद्विरुद्धः स कथं तद्विधत्ते तस्य च सतत्त्वरूप चित्ता-

र्थस्तु स्वातन्त्र्याज्जगदुत्तिग्रापयिषुर्वेदं विधत्ते वेदान्तदृष्ट्या तत्प-
रमार्थरूपश्च अत एव सर्वस्य अविषयत्वाद्बुद्धः ॥ ७ ॥

संसारैकनिमित्ताय संसारैकविरोधिने ।

नमः संसाररूपाय निःसंसाराय शम्भवे ॥८॥

मायादेः सित्यन्तस्य संसारस्य एक एव निमित्तं तस्य
विरोधी संहर्ता स एव । तथा संसाररूपतया भाति न पुनश्चि-
द्रूपशिवव्यतिरिक्तं संसारस्य निजरूपं किं चित् । एवमपि संसा-
रान्निष्क्रान्तं निःसंसारं तेनासंस्पृष्टरूपमिति विरोधाभासः ॥८॥

मूलाय मध्यायात्राय मूलमध्याग्रमूर्तये ।

क्षीणाग्रमध्यमूलाय नमः पूर्णाय शम्भवे ॥९॥

मूलायेति । विश्वस्य कारणत्वात्स्वरूपत्वाद्दिश्रान्तिस्था-
नत्वाच्च मूलं मध्यमग्रं च । यथा पृथक् मूलादिरूपः तथा युग-
पदपि अक्रमानन्तविश्वरूपत्वात् । न चास्य स्वात्मनि मूलादि
किञ्चिच्चिन्मात्रैकरूपत्वात् । अत एव सर्वसहत्वात्पूर्णः । विरोधा-
भासः भागवत् ॥९॥

नमः सुकृतसंभारविपाकः सकृदप्यसौ ।

यस्य नामग्रहः तस्मै दुर्लभाय शिवाय ते ॥१०॥

नमः सुकृत इति । यस्य सकृदेव नामग्रहः असाविति लो-
कोत्तरः पूर्णविश्रान्तिप्रदत्वात्पुण्यराशोः परिपाकः । तस्मै दुर्ल-
भायेति महायोगिगम्याय नमः ॥ १० ॥

नमश्चराचराकारपरेतनिचयैः सदा ।

कीडते तुभ्यमेकस्मै चिन्मयाय कपालिने ॥११॥

नमश्चराचरा इति । कपालिब्रतित्वं यद्भगवति प्रसिद्धं तत्त-
त्त्वतो व्यनक्ति । चराचराकाराः जङ्गमस्थावररूपाः ये परेताः
परं चिन्मयस्वरूपं इताः प्राप्ताः । तैद्विना च निर्जीवत्वादपि
परेताः । तेषां निचयैः सदा युगपच्च क्रीडते तत्संयोजनवियोज-
नवैचित्र्यसहस्रविधायिने चिन्मयाय चित्परमार्थाय कपालिने
निःशेषकपालयुक्ताय अस्थिशेषीभूतविश्वधारिणे नमः ॥११॥

मायाविने विशुद्धाय गुह्याय प्रकटात्मने ।

सूक्ष्माय विश्वरूपाय नमश्चित्राय शम्भवे ॥१२॥

मायाविने इति । भेदोल्लासहेतुः स्वातन्त्र्यशक्तिः माया य-
स्यास्ति स चिद्रपत्वाद्विशुद्धः । मायावी व्याजी च कथं विद्युद्
इति विरोधाभासः । एवमन्यत्र । गुह्यः सर्वस्यागोचरः । प्रकटः
प्रकाशघनस्वात्मरूपः । सूक्ष्मो ध्यानादिनिष्ठैरप्यलक्ष्यः । विश्व-
रूपः स्वातन्त्र्याद्गृहीतविश्वाकारः । अत एव चित्रो विचित्र
आश्चर्यरूपश्च ॥ १२ ॥

ब्रह्मेन्द्रविष्णुनिर्व्यूढजगत्संहारकेलये ।

आश्चर्यकरणीयाय नमस्ते सर्वशक्तये ॥१३॥

ब्रह्मेन्द्र इति । ब्रह्मेन्द्रविष्णुभिः सृष्ट्यधिष्ठितिस्थितिकरैः
कथमपि निर्वाहितत्वाद्यत्तं निर्व्यूढं संपन्नं जगत् । तस्य सर्वैः
सन्धार्यमाणस्य संहारः क्रीडामात्रं यस्य । अत एव आश्चर्यकर-
णीयः सर्वशक्तिः ब्रह्मादीनामपि स्वकर्मण्येतदीयसंजिहीर्षाभा-
वाभावमुख्येप्रोक्षित्वात् सर्वसामर्थ्ययुक्तो यस्तस्मै नमः ॥१३॥

तटेप्वेव परिभ्रान्तैः लब्धास्तास्ता विभूतयः ।

यस्य तस्मै नमस्तुभ्यमगाधहरसिन्धवे ॥१४॥

तटेष्वेव इति । तटेष्वेव मन्त्रमुद्राचक्रभूमिकादिज्ञानेषु चिद्र-
समसरवाह्यभूमिषु परिभ्रान्तैः । “पवनभ्रमणप्राणविक्षेपादिकृत-
श्रमाः कुहकादिषु ये भ्रान्ता भ्रान्तास्ते परमे पदे” इत्याम्नाय-
स्थित्या अन्तःसारानासादनाद्भ्राम्यद्भिः । तास्ता इति भेदम-
द्योऽणिमादिकाः । अगाधहरासिन्धवे इति अपरिच्छेद्यान्तस्त-
त्वाय महेश्वरसमुद्राय । समुद्रे च तटेष्वेव ये भ्राम्यन्ति ते तन्मौ-
क्तिकाद्याप्नुवन्ति, ये तु अन्तर्विक्षेपक्षमाः ते महानिर्दृतिप्रद-
ममृतमप्यश्नन्तीति रूपकश्लेषेण ध्वनति ॥१४॥

मायामयजगत्सान्द्रपङ्कमध्याधिवासिने ।

अलेपाय नमः शम्भुशतपत्राय शोभिने ॥१५॥

मायामय इति । माया चिन्मयत्वाख्यातिः सैव प्राकृतं रूपं
यस्य जगतः तदेव सान्द्रः पङ्को घनः कर्दमः तन्मध्याधिवासिने
ऽपि व्यापकत्वात्तद्वाप्नुवतेऽपि अलेपाय शुद्धचिदेकरूपाय ।
शम्भुरेव शतपत्रं अनन्तशक्तिदलं तत्तत्सङ्कोचाविकासधर्मकं
कमलं तस्मै नमः । पङ्कमध्यस्थितेरप्यलेपता भगवतश्चिद्धनत्वेन
तदसंस्पर्शादिति विरोधाभासः ॥१५॥

मङ्गलाय पवित्राय निधये भूषणात्मने ।

प्रियाय परमार्थाय सर्वोत्कृष्टाय ते नमः ॥१६॥

मङ्गलायेति । मङ्गलेत्यादि स्पष्टं । सर्वोत्कृष्टायेति सर्वत्र
योज्यं । येन येन मुखेन विचार्यते तेन तेनोत्तमत्वं सर्वोत्कृष्ट-
त्वात् ॥ १६ ॥

नमः सततवद्भाय नित्यनिर्मुक्तिभागिने ।

वन्धमोक्षविहीनाय कस्मै चिदपि शम्भवे ॥१७॥

नम सतत इति । भगवत एव वद्धमुक्ततयाऽवगमात्तथा-

त्वम् वस्तुनस्तु चिद्धनत्वात्तद्धीनत्वम् । विरोधाभासः पूर्ववत् ।
एवमुत्तरत्रोप ॥ १७ ॥

उपहासैकसारिस्मिन्नेतावति जगद्धये ।

तुभ्यमेवाद्वितीयाय नमो नित्यसुखासिने ॥१८॥

उपहासैक इति । तुच्छरूपत्वादुपहसनीयपरमार्थे एतावति
अतिवितते जगद्धये भवाभवातिभवात्मनि । अद्वितीयाय असाधा-
रणैकरूपाय नित्यसुखासिने आनन्दवनायोपादेयतमाय तुभ्य-
मेव नमः ॥१८॥

दक्षिणाचारसाराय वामाचाराभिलाषिणे ।

सर्वाचाराय शर्वाय निराचाराय ते नमः ॥१९॥

दक्षिणाचार इति । दक्षिणाचारो भैरवतन्त्रं अविपरीतानु-
ष्ठानं च सारः सारस्त्वेनाभिमतो यस्य । वामाचारं वादितन्त्रं वि-
परीतक्रमं चाभिलषति यस्तस्मै । सर्व आचारो निजः परिस्पन्दो
यस्य । निष्क्रान्ता आचारा यस्मात् आचारेभ्यश्च ध्यानपूजा-
दिभ्यो निष्क्रान्ता यस्तस्मै । अथ च श्रीमदाचारनिराचाररूपं
यन्मतक्रमादि शास्त्रार्थतत्त्वं तद्रूपाय नमः ॥ १९ ॥

यथा तथाऽपि यः पूज्यो

यत्र तत्राऽपि योऽर्चितः ।

योऽपि वा सोऽपि वा योऽसौ

देवस्तस्मै नमोऽस्तु ते ॥ २० ॥

यथा तथा इति । येन येन प्रकारेण यत्र क्वचिद्यत्किञ्चिदा-
र्चयते तत्र स्वात्मदेवताविश्रान्तिरूपा पूजा अनायासेनैव सिद्धा

तत्त्वविदामिति तात्पर्यम् । यत्तच्छब्दाः नियमव्युदासाय । यथा-
गमः “यथालाभं प्रपूजयेदि”ति ॥२०॥

मुमुक्षुजनसेव्याय सर्वसन्तापहारिणे ।

नमो विततलावरायवाराय वरदाय ते ॥२१॥

मुमुक्षु इति । साधकानां मन्त्राणां प्राणत्वान्मुमुक्षुभिरेव स-
मनन्तरोक्तयुक्त्वा निर्यन्त्रणं सेवितुं शक्याय । सर्वेषां भेदमयानां
सन्तापानां हारिणे अपहन्त्रे । विततेत्युक्तिः परमानन्दधनत्वेना-
तिस्पृहणीयत्वात् । वारः समूहः “समूहनिवहव्यूहवारसङ्घातस-
ञ्चया”इत्यमरः । वरदाय संविन्नेर्मलयसारप्रसादप्रदाय ॥ २१ ॥

सदा निरन्तरानन्दरसनिर्भरिताखिल-

त्रिलोकाय नमस्तुभ्यं स्वामिने नित्यपर्वणे ॥२२॥

सदा निरन्तरानन्द इति । प्राग्बच्चिलोकस्य विश्वस्य स्वस्या-
नन्दरसेन पूरणात्स्वामिने इत्युचितोक्तिः । नित्यपर्वणे सदा वि-
श्वपूरकरूपाय । पर्व पूरणे इत्यस्यप्रयोगः । सर्वश्च पर्वणि आनन्दर-
सनिर्भरितं निखिलं करोति ॥ २२ ॥

सुखप्रधानसंवेद्यसम्भोगैर्भजते च यत् ।

त्वामेव तस्मै घोराय शक्तिवृन्दाय ते नमः ॥२३॥

सुखप्रधानं यत् शक्तिवृन्दं संविदेवीचक्रं, चमत्कारेणानन्द-
धनप्रभाद्विश्रान्त्वा सुखप्रधानसंवेद्यसंभोगैः आनन्दसारविषय-
ग्रासास्वादैः, त्वामेव भजते त्वय्येव विश्वमर्पयति । तस्मै घोराय
सर्वसंहर्त्रे ते तव सम्बन्धिने नमः ॥ २३ ॥

मुनीनामप्यविज्ञेयं भक्तिसम्बन्धचेष्टिताः ।

आलिङ्गन्त्यापि यं तस्मै कस्मै चिद्भवते नमः २४

मुनीनामिति । तपोयोगादिनिष्ठानां कपिलादीनामपि ज्ञातु-
मशक्यं । भक्तिसम्बन्धचेष्टिताः समावेशरसानुविद्धव्यापाराः । आ-
लिङ्गन्त्यपि दृढावष्टम्भयुक्त्या स्वसम्भोगपात्रं कुर्वन्त्यपि यं तस्मै
कस्मै चित्स्वात्मानि स्फुरते नमः ॥ २४ ॥

परमामृतकोशाय परमामृतराशये ।

सर्वपारम्यपारम्यप्राप्त्याय भवते नमः ॥ २५ ॥

परमामृत इति । परमानन्दरसस्य कोशो गजमिव, अतस्त-
त्पूर्णत्वाद्वाशिश्च, बहिरपि तन्मयत्वात् । सर्वस्य मायादेः पारम्यं
परमत्वं प्रकाशमानता । तस्यापि पारम्यं आनन्दघनश्चमत्कारः
शाक्तः समुल्लासः, तेन प्राप्याय ॥ २५ ॥

महामन्त्रमयं नौमि रूपं ते स्वच्छशीतलम् ।

अपूर्वामोदसुभगं परामृतरसेल्वणम् ॥ २६ ॥

महामन्त्रमयेति । महामन्त्रमयं अकृत्रिमाहम्परामर्शमयं तव
रूपं नौमि इति प्राग्वत् । स्वच्छं विश्वप्रतिविम्बधारणात् । शीतलं
संसारतापहारित्वात् । अपूर्वण आमोदेन अलौकिकेन व्या-
पिपरिमलेन ह्लादिना स्वरूपेण । सुभगं स्पृहणीयं । परमामृतरसेन
परमानन्देनोल्बणं वृंहितम् ॥ २६ ॥

स्वातन्त्र्यामृतपूर्णात्वैक्यख्यातिमहापटे ।

चित्रं नास्त्येव यत्रेश तन्नौमि तव शासनम् ॥ २७ ॥

स्वातन्त्र्या इति । स्वातन्त्र्यामृतेन सम्पूर्णा स्वतन्त्रता आनन्द-
घना या त्वदैक्यख्याति भवदभेदप्रथा सैव विश्वचित्रतन्तु-
व्याप्सा महापटः, तत्र विषये यत् शासनं, शास्यतेऽनेनेति कृत्वा
त्वदुपदेशको य आगमः तं नौमि । यत्र विश्वमाश्चर्यमयं त्वदैक्य-
प्रथनमारेऽपि चित्रं नानारूपं नास्त्येव, त्वदैक्यख्यातिप्रतिपादन-

परत्वात्, चित्रमद्भुतं च नास्ति, अनुत्तरत्वादागमस्य सर्वसंभा-
वनाभूमित्वात्, अथ च पटे स्थितं शासनमविचित्ररूपं चेति
चित्रम् ॥ २७ ॥

सर्वाऽऽशङ्कशानिं सर्वाऽलक्ष्मीकालानलं तथा ।

सर्वाऽमगल्यकल्पान्तं मार्गं माहेश्वरं नुमः ॥२८॥

सर्वाशंकाइति । सर्वासामाशङ्कानां द्रव्यपूजामन्त्रादिसङ्की-
र्णत्वाद्युक्ताना विचित्रसंसारबीजभूताना चित्तवृत्तिम्लानिदानां
अशानिं स्वरूपध्वसकं । आम्नायेऽपि च “ शङ्कापि न
विशङ्केत निशङ्कत्वमिदं स्फुट”मित्युक्तं । अलक्ष्मीणा अनान-
न्ददशाना कालानलं महादाहकं, सर्वामङ्गल्यानामशुभसूचकानां
कल्पान्तं निःशेषेण नाशकं, माहेश्वरं मार्गं शाक्तं प्रसरं नुमः ॥२८॥

जय देव नमो नमोऽस्तु ते

सकलं विश्वमिदं तवाश्रितम् ।

जगतां परमेश्वरो भवान्

परमेकः शरणागतोऽस्मि ते ॥ २९ ॥

जयदेवेति । परमेकोऽस्मीति देहाद्यभिमानेन त्वन्मायाश-
क्तिहृत्तेन विश्वविभेदेन त्वत्तः पृथगिव कृतः, अत एव शरण-
मागतः । युक्तं चैतत् यतो विश्वमिदं तवाश्रितं चिन्मयत्वस्वरू-
पमग्नं, ततश्च जगता भवानेव परमेश्वरः ब्रह्मादिभ्यः सदाशि-
वान्तेभ्यः उत्तम, अत एव हे देव क्रीडादिशील, जय देहाद्य-
भिमानामिममुदस्य स्वरूपेण प्रथस्व इति प्राग्बत् ॥ २९ ॥

इति श्रीमदुत्पलदेवाचार्यविरचितस्तोत्रात्रया सर्वात्मपरिभावन-

नामक द्वितीयस्तोत्रम् ॥ २ ॥

ॐ सदसत्त्वेन भावानां युक्ता या द्वितयी गतिः ।
तामुल्लङ्घ्य तृतीयस्मै नमश्चित्राय शम्भवे ॥१॥

ॐ सदसत्त्वेनेति । भावानां प्रमेयादीनां जन्मसत्तादिरूपतया प्राक्प्रध्वंसाभावादिरूपतया च द्वितयीरूपा द्वितयीयुक्ता यतस्ते भावा भावनीयाः सम्पादनीयाः, तामुल्लङ्घ्य उज्जित्वा यस्तृतीयः सदसत्ताभ्यामव्यपदेश्यत्वात्तुर्यादिवत्संख्ययैव व्यपदेश्यः स्थितः, तस्मै चित्राय आश्चर्याय विश्वचित्राय नमः इति प्राग्बत् ॥ १ ॥

आसुरर्षिजनादस्मिन्नस्वतन्त्रे जगन्नये ।

स्वतन्त्रास्ते स्वतन्त्रस्य ये तवैवाऽनुजीविनः ॥२॥

आसुरर्षि इति । जगन्नयं प्राग्बत् । सुरर्षिजनात् मरीच्यादिदेवीपजनात् । आ आङ् अभिविधौ । अस्वतन्त्रत्वं सृष्टिसंहारगोचरत्वं । स्रष्टादिरूपस्तु शम्भुरेव स्वतन्त्रः । तस्य च ये ऽनुजीविनः तदात्मकस्वात्मसाक्षात्कारिणः ते ऽपि तत्समावेशात् स्वतन्त्रा एव ॥ २ ॥

अशेषविश्वखचितभवद्भुरनुस्मृतिः ।

येषां भवरुजामेकं भेषजं ते सुखासिनः ॥ ३ ॥

अशेषेति । भवरुजां सांसारिकोपतापानां । भेषजमौषधं । विश्वखचितत्वात्सर्वोपकृतिकरणक्षमा भवद्भुरनुस्मृतिः चिदात्मनस्त्वत्स्वरूपस्यानुगततया स्मरणं समावेशमयं येषामस्ति, ते सुखासिनः । सत्स्वपि देहादिनान्तरीयकेषु दुःखस्पर्शेषु परमानन्दघने सुख एव तिष्ठन्ति ॥ ३ ॥

सितातपत्रं यस्येन्दुः स्वप्रभापरिपूरितः ।

चामरं स्वर्धुनीस्रोतः स एकः परमेश्वरः ॥ ४ ॥

सितातपत्रमिति । इन्दुः सर्वमेयरूपः, प्रकाशदशायां स्वप्र-
भाभिश्चैतन्यमरीचिभिः परिपूर्णतां प्रापितः, यस्य सितं शुद्धं,
स्वात्मलग्नत्वाच्च वद्धं, पाशवहेयोपादेयतादिकल्पनोत्थात् आ-
तपात् त्रायते इत्यातपत्रं । तथा स्वः स्वर्गं तदुपलक्षितं च निरयं
धर्माधर्मफलं धुनोति स्वर्धुनी मध्यवाहिनी चिच्छक्तिः, सैव प्रस-
रद्रूपत्वात्स्रोतः, तद्यस्य चामरं माहात्म्यप्रथाहेतुः । स एको न तु
अन्यः परम ईश्वरः । स्थूलदृष्ट्या तु निजरश्मिपूर्णः खण्डेन्दुः गङ्गा
च यस्यासाधारणं छत्रं चामरं चेति स्पष्टम् ॥ ४ ॥

प्रकाशां शीतलामेकां शुद्धां शशिकलामिव ।

दृशं वितर मे नाथ कामप्यमृतवाहिनीम् ॥५॥

प्रकाशां शीतलामिति । प्रकाशां स्वप्रकटां, शीतलां सन्ता-
पहरां, शुद्धां भेदशङ्काशातिनीं च, एकामद्वितीयां, कामप्यपूर्वां,
अमृतवाहिनीं च अमृतस्यान्दिनीं, दृशं संविदं, मे मह्यं, नाथ,
वितर प्रयच्छ । शशिकलापक्षे शिलष्टोक्तेः स्पष्टोऽर्थः ॥ ५ ॥

त्वच्चिदानन्दजलधेश्च्युताः संवित्तिविप्रुपः ।

इमाः कथं मे भगवन्नामृतास्वादसुन्दराः ॥६॥

त्वच्चिदानन्द इति । त्वत्तः चिदानन्दसमुद्रात्, याः संवि-
त्तिविप्रुपः नीलसुखादिज्ञानकणिकाः, प्रकाशमानत्वाच्चिदान-
न्दसारा एव, च्युता निर्याताः, समकालममृतास्वादसुन्दराः,
इमा विस्फुरन्त्यो, नो कथं भवन्ति, भवन्त्येवैवार्थः ॥ ६ ॥

त्वयि रागरसे नाथ न मग्नं हृदयं प्रभो ।

येषामहृदया एव तेऽवज्ञास्पदमीदृशाः ॥ ७ ॥

त्वयि रागेति । त्वाद्विषये रागरसो भक्तिप्रसरः । तत्र
येषां हृदयं न मग्नं समाविष्टं, ते अधिद्यमानतान्त्रिकहृदयाः

ईदृशा इति संसारव्लेशभाजनभृताः अवज्ञास्पदं भक्तिमता-
मगणनीया एव ॥ ७ ॥

प्रभुणा भवता यस्य जातं हृदयमेलनम् ।

प्राभवीणां विभूतीनां परमेकः स भाजनम् ॥८॥

प्रभुणेति । उक्तार्थप्रातिपक्ष्येणोक्तिः । यस्येति कस्यचिदेव ।
अहृदयास्तु प्रायो बहव इति बहुवचनमत्र नोक्तं । हृदयमेलनं
समावेशेनैकत्वम् । विभूतयः अद्वयानन्दसम्पदः । यस्य च लौकिके-
श्वरेण हृदयमेलनं भवति स एवैकस्तु विभूतीनां पात्रं नान्य
इति श्लेषेण ध्वनति ॥ ८ ॥

हर्षाणामथ शोकानां सर्वेषां प्लावकः समम् ।

भवद्भ्यानामृतापूरो निम्नानिम्नभुवामिव ॥ ९ ॥

हर्षाणामिति । भवद्भ्यानां समावेशरूपं त्वच्चिन्तनमेव अमृ-
तापूरः । स यथा निम्नानिम्नभुवामशुद्धेतररूपमायाविद्याभूमीनां
समं युगपत्प्लावकः सामरस्यापादकः, तथा लौकिकशोकहर्षा-
दीनामपि । समाविष्टस्य हि युगपदेव निखिलं परमानन्दव्याप्तिमयं
जायते । जलापूरश्च निम्नोन्नताश्च भूमीः प्लावयति ॥ ९ ॥

केव न स्यादशा तेषां सुखसम्भारनिर्भरा ।

येषामात्माधिकेनेश न कापि विरहस्त्वया ॥१०॥

केव न स्यादशेति । येषामात्माधिकेनेश, देहादि निमज्ज्य
चिद्धनस्त्वेन स्फुरता त्वया कदाचिदपि न वियोगः तेषां
सुखसम्भारनिर्भरा परमानन्दपूर्णा का इव दशा न स्यात्
सर्व्वैव भवतीत्यर्थः । जीवन्तः ईश्वरावियुक्ताश्च सदा सुखिनो
भवन्ति ॥ १० ॥

गर्जामि वत नृत्यामि पूर्णा मम मनोरथाः ।

स्वामी ममैष घटितो यत्त्वमत्यन्तरोचनः ॥११॥

गर्जामि वतेति । अतिभक्तिरसानन्दघूर्णितस्येयमुक्तिः । अत्यन्तं रोचनः अतिशयेन प्रियः । एष इति वक्तुमशक्यः स्वानुभवसंतिद्धः । तथा च अत्यन्तरोचनः विश्वग्रासकत्वेन अतिदीप्तप्रकाशवर्धयतस्त्वं स्वामी मम घटितः समावेशेन मयाऽऽसादितः । ततो गर्जामि महारवमुच्चारयामि, नृत्यामि हर्षप्रसरभरेण सर्वतोमायाप्रमादभावधूननसारं गात्रविक्षेपं करोमि । मम च मनोरथाः पूर्णाः निराकाङ्क्षोस्मि जात इत्यर्थः । वत इति अनुत्तरचित्स्वरूपमत्यभिज्ञानाद्विस्मयमुद्राऽनुप्रवेशं ध्वनति ॥ ११ ॥

नान्यद्वेद्यं क्रिया यत्र नान्यो योगो विदा च यत् ।

ज्ञानं स्यात् किन्तु विश्वैकपूर्णां चित्त्वं विजृम्भते ॥१२॥

नान्यद्वेद्यमिति । तथाविधो मम स्वामी घटितो यत्र स्वामिति सति अन्याद्विन्नं वेद्यं, अन्या क्रिया, अन्यो योग, अन्या च विदा संविन्नास्ति, घटितस्वामिव्यतिरिक्तं मम न किं चिदपि भातीत्यर्थः । क्रिया विदा इत्यत्र अन्या इति योजना । तन्न पूर्णं त्वस्येवेति आह । किन्तु यज्ज्ञानं स्यात्तद्विश्वस्यैका पूर्णाहुतिः घोषामिप्रज्वालनी, पूर्णाहंपरामर्शक्रियाशक्तिस्वरूपमेतज्ज्ञानमिति भावत् । यच्चैदृक्ज्ञानं तदेवं चित्त्वं शिवप्रकाशरूपत्वं विजृम्भते नान्यत् । यथागमः “न योगोऽन्यः क्रिया नान्या तत्त्वाख्या हि या मतिः । स्वचित्तवासनाशान्तौ सा क्रियेस्यभिधीयते” ॥१२॥

दुर्जयानामनन्तानां दुःखानां सहस्रैव ते ।

हस्तात्पलायिता येषां वाचि शश्वच्छिवध्वनिः ॥१३॥

दुर्जयानामिति । हस्तात्पलायिता इत्यनेन शिवध्वनिशून्यवा-
चः सर्वदुःखाक्रान्ता इति ध्वनति । तथा चोच्यते आब्रह्मणश्च
कीटाच्चेत्यादि । “आब्रह्मणश्च कीटाच्च न कश्चित् तत्त्वतः सुखी ।
करोति तास्ता विकृतीः सर्वे एव जिजीविषुः” ॥ १३ ॥

उत्तमः पुरुषोऽन्योऽस्ति युष्मच्छेषविशेषितः ।

त्वं महापुरुषस्त्वेको निःशेषपुरुषाश्रयः ॥१४॥

उत्तमः पुरुष इति । हरिः पुरुषोत्तम इति प्रसिद्धः, स यु-
ष्मच्छेषेण तावकेन अभेदसारविद्याऽधिष्ठातृपुत्रमातृपुत्र च लब्धा-
दन्येन अधिष्ठानात्मना स्वरूपेण विशेषितः सम्पादितविशेषः ।
तथा चागमः—“वैष्णव्यास्तु स्मृतो विष्णुः” इति । त्वं सकलादिस-
दाशिवान्तनिःशेषपुरुषाश्रयत्वान्महापुरुषः । अन्यशब्दः कीञ्चद-
र्थः । एकः अद्वितीयः । इति एकः श्लोकार्थः । अपरस्तु व्याकरणप्र-
क्रियया उत्तमपुरुषः अस्मदर्थे यः स युष्मच्छेषाभ्यां मध्यमप्र-
थमपुरुषाभ्यां विशेषितः सजातविशेषोऽस्ति, तस्य च तटस्थप-
रामृश्यात्प्रथमपुरुषाद्युष्मदर्थोन्मुखाच्च मध्यमपुरुषादर्थं विशेषः
यदशेषपुरुषाश्रयत्वं तद्विश्रान्तिधामत्वं । सर्वस्येदन्ताविमृश्यस्या-
हन्तायामेव विश्रान्तेः । स पचति त्वं पचसि अहं पचामीति वि-
वक्षायां वयमेव पचाम इत्यादौ प्रयोगेऽयमेवाशय इत्यास्तां । त्वं
तु विनिःशेषाणां प्रथममध्यमोत्तमपुरुषाणां कल्पितानामकल्पि-
तचिद्रूपाश्रयः । यथोक्तं मत्स्यपुराणां “ब्राह्मब्राह्मकताभिन्नावर्यौ
भातः प्रमातरि” इति अत एव महापुरुषो महेश्वरो, महादेववन्म-
हच्छब्दस्य त्वय्येव प्रवृत्तत्वात् ॥ १४ ॥

जयन्ति ते जगद्वन्द्या दासास्ते जगतां विभो ।

संसारार्णव एवैष येषां क्रीडामहासरः ॥१५॥

जयन्तीति । जगद्गन्धर्वं शिवसमावेशमात्रत्वात् । जगतां विभो,
तव दासास्ते जयन्ति, येषां संसारसमुद्र एवैष इत्यतिधोरोऽपि
चिद्रूपतया ज्ञातपरमार्थः सन्न क्रीडामहासरःकल्पः । यथोक्तं “इति
वा यस्य संवित्तिः क्रीडात्वेनाखिलं जगत्, सम्पश्यान्ने”त्यादि ॥१५॥

आसतां तावदन्यानि दैन्यानीह भवज्जुषाम् ।
त्वमेव प्रकटीभूया इत्यनेनैव लज्ज्यते ॥१६॥

आसतां तावदिति । अन्यानि दैन्यानि अणिमादिप्रार्थना ।
भवज्जुषां सततसमावेशप्रथमानत्वस्वरूपाणामतएवार्थनीया-
न्तरविरहात्मकटीभूया इत्यनेनैव कदाचित्समाविष्टैः प्रार्थनीयेन
यतो लज्ज्यते ततो दण्डापूपीन्यायेन दैन्यान्तरसम्भावनैव
नास्ति ॥ १६ ॥

मत्परं नास्ति तत्रापि जापकोऽस्मि तदैक्यतः ।
तत्त्वेन जप इत्यक्षमालया दिशसि क्वचित् ॥१७॥

मत्परं नास्ति तत्रेति । महेशितुरपि जप्यं देवतान्तरमस्ति
अक्षमालायोगादिति ये मुह्यन्ति तान् बोधयितुमाह । मत्परं ताव-
न्नास्ति तथाऽपि जापकोऽस्मि यत्, तत् तस्मात् ऐक्यत ऐक्येन
चिदभेदेन, परमार्थतो जप पूर्णाहन्ताविमर्शात्मा निस्रोदितो भव-
तीति अक्षमालया क्वचिद्गौरीश्वराद्याकृतौ दिशसि कथयसि ।
तच्छब्दाद्यच्छब्द आक्षेप्यः । अथ वा अक्षमालया करणेश्वरीपं-
क्त्या समस्तार्थसार्थे सर्गसंहारपरम्परासम्पत्तये पुनः पुनरावर्त-
मानया ऐक्यतो महार्थनया भेदसारेणैकत्वेन च जपोऽनुत्तर-
विमर्शसारो भवतीत्यक्षमालयैव वर्णालिपिन्यायेन युक्त्या शिक्ष-
यसि ॥ १७ ॥

सतोऽवश्यं परमसत्सच्च तस्मात्परं प्रभो ।

त्वं चासत्सत्तश्चान्यस्तेनाऽसि सदसन्मयः ॥१८॥

सतोवश्यमिति । भावाभावौ परस्परभिन्नौ । त्वमसत्तः खण्ड-
 प्पादेः, सतश्च नीलसुखादेरन्यो विलक्षण चिदानन्दधनः, अत
 एव सदसन्मयः सद्रूपोप्यसद्रूपोऽपि सदसद्रूपोऽपि विश्वात्मक-
 स्त्वं, “नतु सद्रूप एव वा असद्रूप एव वा उभयोर्जिज्ञत एव वा । तथा
 श्रीभर्गशिखायां—“न सन्न चासत्सदसन्नैव तदुभयोर्जिज्ञतामि”त्युप-
 क्रम्य, दुर्ज्ञेया हि साऽवस्था किमप्येतदनुत्तरमि”स्वनिर्वचनीयत-
 यैव विश्वोत्तीर्णविश्वमयचिदानन्दधनमनुत्तरस्वरूपं सदसत्त्वेनेति
 श्लोकेन भावनीयसदसत्ताकोटिद्वयवैलक्षण्यमुक्तम्, अनेन तु सर्व-
 भावाभावोत्तरत्वम् ॥ १८ ॥

सहस्रसूर्यकिरणाधिकशुद्धप्रकाशवान् ।

अपि त्वं सर्वभुवनव्यापकोऽपि न दृश्यसे ॥१९॥

सहस्रसूर्यकिरणेभ्योप्यधिक, तेषामपि तत्प्रकाशत्वात् ।
 शुद्धीश्वदेकरूप प्रकाशो भूम्ना प्राशस्त्येन च यस्य । अत एव
 सर्वभुवनव्यापकत्वं । मायाव्यामूढैर्न दृश्यसे भासमानोऽपि न
 प्रसभिज्ञायसे इति यावत् ॥ १९ ॥

जडे जगति चिद्रूपः किल वेद्येऽपि वेदकः ।

विभुर्मिते च येनासि तेन सर्वोत्तमो भवान् ॥२०॥

जडे जगतीति । जगति सिद्धादिसदाशिवावसाने जडे
 वेद्ये मिते च असि त्वं चिद्रूपो वेदको व्यापकश्च यतस्ततः
 सर्वोत्तमोसीति सम्बन्धः ॥ २० ॥

अलमाक्तन्दितैरन्यैरियदेव पुरः प्रभोः ।

तीव्रं विरौमि यन्नाथ मुह्याम्येवं विदन्नपि ॥२१॥

अलमिति । व्युत्थानदशापरवशः समावेशतत्त्वं जानन्नपि
मुह्यामीति व्युत्थाने समावेशवशो भवामीति शिवम् ॥ २१ ॥

इति श्रीमदुत्पलदेशाचार्यविरचितस्तोत्रावली प्रणयप्रसादनामके
तृतीयस्तोत्रे श्रीक्षेमराजविरचिता विवृतिः ॥



ॐ चपलमसि यदपि मानस

तत्रापि श्लाघ्यसे यतो भजसे ।

शरणानामपि शरणं

भुवनगुरुमम्बिकाकान्तम् ॥ १ ॥

ॐ चपलमसीति । चापलाद्यद्यपि भगवद्भजने न प्ररोहसि
तथा ऽपि कृतार्थमसि । क्षणमात्रमपि तत्सेवायाः पूर्णव्याप्तिप्रद-
त्वात् । अत एव शरणानामपीत्यसामान्यतां भगवतः प्रथयति ।
शरणानां ब्रह्मविष्णुवादीनामपि शरणं समाश्रयं त्रिभुवनगुरुं
विश्वस्योपदेष्टारं पूज्यं च । अम्बिका परा शक्तिः ॥ १ ॥

उल्लङ्घ्य विविधदैवतसोपानक्रममुपेयशिवचरणान् ।
आश्रित्याप्यधरतरां भूमिं नाद्याऽपि चित्रामुज्जामि २

उल्लङ्घयति । विविधानि ब्रह्मविष्णुरुद्रेश्वरसदाशिवादिरूपा-
णि देवतान्येव सोपानक्रमः, तमुल्लङ्घ्य विश्रान्तिपदीकृत्य, उपे-

यस्योपगन्तव्यस्य आत्मसमीपे प्राप्तव्यस्य शिवस्य, चरणान्
 मरीचीन्, आसमन्तात् श्रित्वा समावेशयुक्त्या स्वीकृत्वापि, चित्रं
 यद्द्यापि अधरतरां भूमिं व्युत्थानपतितां मायीयदेहादिप्रमा-
 तृतां न सजामि । दैवतानां सोपानक्रमेणानुपादेयतां भगवतस्तु
 चरणसमाश्रयेणोपादेयतमतां प्रकाशयन्नात्मनस्तत्समाश्रयेण
 श्लाघ्यतां ध्वनति ॥ २ ॥

प्रकटय निजमध्वानं

स्थगयतरामखिललोकचरितानि ।

यावद्भवामि भगवं-

स्तव सपदि सदोदितो दासः ॥ ३ ॥

प्रकटयेति । निजमध्वानं स्वं शाक्तं मार्गम् । अखिलस्य लो-
 कलोकियनृरूपस्य मेयमातृवर्गस्य सदाशिवान्तस्य । चरितानि
 स्थगयतरां निःशेषेण शमय । यावत् तव सदोदितो दासो भवा-
 मि त्वचरणसपर्यापरो नित्यसमाविष्टः स्फुरामि इति यावत् ॥३॥

शिव शिव शम्भो शङ्कर

शरणागतवत्सलाशु कुरु करुणां ।

तव चरणाकमलयुगल-

स्मरणापरस्य हि सम्पदो ऽदूरे ॥ ४ ॥

शिवशिवेति । तव चरणयुगलं ज्ञानक्रियामयं मरीचिद्वयं ।
 -सम्पदः समावेशसाराः परमानन्दमय्यः । अदूरे निकटे ॥ ४ ॥

तावकाङ्घ्रिकमलासनलीना

ये यथारुचि जगद्रचयन्ति ।

ते विरिञ्चिमधिकारमलेना-

ऽऽलितमस्ववशमीश हसन्ति ॥ ५ ॥

तावकाङ्क्षीति । सङ्कोचविकासपरत्वन्मरीचिविश्रान्ताः तत एव आस्वादितस्वातन्त्र्या, यथारुचि करणेश्वरीप्रसरयुक्त्या, ये जगद्रचयन्ति ते विरिञ्चि ब्रह्माणमधिकारमलेन आसमन्ताल्लिप्तमत एव नियन्निपरतन्त्रत्वादस्ववशमस्वतन्त्रं । हे ईश स्वतन्त्र । हसन्ति कमलासनोऽपि तेषां हासास्पदमित्यर्थ ॥ ५ ॥

त्वत्प्रकाशत्रुपुपो न विभिन्नं

किं च न प्रभवति प्रतिभातुम् ।

तत्सदैव भगवन्परिलब्धो

ऽसीश्वर प्रकृतितोऽपि विदूरः ॥ ६ ॥

त्वमकाशवपुपइति । हे ईश्वर असि त्वं प्रकृतितः विदूरोऽपि स्वगोपनादप्राप्योऽपि सदैव परिलब्धः अस्माभिरिति शेषः । यतः यत् किञ्चित्प्रतिभातुं प्रभवति भासते तत्त्वत्तः प्रकाशवपुप-
श्चिद्रूपात् न भिन्नं प्रकाशमयस्यैव प्रकाशाहत्वात् । यथोक्तं-
“यस्मात्सर्वमयो जीव” इत्यादि “भोक्तैव भोग्यभावेन सदा सर्वत्र संस्थित” इत्यन्तम् ॥ ६ ॥

पादपङ्कजरसं तव के चिद्

भेदपर्युपितवृत्तिमुपेताः ।

के चनाऽपि रसयन्ति तु सद्यो

भातमक्षतवपुर्द्वयशून्यम् ॥ ७ ॥

पादपङ्कजेति । तव ज्ञानक्रियामरीचिद्वयमयचरणकमलरसं

के चित् द्वैतनिष्ठाः, भेदेन पर्युपिता, झगिति उपभोगानासा-
दनेन शुक्तीकृतप्राया वृत्तिः स्वरूपं यस्य तमुपेताः प्राप्ताः,
न तु सद्य आस्वादयन्ति । के चित्पुनः परशक्तिपातपवित्रिताः
सद्यो भातं झगिति उपनतं अक्षतवपुषं निसस्फुरत्स्वरूपं
द्वयशून्यं चिदान्दैक्यनं रसयन्ति चमत्कुर्वन्ति । केचिदिसपकर्षः
केचनापीत्युत्कर्षं ध्वनति ॥ ७ ॥

नाथ विद्युदिव भाति विभा ते

या कदा चन ममामृतदिग्धा ।

सा यदि स्थिरतरैव भवेत्तत्

पूजितोऽसि विधिवत्किमुतान्यत् ॥ ८ ॥

नाथ विद्युदिवेति । हे नाथ तव विभा परः शाक्तः
स्पन्दः । अमृतदिग्धा परमानन्दोपचिता । विद्युदिव क्षणमात्रं
कदाचिन्ममावभाति समावेशे स्फुरति । सा यदि बलवद्व्युत्थान-
मपहस्य निस्रोदिता स्यात्तद्विधिवद्यथातत्त्वं पूजितोऽसि । कि-
मुतान्यत् परिसमाप्तं करणीयं कृतकृत्यता च जायते इत्यर्थः ॥८॥

सर्वमस्यऽपरमस्ति न किञ्चिद्

वस्त्ववस्तु यदि वेति महत्या ।

प्रज्ञया व्यवसितोऽत्र यथैव

त्वं तथैव भव सुप्रकटो मे ॥ ९ ॥

सर्वमसीति । अस्ति त्वं सर्वमपरं वस्तु यदि वा ऽवस्तु न
किं चिदस्ति, सर्वस्य चिद्धनत्वात्प्रकाशमयत्वेन प्रकाशनात्
इत्थेवं शुद्धविद्यामय्या यथैव महसा प्रज्ञयाऽत्रजगति त्वं

निश्चितस्तथैव मे सुष्ठु व्युत्थानेऽपि समावेशवशात् प्रकटो
भव ॥ ९ ॥

स्वेच्छयैव भगवन्निजमार्गे

कारितः पदमहं प्रभुणैव ।

तत्कथं जनवदेव चरामि

त्वत्पदोचितमवैमि न किं चित् ॥ १० ॥

स्वेच्छयैवेति । हे भगवन् अहं प्रभुणैव न तु अन्येन केन
चित् । स्वेच्छयैव निरपेक्षशक्तिपातयुक्त्या । निजमार्गे विकस्वरश-
क्तिवर्त्मनि । पदं कारित विश्रान्तिं लम्बितः । तत्कथं जनवदेव
लोकवदेव । चरामि व्युत्थाने व्यहरामि । त्वत्पदोचितं त्वन्मरीचि-
परिचयसमुचितं समावेशवशान्न किं चिदवगच्छामि ॥ १० ॥

कोऽपि देव हृदि तेषु तावको

जृम्भते सुभगभाव उत्तमः ।

त्वत्कथाम्बुदनिनादचातका

येन तेऽपि सुभगीकृताश्चिरम् ॥ ११ ॥

कोपीति । हे देव तेषु केषु चित् प्रागुक्तभक्तिमत्सु हृदि ता-
वकः उत्तमः उत्कृष्टः सुभगभावः कोऽपि उच्छलदानन्दरसोल्लवण-
त्वं किमप्युज्जृम्भते, येन तेऽपीति समावेशसम्भिन्नहृदया अपि,
अत एव त्वत्कथैव अम्बुदनिनादः तत्र चातका इव समावेश-
शालिमतन्यमानशिवकथाऽऽकर्णनप्रहृष्टहृदया अपि चिरं सुभ-
गीकृताः समावेशभूमिं लम्बिताः । यत्कथामात्रेण समावेशोऽव-
तरतीत्यर्थः ॥ ११ ॥

त्वञ्जुपां त्वयि कयाऽपि लीलया

राग एष परिपोषमागतः ।

यद्वियोगभुवि सङ्कथा तथा

संस्मृतिः फलति संगमोत्सवम् ॥ १२ ॥

त्वञ्जुवामिति । कयापीति अनुत्तरसमावेशशालिन्या लीलया त्वञ्जुपां त्वां प्रीत्या सेवमानानाम् । एष इति असामान्यो रागः परिपोषं प्राप्तः । त्वद्वियोगभुवि व्युत्थाने । सङ्कथा संस्मृतिश्च कर्त्री सम्भोगोत्सवं सम्भोगदशां फलति । वियोगभुवि सङ्गमोत्सवमित्युक्त्या अलौकिकत्वमनुरागस्य ध्वनति ॥ १२ ॥

यो विचित्ररससेकवर्धितः

शङ्करेति शतशोऽप्युदीरितः ।

शब्द आविशति तिर्यगाशये-

ष्वप्ययं नवनवप्रयोजनः ॥ १३ ॥

ते जयन्ति सुखमण्डले भ्रमन्

अस्ति येषु नियतं शिवध्वनिः ।

यः शशीव प्रस्टतो ऽमृताशयात्

स्वादु संस्रवति चामृतं परम् ॥ १४ ॥

यो विचित्रेति ते जयन्तीति युगलकम् । ते जयन्ति येषु सुखमण्डले नियतं निश्चितं कृत्वा भ्रमन् शिवध्वनिरस्ति । यः स्वादु परं चामृतं सम्यक् स्रवति आनन्दरसं समुच्छलयति । कीदृक् अमृताशयात् साक्षात्कृतचिद्धनपरमेश्वररूपात्प्रसृतः स्वरसेनोच्चारितः । यथा अमृताशयात्, शशी चन्द्रमाः प्रसृतः मण्ड-

ले स्फुरन्, परं स्वाद्भृत्तं स्रजति, यच्चैव विचित्रेण समावेशरस-
सेकेन वर्धितोऽत एव शतशोप्युदीरितः शङ्करेख्यं शब्दः, तिर्य-
गाशयेषु पशुद्वयेष्वपि, नवनवप्रयोजनः प्रतिक्षणं तत्तदपूर्वच-
मत्कारकारी, आविशति परिस्फुरति ॥ १३ ॥ १४ ॥

परिसमाप्तमिवोग्रमिदं जगद्

विगलितोऽविरलो मनसो मलः ।

तदपि नास्ति भवत्पुरगोपुरा-

र्गलकवाटविघट्टनमण्वपि ॥ १५ ॥

परिसमाप्तमिवेति । स्फुरत्प्रसन्नसमावेशसंस्कारस्य व्युत्था-
नभूमिमवतितीर्षोरियमुक्तिः । उग्रं भेदमयत्वाद्गीषणं । जगद्विश्वं,
परिसमाप्तमिव । समाविष्टस्य हि न बाह्यं विश्वं विभाति अथ च
संस्कारशेषतयाऽऽस्ते इति इव शब्दः । मनसश्च अविरलो घनः
मलः अविद्याकलात्मा विगलितः । तथाऽपि नि.शेषशान्ताशेष-
विश्वमयप्रफुल्लमहाविद्योद्यज्जगदानन्दमयस्य पूरकत्वात्पुररूपस्य,
यद्गोपुरं पुरद्वारं परमशक्तिरूपं, तद्गर्गलयुक्तकवाटविघट्टनमति-
दृढारूपातिपुटोवेपाटनं मम मनागपि नास्ति । अनेन प्रविगलितनिः
शेषदेहादिसंस्कारां परां भूमिमेषोपादेयत्वेन ध्वनति । यदुक्तं
“सर्वथा त्वन्तरालीने”सादि श्रीमत्प्रभिक्षायां । “सर्वातीतः शिबो
शेयो यं विदित्वा विमुच्यते” इति पूर्वशास्त्रे ॥ १५ ॥

सततफुल्लभवन्मुखपङ्कजो-

दरविलोकनलालसचेतसः ।

किमपि तत्कुरु नाथ मनागिव

स्फुरसि येन ममाभिमुखस्थितिः ॥ १६ ॥

सततेति । सततं फुल्लं निखं विकसितं यत्वनमुखकमलं, “शैवी-
मुखमिहोच्यते इति” स्थित्या, त्वत्पराशक्तिरूपं यत्पद्मं तस्य यद्गुदरं
मध्यं, परं तावकं परशक्तिसामरस्यमयं शांभवं रूपं, तस्य विलो-
कनं समावेशः, तत्र लालसं सातिशयाभिलाषं चेतो यस्य, तस्य
मे, किमपि तदसम्भाव्यमुपायप्रदर्शनं, मनागिव हेलामात्रेण कुरु,
येन ममाभिमुखस्थितिः सन्न स्फुरति ॥ १६ ॥

त्वदविभेदमतेरपरं नु किं

सुखमिहास्ति विभूतिरथाऽपरा ।

तदिह तावकदासजनस्य किं

कुपथमेति मनः परिहृत्य ताम् ॥ १७ ॥

त्वदविभेदमतेरिति । समावेशस्फुरितायास्त्वदद्वयसंविदः अ-
परं सुखं विभूत्यादि च न किं चिदस्ति । तस्या एव सर्वातिशा-
यित्वात् । ततः किमिति तावकदासजनस्य तां त्वदविभेदसंविदं
परिहृत्य, मनः कुपथमेति व्युत्थानभूमिमेवाऽऽधावति ॥ १७ ॥

क्षणमपीह न तावकदासतां

प्रति भवेयमहं किल भाजनम् ।

भवदभेदरसासवमादरा-

दविरतं रसयेयमहं न चेत् ॥ १८ ॥

क्षणमपीति । यदि भवदद्वयानन्दरसासवमहमविरतं नास्वा-
दयेयं, तच्च दासतां प्रति क्षणमपि भाजनं न भवेयम् । आन-
न्दयनत्वस्वरूपापरिचितत्वात् ॥ १८ ॥

न किल पश्यति सत्यमयं जन-

स्तव वपुर्द्वयदृष्टिमलीमसः ।

तदपि सर्वविदाश्रितवत्सलः

किमिदमारटितं न शृणोषि मे ॥ १९ ॥

न किलेति । अयं तावज्जनः भेददृष्टिमलीमसत्त्वात्तत्र सखं चिद्व्यनं वयुः न पश्यति । तथाऽपि त्वं सर्ववित्सर्वज्ञः, आश्रितवत्सलो भक्तानुकूलः, अतएव स्वयमेवोचितस्वात्मदर्शनदाने ऽपि मे किमिसारटितं आक्रन्दितं न शृणोषि । दर्शनं तावज्जगिति मम आरटितं भक्तिविवशचित्तस्याक्रन्दितमात्रं तु शृण्विति प्रार्थयते ॥ १९ ॥

स्मरसि नाथ कदा चिदपीहितं

विषयसौरव्यमथापि मयाऽर्थितम् ।

सततमेव भवद्भपुरीक्षणा-

मृतमभीष्टमलं मम देहि तत् ॥ २० ॥

स्मरसीति । ईहितं प्रयत्नेनार्जितं अथाप्यर्थितं काङ्क्षितं कदा चिदपि मया विषयसौरव्यमिति नाथ स्मरसीति निर्यन्त्र-णोक्त्या गाढप्रभुपरिचयं ध्वनति । केवलं मम देव भवद्भपुरीक्षणा-मृतं त्वत्स्वरूपप्रकाशनरसायनमलमभीष्टं । तदेव च देहि प्रयच्छ ॥ २० ॥

किल यदैव शिवाध्वनि तावके

कृतपदोऽस्मि महेश तवेच्छया ।

शुभशतान्युदितानि तदैव मे

किमपरं मृगये भवतः प्रभो ॥ २१ ॥

किलेति । शिवाध्वनि श्रेयःशतशालिनि । परमे साक्ते मार्गे । कृतपदः प्राप्तविश्रान्तिः ॥ २१ ॥

यच्च सोऽस्तमयमेति विवस्वाँ-

श्वन्द्रमःप्रभृतिभिः सह सर्वैः ।

काऽपि सा विजयते शिवरात्रिः

स्वप्रभाप्रसरभास्वररूपा ॥ २२ ॥

यच्चेति । सा कापि लोकोत्तरा शिवरात्रिः शिवसमावेश-
भूमि । समस्तमायीयप्रथायाः संहरणाद्रात्रिरिव रात्रि । कीदृशी,
स्वप्रभाप्रसरेण चित्प्रकाशजृम्भणेन भासनशीलं रूपं यस्याः,
तादृशी । स इत्यशेषप्रपञ्चप्रथमाङ्कुरः विवस्वान् प्राणः । चन्द्रमः-
प्रभृतिभिरपानादिभिः सहाऽस्तमेति प्रशाम्यति । यदि वा । विव-
स्वान् प्रमाणप्रकाशः । चन्द्रमः प्रभृतयः प्रमेयादयः ॥ २२ ॥

अप्युपार्जितमहं त्रिषु लोके-

प्वाधिपत्यममरेश्वर मन्ये ।

नीरसं तदखिलं भवदङ्घ्रि-

स्पर्शनामृतरसेन विहीनम् ॥ २३ ॥

अपीति । त्रैलोक्यराज्यमपि त्वन्मरीचिसंस्पर्शं विना विरसं
मन्ये ॥ २३ ॥

वत् नाथ दृढोयमात्मवन्धो

भवदख्यातिमयस्त्वयैव क्लृप्तः ।

यदयं प्रथमानमेव मे त्वा-

मवधीर्यं श्लथते न लेशतोऽपि ॥ २४ ॥

यतेति । आश्चर्यं अयमात्मवन्धो देहादिषु प्रमातृताभिमानः
त्वदप्रथारूपः । त्वयैव अतिदुर्घटकारिणा दृढः क्लृप्तः । न तु अ-

न्यस्य शक्तिः । यस्मात्त्रां प्रथमानमेव समावेशे भान्तमेव अव-
धीर्यं न्यग्भाव्य लेशतोऽपि न श्लथते, व्युत्थाने प्राधान्यमेवाव-
लम्बते इत्यर्थः ॥ २४ ॥

महताममरेश पूज्यमानो

ऽप्यनिशं तिष्ठसि पूजकैकरूपः ।

बहिरन्तरपीह दृश्यमानः

स्फुरसि द्रष्टृशरीर एव शश्वत् ॥ २५ ॥

महतामिति । बहिरन्तः पूजाद्यवसरे । आपातभेदेनैव प्रकाश-
मानत्वात् । पूज्यमानो दृश्यमानश्च, त्वममरेश देवदेव, महतां
भक्तिमतां पूजकैकरूपो द्रष्टृशरीरश्च, समावेशसामरस्याद्बोधमय-
प्रमात्रैकरूपस्तिष्ठसि स्फुरसि चेति शिवम् ॥ २५ ॥

इति श्रीमदुत्पलदेवाचार्यविरचितस्तोत्रावरुपां सुरसोद्वलनामक-
चतुर्थस्तोत्रे क्षेमराजकृता विवृतिः ॥



ॐ त्वत्पादपद्मसम्पर्कमात्रसम्भोगसङ्गिनम् ।

गलेपादिकया नाथ मां स्ववेश्म प्रवेशय ॥ १ ॥

ॐ त्वदिति । पादा मरीचयः । सम्पर्कमात्रसम्भोग समावेशास्वादः । गलेपादिका इष्टशक्तिपातक्रमः । स्ववेश्म चित्स्वरूपं, औचिखात् ॥ १ ॥

भवत्पादाम्बुजरजोराजिरञ्जितमूर्धजः ।

अपाररभसाऽऽरब्धनर्तनः स्यामहं सदा ॥ २ ॥

भवदिति । भवदीयेन पादाम्बुजरजसा ऽनुग्रहप्रवृत्तपरशक्तिकमलपरागेण । रञ्जितमूर्धज अधिवासितान्तः । मसरदूर्वाष्टशक्त्यंकुरः । तत एव महर्षवशादपारमपर्यन्तं, रभसाऽऽरब्धं ह्यगिति प्रवर्तितं नर्तनं गात्रविक्षेपो मायाममातृताविधूननं येन । नित्यसमावेशविकस्वरतामाशास्ते ॥ २ ॥

त्वदेकनाथो भगवन्नियदेवार्थये सदा ।

त्वदन्तर्वसतिर्मूको भवेयं माऽन्यथा बुधः ॥ ३ ॥

त्वदेकनाथ इति । इयदेव नापरमर्थये । यत्त्वमेवैको नाथो नाध्यमानः समभिलषणीयो यस्य स । त्वदन्तर्वसतिश्चिद्धनत्वत्स्वरूपसमाविष्टो मूकोऽपि स्याम् । अन्यथा बुधोऽपि विद्वानपि माभूवम् ॥ ३ ॥

अहो सुधानिधे स्वामिन् अहो मृष्ट त्रिलोचन ।

अहो स्वादो विरूपाक्षेत्येव नृत्येयमारटन् ॥ ४ ॥

अहो इति । माग्वन्नित्यसमाविष्टतामाशास्ते । सुधानिधे आनन्दाब्धे । मृष्ट चमत्कारपदपतित । स्वादो अविच्छिन्नमाधुर्यं । नृत्येयमिति माग्वत् । आरटन् स्फुटं परामृशन् ॥ ४ ॥

त्वत्पादपद्मसंस्पर्शपरिमीलितलोचनः ।

विजृम्भेय भवद्भक्तिमदिरामदघूर्णितः ॥ ५ ॥

त्वत्पादपद्मेति । त्वच्छत्त्यानन्देन अन्तर्मुखीकृतकरणः । वि-
जृम्भेय चित्स्वरूपोन्मज्जनाद्गात्रं विनमयेय चिद्गुणीभावं नयेयम् ।
कीदृक्—भवति साक्षात्कृते, या भक्तिरासेवा सैव मदिरामदः
कादम्बरीचमत्कारः, तेन घूर्णितो महाव्याप्तिं लम्बितः ॥ ५ ॥

चित्तभूशृङ्गुवि विभो वसेयं कापि यत्र सा ।

निरन्तरत्वत्प्रलापमयी वृत्तिर्महारसा ॥ ६ ॥

चित्तभूशृङ्गुदिति । चित्तमेव अनुल्लङ्घयत्ववासनाश्रयत्वकठो-
रत्वाभिः भूशृङ्गु । तस्य सम्बन्धिण्यां कस्यां चिद्विवेकप्रदायां
भुवि भूमिकायां । वसेयं । यत्र सा इति प्राक् परिशीलिता, महा-
रसा समावेशानन्दमयी, निरन्तरो धनः, त्वत्प्रलापो भवत्पराय-
र्षः, प्रकृतं रूपं यस्यास्तादृशी वृत्तिः स्थितिः ॥ ६ ॥

यत्र देवीसमेतस्त्वमासौधादा च गोपुरात् ।

बहुरूपः स्थितस्तस्मिन्वास्तव्यः स्यामहं पुरे ॥७॥

यत्रेति । तस्मिन् पुरे त्वदीये पूरके चिदात्मनि रूपे । वास्त-
व्यः समाविष्टः स्याम् । यत्र आसौधादान्तरात्सुधासमूहरूपात्म-
तिभालक्षणादुच्चाद्गाम्नः । आच गोपुरादिन्द्रियविषयरूपा
द्वारात् । त्वं देव्या परशक्त्या समेतो निखप्रमुदितो, “न सा जीव-
कला का चि”दित्यादि नीत्या वससि । बहुरूपो विश्वात्मा । अत्र
अनुरणनशक्त्या लौकिकैश्वार्यपरिचार्यर्थः स्पष्टः । तथोत्तरत्रा-
प्यनुसर्तव्यः ॥ ७ ॥

समुल्लसन्तु भगवन् भवद्भानुमरीचयः

विकसत्वेप यावन्मे हृत्पद्मः पूजनाय ते ॥ ८ ॥

समुल्लसन्त्विति । मरीचयः अनुग्राहिकाः शक्तयः । विकसतु
व्याप्तिमासादयतु । तव पूजनाय त्वत्पदसमावेशाय ॥ ८ ॥

प्रसीद भगवन् येन त्वत्पदे पतितं सदा ।

मनो मे तत्तदास्वाद्य क्षीवेदिव गलेदिव ॥ ९ ॥

प्रसीदेति । प्रसादोभस इव स्वयमेवाविलीभावशान्त्या नैर्म-
ल्यगमनं । एवमुत्तरत्र । त्वत्पदे शाक्ते मार्गे, पतितं लुठितं, तत्तदिति
ते ते लोचनइति यद्वर्णयितुमशक्यतां स्कीततां चास्वाद्य वस्तुतो
ध्वनति । क्षीवेदिव गलेदिव इति ससन्देहोत्प्रेक्षया सम्भावनालिङ्गा
च स्वानुभवसाक्षिकानुत्तरानन्दरसपरवशताशंसां ध्वनति ॥९॥

प्रहर्षाद्वाऽथ शोकाद्वा यदि कुड्याद्भटादपि ।

वाह्यादधान्तराद्वावात्प्रकटीभव मे प्रभो ॥ १० ॥

प्रहर्षादिति । वा प्रभृतिशब्दैः यतः कुतश्चित्स्फुटीभव ना-
स्माकं क्वचिद्ब्रह्मः इत्याह । प्रभो सर्वतः प्रभवनशील ॥ १० ॥

वाहिरप्यन्तरपि तत्स्यन्दमानं सदाऽस्तु मे ।

भवत्पादाम्बुजस्पर्शामृतमत्यन्तशीतलम् ॥ ११ ॥

वाहिरपीति । पादाम्बुजं शीतलमिति भागवत् ॥ ११ ॥

त्वत्पादसंस्पर्शसुधासरसोन्तर्निमज्जनम् ।

कोप्येप सर्वसम्भोगलङ्घी भोगोऽस्तु मे सदा ॥ १२ ॥

त्वत्पादसंस्पर्श इति । त्वत्पादसंस्पर्शो रुद्रशक्तिसमावेशः । स
एव सुधासरः रसायनाब्धिः । तत्र अन्तर्निमज्जनं वृद्धनं यत्, एष
मम कोऽपि असामान्यः भोगः सदाऽस्तु । कीदृक् । सर्वान् सदा-
शिवपर्यन्तान् भोगान् लङ्घते विरसत्त्वादाभिभवति, तच्छील ॥१२॥

निवेदितमुपादत्स्व रागादि भगवन्मया ।

आदाय चामृतीकृत्य भुङ्क्ष्व भक्तजनैःसमम् ॥१३॥

निवेदितमिति । हे भगवन् चिन्मयस्यात्मन् । आसंसारं यत् मयाजितं रागादि, तद्विचित्रशाब्दविवर्जनया निवेदितं त्वय्यर्पितं, निःशेषेण वेदितं चेति । तत्स्वरूपमुपादत्स्व गृहाण स्वप्रकाशात्मतामधिष्ठाय समीपे कुरु । अमृतीकृत्येति परशक्तिस्पर्शामृतेन आष्ठाव्य । भक्तजनैः सममित्युक्त्या स्वसमावेशतासमये समस्त-भक्तानामपि तन्मयतामाशंसति ॥ १३ ॥

अशेषभुवनाहारनित्यतृप्तः सुखासनम् ।

स्वामिन् गृहाण दासेषु प्रसादालोकनक्षणम् ॥१४॥

अशेषेति । हे स्वामिन् अशेषभुवनाहारेण नित्यतृप्तः परमानन्दधनः । दासेषु व्याख्यातरूपप्रसादालोकनावसरं गृहाण प्रकाशाहृत्वमधिष्ठापय । कीदृशं-सुखेन आस्यने यत्र तव आनन्दव्याप्तिमयम् ॥ १४ ॥

अन्तर्भक्तिचमत्कारचर्वणामीलितेक्षणः ।

नमो मह्यं शिवायेति पूजयन् स्यां तृणान्यपि ॥१५॥

अन्तर्भक्तीति । अन्तः पूर्णाहन्तायां भक्तिचमत्कारामीलितेक्षण इति प्राग्वत् । मह्यं चिद्रूपाय शिवाय नमः इति कृत्वा तृणान्यपि पूजयन् स्यां शिवतया परामृशेयम् ॥ १५ ॥

अपि लब्धभवद्भावः स्वात्मोल्लासमयं जगत् ।

पश्यन् भक्तिरसाभोगैर्भवेयमवियोजितः ॥१६॥

अपीति । लब्धो भवद्भावः त्वदैकात्म्यं येन । अत एव स्वा-

त्मनः शिवरूपस्योच्छ्वास एव प्रकृतं रूपं यस्य तथाविधं जगत्
विश्वं पश्यन्, भक्तिरसाभोगै समावेशप्रबलचमत्कारैः अवियो-
जितः स्याम् । “तमनिशेषु भोगेषु योजयन्ति विनायकाः” इत्या-
न्नायस्थित्या मा कदा चित् स्वात्माभिमानविनायको मत्स्य-
न्तरायं मे कार्पादिति यावत् ॥ १६ ॥

आकाङ्क्षणीयमपरं येन नाथ न विद्यते ।

तत्र तेनाऽद्वितीयस्य युक्तं यत्परिपूर्णाता ॥१७॥

आकाङ्क्षणीयमिति । सर्वतो निराकाङ्क्षत्वात्त्वमेव परिपूर्णं
इत्यर्थः ॥ १७ ॥

हस्यते नृत्यते यत्र रागद्वेषादि भुज्यते ।

पीयते भक्तिपीयूषरसस्तत्प्राप्तुयां पदम् ॥१८॥

हस्यते इति । नृत्यते अन्तः प्रहर्षभरेण देहादिप्रमातृता दो-
ष्यते । भुज्यते ग्रस्यते रागद्वेषादीत्यनेन पुष्यकप्रमातृताया गु-
णीभावउक्तः । पीयते चमत्क्रियते भक्तिपीयूषरस समावेशानन्द-
प्रसर । सर्वस्य च हासनृत्यप्रधानभोजनपानक्रिया स्पृहणीया सा
त्विह अलौकिकत्वेनोक्ता ॥ १८ ॥

तत्तदपूर्वामोदत्वच्चिन्ताकुसुमवासना दृढताम् ।

एतु मम मनसि यावन्नश्यतु दुर्वासनागन्धः ॥१९॥

तत्तदिति । स स इति विचित्रः, अपूर्वोऽलौकिकः, आमोदी
हयो यस्याः त्वच्चिन्तायाः, सैव स्पृहणीयत्वात्कुसुमवासना । दृढतां
प्रकृतत्वं । ममैतु मनसि । यावद्रागादिदुर्वासना नश्यतु ॥ १९ ॥

क नु रागादिषु रागः क्व च हरचरणाम्बुजेषु रागित्वम् ।

इत्थं विरोधरसिकं बोधय हितममरमे हृदयम् ॥२०॥

कन्विति । मम हृदयं विरोधरसिकं समावेशे त्वत्परं व्यु-
त्थाने तु विषयोन्मुखं । हितं बोधय विवेकितं कुरु येन व्युत्थाने
रागादिरसिकतां स्रक्ता त्वदनुरक्तमेवास्ते ॥ २० ॥

विचरन्योगदशास्वपि विषयव्यावृत्तिवर्तमानोऽपि ।
त्वच्चिन्तामदिरामदतरलीकृतहृदय एव स्याम् ॥ २१ ॥

विचरन्निति । योगदशाः भूमिकाज्ञानानि । विषयेभ्यो व्यावृ-
त्तयः इन्द्रियेभ्यः प्रसाहाराः । तत्र वर्तमानः । त्वच्चिन्ता त्वत्प्राप्ति-
रेव मदिरामदः । तेन तरलीकृतं साजितमितभूमिकाप्ररूढि क्षीव-
स्येव घूर्णमानं, निजचमत्कारव्यतिरेकेण कुत्र चिदपि भूमिका-
ज्ञानादावरोहत् हृदयं यस्य, तादृगेव स्याम् । अपिशब्देन प्रसङ्गा-
पतितत्वेन अनादरणीयतामाह ॥ २१ ॥

वाचिमनोमतिषु तथा शरीरचेष्टासु करणरचितासु ।
सर्वत्र सर्वदा मे पुरःसरो भवतु भक्तिरसः ॥ २२ ॥

वाचीति । मनोमतयः कल्पनाप्रधाना धियः । करणरचितासु
बुद्धिकर्मेन्द्रियकार्यासु । दर्शनश्रवणादिपूर्वकत्वात्सर्वप्रवृत्तीनां ।
सर्वत्र सर्वावस्थासु । पुरःसर आदावेव स्फुरन् । भक्तिरसः समा-
वेशचमत्कारः ॥ २२ ॥

शिव शिव शिवेति नामनि

तव निरवधि नाथ जप्यमानेऽस्मिन् ।

आस्वादयन् भवेयं

कमपि महारसमपुनरुक्तम् ॥ २३ ॥

शिवेति । जप्यमाने प्रकृष्टमन्त्रमयतया परामृश्यमाने । अस्मिन्

त्रिति स्नानुभवैकसाक्षिके अनुत्तरे । भूयो नामग्रहणं समावेशवै-
वश्यं ध्वनति । कमपीति अलौकिकम् ॥ २३ ॥

स्फुरदनन्तचिदात्मकविष्टपे

परिनिपीतसमस्तजडाध्वनि ।

अगणितापरचिन्मयगण्डिके

प्रविचेरयमहं भवतोऽर्चिता ॥ २४ ॥

स्फुरदिति । स्फुरत् अनन्तमपरिच्छिन्नं यच्चिदात्मकं विष्टपं
भुवनं विश्वविश्रान्तिस्थानं तत्र । कीदृशे-परितः समन्तान्निपीत-
समस्तो निःशेषो जडो वेद्यरूपो ध्वान्तत्वादिप्रसरो येन । तथा
न गणिता अपरा चिन्मयी गण्डिका पुरी यत्र । शिवात्मकचिद्रू-
पव्यतिरेकेणान्यस्याभावात् । अनेन भिन्नशिववादनिरासउक्तः ।
तत्र प्रकर्षेण विचरेयं समावेशेन प्रसरेयं । कीदृक् । भवतः प्रभोर-
र्चिता अद्वयरूपत्वत्पूजैकनिष्ठः ॥ २४ ॥

स्ववपुषि स्फुटभासिनि शाश्वते

स्थितिकृते न किमप्युपयुज्यते ।

इति मतिः सुदृढा भवतात् परं

मम भवच्चरणाब्जरजःशुचेः ॥ २५ ॥

स्ववपुषीति । स्वस्मिन् अनपायिनि वपुषि चिदात्मस्वरूपे ।
स्फुटभासिनि प्रकाशघने । शाश्वते निशे । स्थिति कर्तुं न किमपि
ध्यानजपादिकमुपयुज्यते उक्तरूपत्वादेव । एतादृशी । मम भवच्चर-
णाम्बुजरजःशुचे त्वच्छक्तिकमलप्रसरपरिशीलनेन शुद्धस्य । सुद-
ढा मति निश्चलनिश्चयरूपा धीः । परमतिशयेन भवेत् । निशोदित-

समावेशैकघनः स्यामिति यावत् ॥ २५ ॥

किमपि नाथ कदाचन चेतसि

स्फुरति तद्भवदंघ्रितलस्पृशाम् ।

गलति यत्र समस्तमिदं सुधा-

सरसि विश्वमिदं दिश मे सदा ॥ २६ ॥

किमपीति । हे नाथ भवदङ्घ्रितलस्पृशां त्वच्छक्तिस्पर्शशालिनां । कदा चिदवसरे । तत्किमपि असामान्यं वस्तु चेतसि स्फुरति यत्र समस्तमिदं विश्वं परमानन्दसागरे गलति तन्मयी-भवति । तत्तथाविधमिदं वस्तु मह्यं सदा दिश प्रयच्छ । यथानिलसमावेशानन्दघन एव भवामि इति शिवम् ॥ २६ ॥

इति श्रीमदुत्पलदेवान्चार्यविरचितस्तोत्रावली स्वयलनिदेशनाभिधाने
पञ्चमस्तोत्रे श्रीक्षेमराजकृता विवृतिः ॥

ॐ तत्सत् ॐ

क्षणमात्रमपीशान वियुक्तस्य त्वया मम ।

निविडं तप्यमानस्य सदा भूया दृशः पदम् ॥१॥

क्षणमात्रमिति । व्युत्थानरूपे क्षणमात्रवियोगे । गाढानुराग-वैवश्याभिविडमत्यर्थं तप्यमानस्य स्वयमेव सन्तापमनुभावयतो न तु विषयविवशस्य । मम सदा दृशो ज्ञानस्य । पदं भूयाः परिस्फुरेत्यर्थः ॥ १ ॥

वियोगसारे संसारे प्रियेण प्रभुणा त्वया ।

अवियुक्तः सदैव स्यां जगताऽपि वियोजितः ॥२॥

वियोगेति । अवियुक्तः समाविष्टः । जगता क्षिप्त्वादिशि-
वान्तेन विश्वेनापि वियोजितो विश्लेषितः । समावेशे च विश्वं
प्रत्यस्तमयो वस्तुतो भवत्येव ॥ २ ॥

कायवाङ्मनसै र्यत्र यामि सर्वं त्वमेव तत् ।

इत्येष परमार्थोऽपि परिपूर्णोऽस्तु मे सदा ॥३॥

कायेति । यत्र विषये त्वमेव तदिति चिदेकसारत्वात् इत्येष
परमार्थ इति “यत्र यत्रे” त्युपक्रम्य “सर्वं शिवमयं यत्” इत्या-
न्नातत्वात् । परिपूर्ण इति समावेशेन साक्षात्कृतः ॥ ३ ॥

निर्विकल्पो महानन्दपूर्णा यद्द्रव्यंस्तथा ।

भवत्स्तुतिकरी भूयादनुरूपैव वाङ्मम ॥ ४ ॥

निर्विकल्प इति । निर्विकल्पः शुद्धचिद्रूपः । तथेति निर्वि-
कल्पा महानन्दमयी च । अत एव स्तुत्ये समुचितत्वादनुरूपा ॥४॥

भवदावेशतः पश्यन् भावं भावं भवन्मयम् ।

विचरेयं निराकाङ्क्षः प्रहर्षपरिपूरितः ॥ ५ ॥

भवदिति । भावं भावमिति बीप्सया विश्वाक्षेपः । निराकाङ्क्ष
इति विशेषणद्वारको हेतुः प्रहर्षेणादिः । प्रकृष्टेन महानन्दात्मना
हर्षेण परिपूरितत्वादेव हि निराकाङ्क्षता भवति ॥ ५ ॥

भगवन्भवता पूर्णं पश्येयमखिलं जगत् ।

तावतैवास्मि सन्तुष्टस्ततो न परिखिद्यसे ॥ ६ ॥

भगवन्निति । भवतश्चिन्मयस्य सम्बन्धितया प्रदेशोऽपि
प्रह्लाणः सार्वरूप्यमनतिक्रान्तश्चाविकल्पश्चेति स्थित्वाऽखिलं
जगत् पूर्णं पश्येयम् । भवता पूर्णमिति पाठे तु स्पष्टोऽर्थः । सन्तुष्ट-

परमानन्दमयीं प्रीतिमितः । अतो हेतोर्न परिखिद्यसे, हे भगवन्
चिद्रूपस्वात्मन्, अणिमादिप्रार्थनाभिः न व्याकुलीक्रियसे
इत्यर्थः ॥ ६ ॥

विलीयमानास्त्वध्येव व्योम्नि मेघलवा इव ।

भावा विभान्तु मे शश्वत्क्रमनैर्मल्यगामिनः ॥७॥

विलीयमाना इति । यत एवोल्लासिताः तत्र त्वध्येव क्रमात्क्रमं
संस्कारशेषतया विगलन्ते । यथा व्योम्नि मेघलवाः । ते हि तत
एव प्रसृतास्तत्रैव विलीयन्ते । शश्वत्सदा, क्रमेण नैर्मल्यं
शुद्धचिद्रूपत्वं गच्छन्ति तच्छीला इत्यनेन चिदात्मतैव तेषां
तात्त्विकं रूपमिति ध्वनति ॥ ७ ॥

स्वप्नभाप्रसरध्वस्तपर्यन्तध्वान्तसन्ततिः ।

सन्ततं भातु मे कोऽपि भवमध्याद्भवन्माणिः ॥८॥

स्वप्नमेति । भवमध्यात् विश्वस्य मध्यतः । कोऽपीति
शुद्धचिद्रूपः । भवानेव मणिः सर्वाभिलाषपूरकत्वान्मम सन्ततम-
व्युत्थानं कृत्वा भातु समावेशेन स्फुरतु । स्वप्नभाप्रसरेण निज-
रश्मिपरिस्पन्देन ध्वस्ता पर्यन्ता ध्वान्तसन्ततिरख्यातिप्रवृ-
त्तिर्येन ॥ ८ ॥

कां भूमिकां नाधिशेषे किं तत्स्याद्यन्न ते वपुः ।

श्रान्तस्तेनाऽप्रयासेन सर्वतस्त्वामवाप्नुयाम् ॥९॥

कामिति । श्रान्त इत्यप्रत्यभिज्ञात्स्वरूपत्वाच्चिरं संसारे खिन्नः ।
त्वां चिद्रूपमप्रयासेन ध्यानपूजादायामं विना । सर्वतो यतः
कुतश्चिदवाप्नुयाम् समावेशेन स्वीकुर्यामि । यत कां भूमिकायव-
स्थितिं नाधिशेषे नाधितिष्ठसि । तद्वाह्यमान्तरं वा वस्तु किं यत्तव

वपुः स्वरूपं न स्यात् ॥ ९ ॥

भवद्भ्रूपरिष्वद्भ्रूसम्भोगः स्वेच्छयैव मे ।

घटतामियति प्राप्ते किं नाथ न जितं मया ॥ १० ॥

भवदिति। अद्भ्रूपरिष्वद्भ्रु परमसमावेशस्पर्शः । स्वेच्छया न तु कादाचित्कत्वेन । किं न जित सर्वोत्कृष्टेन मयैव स्थित-
मित्यर्थः ॥ १० ॥

प्रकटीभव नान्याभिः प्रार्थनाभिः कदर्थनाः ।

कुर्मस्ते नाथ ताम्यन्तस्त्वामेव मृगयामहे ॥ ११ ॥

प्रकटीति। अन्याभिरर्थनाभिर्याच्ञाभिः कदर्थना व्याकु-
लताः तव चिद्रूपरस्य स्वात्मनः न कुर्मः, यतस्ताम्यन्तो गाढानु-
रागविवशाः त्वमिव चिद्रूपं न त्वन्य क चित्, मृगयामहे अन्वि-
ष्यामः, अतः प्रकटीभव प्रकाशस्वेति शिवम् ॥ ११ ॥

इति श्रीमदुत्पलदेवाचार्यनिरञ्जितस्तोत्रावली अध्वविस्फुरणाख्ये
षष्ठे स्तोत्रे श्रीक्षेमराजाविरचिता विवृति ॥ ६ ॥

ॐ त्वय्यानन्दसरस्वति समरसतामैत्य नाथ मम चेतः ।

परिहरतु सकृदियन्तं भेदाधीनं महाऽनर्थम् ॥ १ ॥

त्वयीति। आनन्दसरस्वति हर्षसमुद्रे । समरसता समावेशकै-
वल्य । सकृदेकवार । परिहरतु यथा न पुनर्भवतीत्यर्थ । इयन्तमप-
र्यन्तम् ॥ १ ॥

एतन्मम नत्विदमिति रागद्वेषादि निगडदृढमूले ।

नाथ भवन्मयैक्यप्रत्ययपरशुः पतत्वन्तः ॥ २ ॥

एतदिति । एतत्सुखं तद्धेतुरूपं मम अस्तु, इदं तु दुःखं तद्धेतुरूपं मम माभूदित्येवं भेदावग्रहरूपरागद्वेषाद्यात्मनो निगडस्य बन्धनस्य दृढे कठिने मूले अन्तर्मध्ये । भवन्मयतैक्ये प्रलयः चिदैक्यप्रतीतिरेव परथुः कुठारः ॥ २ ॥

गलतु विकल्पकलंकावली समुल्लसतु हृदि निरर्गलता ।
भगवन्नानन्दरसप्लुता ऽस्तु मे चिन्मयी मूर्तिः ॥ ३ ॥

गलत्विति । विकल्पानां भेदप्राधान्यात्कलङ्कता । निरर्गलता निःशङ्कता स्वातन्त्र्यं । मम चिन्मयी मूर्तिः प्रमातृता आनन्दरसप्लुता समावेशानन्दोच्छलिता अस्तु ॥ ३ ॥

रागादिमयभवाण्डक-

लुठितं त्वद्भक्तिभावनाम्बिका तैस्तैः ।

आप्याययतु रसैर्मां

प्रवृद्धपक्षो यथा भवामि खगः ॥ ४ ॥

रागादीति । रागादिमये भवाण्डके संसारगोलके । लुठितमघोधः पतन्तं मां । त्वद्भक्तिभावनैवाम्बिका माता । तैस्तैः परमानन्दसारैः रसैराप्याययतु तर्पयतु । यथा प्रवृद्धपक्षः प्रकर्षेणासादितव्याप्तिज्ञानक्रियामयस्वात्मपक्षः । खगो निर्मलदिग्गगनगतिर्भवामि । अण्डलुठितश्च पक्षी मात्रा रसैराप्यायितः खे गच्छतीति श्लेषोपमाध्वनिः ॥ ४ ॥

त्वच्चरणाभावना ऽमृत-

रससारास्वादनैपुणां लभताम् ।

चित्तमिदं निःशेषित-

विषयविपासङ्गवासनाऽवधि मे ॥ ५ ॥

त्वदिति । त्वच्चरणभावना त्वद्भक्तिचिन्ता, सैवाभूतरससार
उत्कृष्टः आनन्दप्रसरः, तत्र आस्वादे चमत्कारे, नैपुणं वैदग्ध्यं,
ममेदं चित्तं लभताम् । कीदृशम्—निःशेषितः समाप्तो विषयविपासं-
गवासनानां वेद्यहालाहलव्यसनसंस्काराणामवधिर्मर्यादा येन ॥ ५ ॥

त्वद्भक्तितपनदीधितिसंस्पर्शवशान्ममैष दूरतरम् ।

चेतोमणिर्विमुञ्चतु रागादिकतसर्वन्दिहकणान् ॥ ६ ॥

त्वदिति । मम चेतोमणिरौचिसाच्चित्तसूर्यकान्तरत्वं, त्वद्भ-
क्तितपनदीधितिसंस्पर्शवशाद्भवत्समावेशसूर्यकरासद्भाव, रागा-
दिकानेव तत्सर्वन्दिहकणान् द्रष्टुमशक्यान् स्फुलिङ्गान्, दूरतर-
रमसर्थं, मुञ्चतु जहातु ॥ ६ ॥

तस्मिन्पदे भवन्तं सततमुपश्लोकयेयमत्युच्चैः ।

हरिहर्यश्वविरिञ्चा अपि यत्र वहिः प्रतीक्षन्ते ॥ ७ ॥

तस्मिन्निति । तस्मिन्नत्युच्चैः पदे परशक्तिमार्गं त्वामुपश्लो-
कयेयं श्लोकैः स्तवेयं सम्यक् परामृशेयम् । हर्यश्वः इन्द्रः । वहिः
प्रतीक्षन्ते । लिप्तवोऽपि वार्तानभिज्ञा इति यावत् ॥ ७ ॥

भक्तिमदजनिताविभ्रम-

वशेन पश्येयमविकलं करगौः ।

शिवमयमखिलं लोकं

क्रियाश्च पूजामयीः सकलाः ॥ ८ ॥

भक्तीति । भक्तिमदेन समावेशप्रहर्षेण जनितो यो विभ्रमो लोकोत्तरो विलासस्तद्रशेन । करणैश्चक्षुरादिभिः । अविकलं पूर्णं कृत्वा । करणप्रसरात्मनि व्युत्थानेऽपि श्रीभैरवीयसुद्रामवेशयुक्त्या समाविष्ट एव भूत्वाऽखिलं लोकं विश्वं लोकं शिवमयं, क्रियाश्च वाङ्मनःकायव्यापृतीः सकलाः पूजामयीश्चिन्मयस्वरूपोल्लास-रूपाः पश्येयम् ॥ ८ ॥

मामकमनोगृहीत-

त्वद्भक्तिकुलाङ्गनाऽणिमादिसुतान् ।

सूत्वा सुवद्धमूला

ममेति बुद्धिं दृढीकुरुताम् ॥ ९ ॥

मामक इति । मामकेन मनसा गृहीता प्राणेशत्वेन स्वीकृता येयं भक्तिरेव अतिस्पृहणीयत्वात्सर्वजनागोचरत्वाच्च कुलाङ्गना पत्नी, अथ च आगमभाषया कुलेश्वरीरूपा । सा आणिमादीनेव सुतान् सूत्वा, अन्तःस्थितानेव अभिव्यक्तिं नीत्वा, महाव्याप्या सुस्फुटतया परामृश्य, सुष्ठु बद्धमूला प्ररूढा सती, मम इयद्विश्वं न तु अन्यस्येते बुद्धिं दृढीकुरुतां प्ररूढिं नयतु । अत्र च अभेदसारा अणिमादयोऽभिप्रेताः । तथाहि चित्पद एव स चान्तर्भावसमत्यादणिमा । व्यापकत्वान्महिमा । भेदमयगौरवा-भावाल्लयिमा । विश्रान्तिस्थानत्वात्प्राप्तिः । विश्ववैचित्र्यग्रहणा-त्प्राकाश्यं । अखण्डितत्वादीशित्वं । सर्वसहत्वाद्यत्रकामावसायित्वं च । सत्यतः परिपूर्णतया विद्यते,ऽन्यत्र तु त्वत्प्रसादादातिपरिमित मितिकृत्वा पूर्णमेवात्र तदभिहितं, न तन्न्यत्, पूर्णत्वेन नैराका ष्यात् । "आसतां तावदन्यानि दैन्यानी"त्युक्ते व्याघातप्र-

सद्भाच्च । एवमुत्तरत्रापि स्मर्तव्यमिति शिवम्* ॥ ९ ॥

इति श्रीमदाचार्योत्पलप्रिचित्ताया स्तोत्रात्रालौ विधुरविजय-
नामधेये सप्तमस्तोत्रे श्रीक्षेमराजकृत्वा विवृति ॥

ॐ यः प्रसादलव ईश्वरस्थितो
या च भक्तिरिव मामुपेयुषी ।

तौ परस्परसमन्वितौ कदा

तादृशे वपुषि रूढिमेप्यतः ॥ १ ॥

यइति । मायाकालुष्योपशान्त्या चितो नैर्मलयं प्रसादः ।
तस्य लवः अल्पता । पूर्णतायां तु देहापगमाच्छिवतैव । ईश्वर इति
सप्तम्यनन्यभावे । ईश्वरे एव स्थितइत्यर्थः स एव हि चिद्रूपः
तथा स्वयमेव प्रसीदति भक्तिप्रसादात् । ईश्वरस्य रूपोपमाव्य-
ङ्गत्वम् । इवशब्दो भक्ते परिमिततामाह । काष्ठाप्राप्ता ह्यसौ
मोक्षास्वादमय्येव । उपेयुषी उपगतवती । तौ भक्तिप्रसादौ परस्परं
सम्यगन्वितौ तरुणाविव प्रेमनिर्भरतया स्वानुरूप्येण सम्बद्धौ ।
तादृशे वपुषीति परानन्दघनतैकमये पूर्णे स्वरूपे । रूढि
विश्रान्तिर्मा ॥ १ ॥

* स्फुटार्थस्त्वयमेव प्रतिभाति यथा-कुलाङ्गनाया कुलपत्या सत्या पर्यायां पुत्रवत्यां
जाताया यथा पशुर्ममता दृक्तरा भवति तथा स्वभावता न तु मदिच्छया प्रसूताणिमा-
विकाया भक्त्या मम चतसो ममता सुदृडा भवतु मम मनासि तव भक्तिः परा स्थिरतां
समतामिति यावन् । अत्रय पद्यस्य भक्तिराज्ये तात्पर्यमिति शिवम् ॥

† स प्रसादकर्म महिषयक ईश्वरे स्थित । ईश्वरप्रसादकालिकां दिनाभाष्पीयस्या
अपि भक्तेरसम्भवात् । या च भक्तिरिव अपूर्णत्वाद् भक्त्याभासो, मयि स्थिता । ईश्वर-
प्रसादकालिकैव गौणभक्तिरूपेण या मा प्राप्तवतीत्यर्थः । ते इमे प्रसादभक्ती परस्परं बद्ध-
यन्ती कदा पूर्णरूपरूपाभान् परमानन्दकवपुषि परिणति गमिष्यत इति स्पष्टार्थः ॥

त्वत्प्रभुत्वपरिचर्वणजन्मा

कोप्युदेतु परिपोषरसोऽन्तः ।

सर्वकालमिह मे परमस्तु

ज्ञानयोगमहिमादि विदूरे ॥ २ ॥

त्वदिति । त्वत्प्रभुत्वस्य त्वत्स्वामिकत्वस्य “गर्जामि वतेति”
 प्रागुक्तश्लोकयुक्त्या यत्परिचर्वणं ततो जन्म यस्य । मम
 कोप्यलौकिकः परितोषरस आनन्दप्रसरः । इहेति जगति ।
 सर्वकालं वपुल्यानावसरेऽपि । परं केवलमुदेतु उल्लसतु । ज्ञानं
 विश्वमयस्वात्मप्रतिपत्तिः । योगस्तत्तद्भूमिकालाभः । तयोर्माहिमा
 प्रकर्षः । आदिपदात्तितद्धयुदयरूपः फलम् ॥ २ ॥

लोकवद्भवतु मे विषयेषु

स्फीत एव भगवन्परितर्पः ।

केवलं तव शरीरतयैतान्

लोकयेयमहमस्तविकल्पः ॥ ३ ॥

लोकवदिति । महार्थमुद्रामुद्रितस्फोक्तिः । हे भगवन् मम
 लोकस्येव विषयेषु रूपादिषु स्फीतो वहल एव परितर्पः
 स्पृहयालुता अस्तु । किं तु एतान्विषयानहं अस्तविकल्पो
 गलितभेदप्रतिपत्तिः सन्, तव त्रिचिदात्मनः शरीरतया अंहता-
 सारत्वेन, लोकयेयं पश्येयम् ॥ ३ ॥

देहभूमिषु तथा मनसि त्वं

प्राणावर्त्मनि च भेदमुपेते ।

संविदः पथिषु तेषु च तेन

स्वात्मना मम भव स्फुटरूपः ॥ ४ ॥

देहभूमिषु इति । जरामरणाद्यवस्थासु । मनसि कल्पनासारे ।
प्राणवर्त्मनिदुःखसुखादिस्पर्शमये । संविदः पथिषु नीलादिज्ञानेषु ।
तेषु इति विचित्रेषु । भेदमुपेत इति नपुंसकशेषः । सर्वस्मिन्नस्मि-
न्नभिहिते प्रकारे भेदमये सतीति यावत् । तेनेति स्वात्मनि
चमत्कृतेन । चिद्धनेन स्वात्मना स्वरूपेण । मम स्फुटरूपः
स्वप्राधान्येन स्फुरन् भव ॥ ४ ॥

निजनिजेषु पदेषु पतन्त्विमाः

करणवृत्तय उल्लसिता मम ।

क्षणमपीश मनागपि मैव भूत्

त्वदविभेदरसक्षतिसाहसम् ॥ ५ ॥

निजेति । इमाः मम करणवृत्तयश्चक्षुरादिसंविदेव्यः । उल्ल-
सिता. अलौकिकेन निजौजसा सोल्लासाः । स्वेषु स्वेषु रूपादिषु
विषयेषु प्रसरन्तु । त्वदविभेदरसक्षतिः समावेशच्युतिः सैव
साहसमविमृश्यकारिता मैवाभूत् । सर्वत्र विषयेषु परि-
तर्पः आकाङ्क्षा । इह तु तत्र संविदाम्प्रसर इति विशेषः ॥ ५ ॥

लघुमस्त्रासिताच्छशीतलं

भवदावेशवशेन भावयन् ।

वपुरखिलपदार्थपद्धते-

व्यवहारानतिवर्तयेय तान् ॥ ६ ॥

लघ्विति । भवदावेशवशेन मायीयगुरुत्वहान्या लघु,
सुखस्पर्शत्वान्मसृष्टं, प्रकाशघनत्वात्सितं, अच्छं शीतलं चेति
प्राग्भव, भावयन् सम्पादयन्, निखिलायाः पदार्थपद्धतेः मातृ-
भेयराशेः सम्बन्धिनो व्यवहारान् लौकिकान् परिस्पन्दान्,
अतिवर्तयेय निवर्तयेय ॥ ६ ॥

विकसतु स्ववपुर्भवदात्मकं
समुपयान्तु जगन्ति ममाङ्गताम् ।
व्रजतु सर्वमिदं द्वयवलिगंतं
स्मृतिपथोपगमेऽनुपाख्यताम् ॥ ७ ॥

विकसत्विति।स्वं चिन्मयं भवदात्मकं, वपुः स्वरूपं, विक-
सतु । अत एव जगन्ति धरादिसदाशिवान्तानि । मम अङ्गता-
मभिन्नतां, सम्यक् अपुनरुत्थानेनोपयान्तु । ततश्च सर्वं द्वयवलिगंतं
भेदविजृम्भितं, स्मृतिपथोपगमे अनुपाख्यतां स्मृतेर्विपयतां,
व्रजतु ॥ ७ ॥

समुदियादपि तादृशतावका-
ननविलोकपरामृतसंभ्रवः ।
मम घटेत यथा भवदद्वया-
प्रथनघोरदरीपरिपूरणाम् ॥ ८ ॥

समुदियादिति । भवदद्वयाप्रथनं चिदैक्याप्रथा, सैव घोरा
दुष्पूरा संसारभयमदा दरी खदा, तस्याः परिपूरणम् चिदै-
क्यमाज्ञात्कारः, मम यथा घटेत* तथा तादृशं, परमानन्दनदी-
प्रमरहेतु यत्तावकमाननं शैवीमुखमित्यादि स्थित्वा परशक्ति-

रूपं, तेन यो विलोको, विलोकने अनुग्रह, तस्य वा विलोकः स्मरणं, स एव परामृतसंप्लवः परस्पर्शरसौघोऽपि समुदियादिति रुद्रशक्तिसमावेशप्रकर्षमाशास्ते ॥ ८ ॥

अपि कदा चन तावकसङ्गमा-

ऽमृतकणाच्छुरणेन तनीयसा ।

सकललोकसुखेषु पराङ्मुखो

न भवितास्म्युभयच्युत एव किम् ॥ ९ ॥

अपीति । तावकसङ्गमस्त्वत्समावेश एवामृतकणाच्छुरणं सुधाशीकराप्लावः । तनीयसा प्रसरन्निर्मलस्वरूपेण । सकलेषु लौकिकेषु सुखेषु, "सर्वं दु खं विवेकिन" इति स्थित्या हेयेष्वपि परामृताच्छुरितत्वात्पराङ्मुखो न भवितास्मि संमुख एव भविष्यामि । कीदृक्-उभयस्माद्द्वैताच्च्युत एव, हेयोपादेयहान्या सर्वमभेदेन पश्यन्नित्यर्थः * ॥ ९ ॥

* नेय व्याख्या विचारकाणा हृदय गच्छति । तथाहि लौकिकसुखेषु सम्पुलीभावो नेष्यते शिवविशेषपरमाप्तकणदिग्धिनाऽपि । तादृशप्रवृत्ते माकृतजनस्यैव स्वभावात्सिद्धत्वात् । न चोभयशब्दो द्वैते रुद्र, तस्य निर्दिष्टवस्तुस्यबोधकत्वात्, द्वैतशब्दस्य च ब्रह्मातिरिक्तनिलिप्तप्रबन्धबोधने मत्सिद्धत्वात् । 'उभयस्माद्द्वैताच्च्युत' इति विशेषणरूप निरस्तद्वैतदर्शने पुरुषे नैव कथाञ्चिदपि सङ्गच्छते, च्युत इति विशेषणस्योत्तमपरात्पतित एव प्रथागोचित्यात्, विधृतद्वैते परमपराकृते प्रयोगायोगात् । काकौ किमिति परस्य पद्यान्ते पठितस्योपेक्षा च दृश्यते । कौऽर्थस्तर्हि पद्यस्यास्थेत्याकाङ्क्षायापुच्यते । परमशिवैक्यध्यानानन्दमविच्छिन्न लब्धुकामस्य भक्तस्य स्तोत्रकृतो व्युत्थानदशाया विषयसुखलभेच्छयाऽपि कथाञ्चिदुत्पन्नया तत्प्रधानस्य विलपितमेतत् । तावकसङ्गम एव स्वस्तसावश एवाऽमृत, तत्कणस्य तनीयसाऽपि भाच्छुरणेन सूक्ष्मणाप्यभ्युक्षणेन त्तोभास्येतिशेष । अपि कदाचन सकललोकसुखेषु पराङ्मुखो न भवितास्मि किं, सकललोकसुखेषु कथाञ्चिद्वहास्याम किम् । किमिति काङ्क्षा नैवेद्यवैराग्य व्यञ्जयत । तथा च श्रीशङ्कराचार्यस्त्वामिदृशतदात्प्राक्याम् नैवेद्य ज्ञानगर्भ द्विविधमभिहित तत्र वैराग्यमाद्य । प्रायादु खावत्याकाङ्क्षति गृहसुहृत्पुत्रवित्तैषणा वेत्त्यादि (१४) । सम्प्रत्यह कीदृश शैवमार्गान् लौकिकरूपव्याधयुत एवति शिवम् ।

सततमेव भवच्चरणाम्बुजा-

करचरस्य हि हंसवरस्य मे ।

उपरि मूलतलादपि चान्तरा-

दुपनमत्वज भक्तिमृणालिकां ॥ १० ॥

सततमिति । मम हंसवरस्य भेदाभेदयोः हानुसमादान-
धर्मिणो, व्याख्यातदृशा सततमेव भवच्चरणाम्बुजमाकर उत्प-
त्तिस्थानं पराशक्तिभूस्तत्र विचारिणः । भीक्त्रेव मृणालिका
विसाङ्करः । उपनमतु उपभोग्यमस्तु । उपरीखादि प्रवेशमध्य-
विश्रान्तिभूमिभ्यः सर्वाभ्य एवेत्यर्थः । हंस आत्मा ॥ १० ॥

उपयान्तु विभो समस्तवस्तू-

न्यपिचिन्ताविषयं दृशः पदं च ।

मम दर्शनचिन्तनप्रकाशा-

ऽमृतसाराणि परं परिस्फुरन्तु ॥ ११ ॥

उपयान्तु इति । चिन्ताविषयं कल्पन्ताम् । दृशः पदं साक्षा-
त्कार्यत्वात् । दर्शनचिन्तनयोरविकल्पसविकल्पयोः । प्रकाशा-
मृतं बोधरसायनमेव सारमुत्कृष्टं रूपं येषां । तानि हेयोपादेश-
कलङ्कशून्यानि समस्तानि वस्तूनि । परं केवलं । परितः सम-
न्नात् स्फुरन्तु ॥ ११ ॥

परमेश्वर तेषु तेषु कृच्छ्रे-

ष्वपि नामोपनमत्स्वहं भवेयम् ।

न परं गतभीस्त्वदङ्गसङ्गादु-

पजाताधिकसम्मदोऽपि यावन् ॥ १२ ॥

परमेश्वरेति । कृच्छ्रेषु केवलेषु केवलमह गतभी लक्ष्-
भयस्त्वदङ्गसङ्गात् रुद्रशक्तिसमावेशात्, यावदुपजातः अधिकः
प्रकृष्ट सम्पदो हर्षो यस्य तादृगपि भवेयम् । अधिकशब्दस्या
यमाशयः । यत् तत्तद्दु खेष्वप्युर्दितैष्वविलुप्तस्थिति ॥ १२ ॥

भवदात्मनि विश्वमुम्भितं

यद्भवतैवाऽपि वहिः प्रकाशयते तत् ।

इति यद्दृढनिश्चयोपजुष्टं

तदिदानीं स्फुटमेव भासताम् ॥ १३ ॥

भवदिति । यद्विश्वं व्योमकलात् कालानलान्तं भवदा-
त्मनि उम्भित त्वच्चित्मूत्रप्रोतं, तद्भवतैव न तु अन्येन । बहिरिति
तत्प्रमात्रपेक्षया बाह्यत्वेन प्रकाशयते । अपिशब्दो वहिःप्रकाश-
नेऽपि अन्त प्रकाशाविरहमाह । इति यद्दस्तु वाक्यार्थरूप
दृढेन निश्चयेन उप आत्मसमीपे, जुष्ट प्रीत्या सेवित समावेशेना-
स्वादित, तदिदानीमिति व्युत्थानेऽपि, स्फुटमेव भासताम् प्रस-
क्षीभवतु इति शिवम् ॥ १३ ॥

इति श्रीमदुत्पलदेवाचार्यप्रिञ्चितस्तोत्राप्रत्यायलौकिकोद्बल

ननामाष्टमस्तोत्रे श्रीक्षेमराजकृताविवृति ॥

ॐ तत्सत् । कदा नवरसाद्द्रार्द्र-

सम्भोगास्वादनोत्सुकम् ।

प्रवर्तते विहायान्यन्-

मम त्वत्स्पर्शने मनः ॥ १ ॥

कदेति । नवरसेन नूतनभक्तिप्रसरेण, आर्द्रार्द्रः सातिशय
स्पृहणीयो यः समावेशात्मा सम्भोगः, तदास्वादे उत्सुक

सोत्कण्ठं, मम मनः, अन्यत् कल्पनाजालं, विहाय त्वत्स्पर्शने
प्रवर्तेत त्वत्समावेशमयं भवेत् ॥ १ ॥

त्वदेकरक्तस्त्वत्पादपूजामात्रमहाधनः ।

कदा साक्षात्करिष्यामि भवन्तमयमुत्सुकः ॥ २ ॥

त्वदिति । त्वद्येवैकत्र न तु विभूतिषु रक्तः, अत एव
त्वत्पादपूजामात्रं त्वन्मरीचिमपर्यैव महत् स्फीतं धनं यस्य ।
“प्रमा समाप्तोत्सव” मितिस्थित्सा क्षणमात्रमपि व्युत्थानमस-
हमानः उत्सुकः सन् कदा त्वां साक्षात्करिष्यामि ॥ २ ॥

गाढानुरागवशतो

निरपेक्षीभूतमानसोऽस्मि कदा ।

पटपटितिविघटिताखिल-

महार्गलस्त्वामुपेप्यामि ॥ ३ ॥

गाढेति । निरपेक्षीभूतमुच्चारणध्यानाद्यन्तर्मुखं तत्सर्वं
परिहरत् मानसं यस्य स तथाविधः । कदा त्वामुपेप्यामि
एकध्वेन प्राप्स्यामि । कोहक्—पटपट इति विघटितानि
झटिति व्रुटितानि, अखिलानि मायीयान्यर्गलानि अविद्यादिपा-
शा यस्य । पटपटितीसाद्युत्पत्त्या अपुनरुत्थानं व्रुटितपाशा-
न्तरसाधर्म्यमुक्तम् ॥ ३ ॥

स्वसंवित्सारहृदयाधिष्ठानाः सर्वदेवताः ।

कदा नाथ वशीकुर्यां भवद्भक्तिप्रभावतः ॥ ४ ॥

स्वसंविदिति । स्वसंवित्सारं प्रकाशविमर्शात्मकं हृदयमधि-
ष्ठानमाश्रयो यामान्ताः, सर्वाः ब्राह्म्यादिकाः देवताः, “या-
भिःशक्तिचक्रस्य भोग्यतां गत” इति स्थित्सा पश्यः पाशिताः ।

ताः कदा भवद्भक्तेः समावेशात्मन प्रभावाद्दृशीकुर्यां तच्चक्रे-
श्वर्यं प्राप्नुयामिति यावत् ॥ ४ ॥

कदा मे स्याद्विभो भूरि भक्त्याऽऽनन्दरसोत्सवः ।
यदाऽऽलोकसुखाऽऽनन्दी पृथङ्गामापि लप्स्यते ॥ ५ ॥

कदेति । भूरि मभूत । उत्सवोक्त्या अतिस्पृहणीयत्वात्तदे-
कव्यग्रमात्मानमाशास्ते । पृथङ्गामेखनेन परं सामरस्यं सूच-
यति ॥ ५ ॥

ईश्वरमभयमुदारं

पूर्णमकारणमपन्हुतात्मानम् ।

सहसाऽभिज्ञाय कदा

स्वामिजनं लज्जयिष्यामि ॥ ६ ॥

ईश्वरमिति । अशेषविभूत्यास्पदत्वादीश्वरम् । अप्रतियो-
गित्वादभयम् । सर्वप्रदत्त्वादुदारम् । निराकाङ्क्षत्वात्पूर्णम् ।
निसत्त्वादकारणम् । अथ च अकारणं निर्निमित्तमेव जगद्रप-
ताग्रहणे स्वरूपगोपनसारत्वादपन्हुतात्मानम् । यो हि अनीश्व-
रादिरूपः स गोपायतामात्मानं भगवांस्तु नैव । अथ च गोपि-
तात्मैवेति । ईदृशं स्वामिजनं निजप्रभुं, सहसेति शाम्भवावेशयु-
क्त्या, कदाऽभिज्ञाय साक्षात्कृत्य, लज्जयिष्यामि । अपन्हुतिप्रधा-
नतद्रूपगुणीकारेण पूर्णचिदेकरूपतयैव प्रथयेत्यर्थः ॥ ६ ॥

कदा कामपि तां नाथ तव वल्लभतामिच्छाम् ।

यथा मां प्रति न कापि युक्तं ते स्यात्पलायितुम् ॥ ७ ॥

कदेति । तव वल्लभतामित्युक्त्या इदमाह—मम तावदसन्त-
वल्लभोसि, तत्र तु अहमलौकिकभक्तिमकर्षात्कदा कामप्य-

सामान्यां, प्रसादपात्रतां प्राप्नुयां, यया वल्लभतया मां प्रति
सदा आभिमुख्येन तव न कापि पलायितुं स्वात्मानं गोपायि-
तुं युक्तं स्यात् । सततमेवान्तराविश्य तिष्ठेरित्यर्थः ॥ ७ ॥

तत्त्वतोऽशेषजन्तूनां भवत्पूजामयात्मनाम् । -

दृष्ट्याऽनुमोदितरसाऽऽप्लावितः स्यां कदा विभो ॥८॥

तत्त्वत इति । सर्वे जन्तवः परमार्थतो यत्किञ्चित्कुर्वाणाः
स्वात्मदेवताविश्रान्तिसारभवत्पूजामयाः । एतेषां सम्बन्धि-
न्या तत्त्वतो दृष्ट्या, त्वदनुग्रहमहिमोक्तेन स्वात्मप्रसन्निधानेन
हेतुना, तैरेवानुमोदितः श्लाघितो यो रसो भक्त्यानन्दप्रसर-
स्तेन आप्लावितो व्याप्तः कदा स्याम् । तत्त्वत इत्यादृश्या यो-
ज्यम् । अथ वा अशेषजन्तूनामिति कर्मणि पठ्ये । ततश्चायम-
र्थः । कदा अशेषजन्तून् तत्त्वतो भवत्पूजामयान् दृष्ट्वा अनुमो-
दनरसेन आनन्दप्रसरेणाप्लावितः स्यामिति । अत्रानुमोदित
इति भावेक्तः । उभयत्रापि व्याख्याने मत्समः सर्वोस्त्वसाशं-
सातात्पर्यम् ॥ ८ ॥

ज्ञानस्य परमा भूमिर्योगस्य परमा दशा ।

त्वद्भक्तिर्या विभो कर्हि पूर्णा मे स्यात्तदर्थिता ॥९॥

ज्ञानस्येति । सर्वशास्त्रेषु ज्ञानं मुक्तिहेतुत्वेनोक्तं, मुक्तेश्च
समावेशसतत्त्वतयैव व्यवस्थापनात्, तद्भूता या भक्तिः ज्ञानस्य
परमा भूः । “योगमेकत्वमिच्छन्ति वस्तुनोऽन्येन वस्तुने” सा-
गमलाक्षितस्य विचित्रममावेशात्मनो योगस्य परचैतन्यभैरवैक्या-
पत्तिरूपा दशा च या त्वद्भक्तिः, तदर्थिता कदा कर्हि पूर्णा
कृतकृत्वा स्यात् ॥ ९ ॥

सहसैवासाद्य कदा गाढमवष्टभ्य हर्षविवशोऽहम्
त्वच्चरणवरनिधानं सर्वस्य प्रकटयिष्यामि ॥१०॥

सहसैवेति । झटिति प्रतिभाविकासेन, आसाद्य आसमन्ता-
त् स्वात्मसम्भोगपात्रीकृत्य, तथा गाढमवष्टभ्य व्युत्थानपरिक्ष-
यार्थं प्रयत्नेनात्मीकृत्य, तत एव हर्षविवशः परमानन्दनिर्भरोऽहं,
कदा त्वच्चरणवरनिधानं समस्तसम्पन्मयं भवत्परशक्तिनिधिं,
सर्वस्य प्रकटयिष्यामि, छन्नतयान्तःस्थितमपि सूचितोपदे-
शयुक्त्या उन्मुद्रयिष्यामि । परप्रतिभावलप्रयत्नावष्टम्भपूर्वमनुग्र-
हावलोकनादिकं यत्प्रमावेशसंक्रमोपदेशे तत्त्वं, तत्परमसर्वानु-
ग्रहसमर्थं स्यादित्यर्थः । अनेन स्वात्मन पूर्णत्वाद्विश्वजनानुजि-
घृष्ठापरतां सूचयति ॥ १० ॥

परितः प्रसरच्छुद्धत्वदालोकमयः कदा ।

स्यां यथेश न किञ्चिन्मे मायाच्छायाविलं भवेत् ॥११॥

परित इति । परितः समन्तात् शुद्धोऽद्वयरूपो यस्त्वदा-
लोकश्चित्प्रकाशः तन्मय कदा स्याम् । यथा मायाछायाविल-
मद्रपारुष्यातिकुहरं मम न किञ्चिद्भवेत् न किञ्चिच्छिष्येत ।
छायाशब्देन मायाविलस्यावास्तवतामाह । मायाछाययाऽऽविलं
कलुषं न किञ्चिदिति वा योज्यम् ॥ ११ ॥

आत्मसात्कृतनिःशेषमण्डलो निर्व्यपेक्षकः ।

कदा भवेयं भगवंस्त्वद्भक्तगणनायकः ॥१२॥

आत्मेति । आत्मसात्कृतानि चिद्वैकध्यमापितानि निःशे-
पाणि सदाशिवसिद्धिस्तानि मण्डलानि भुवनानि येन । नि-
र्व्यपेक्षकः अद्वितीयः । त्वद्भक्तगणनायकः प्रधानं कदा
स्याम् ॥ १२ ॥

नाथ लोकाभिमानानामपूर्वं त्वं निबन्धनम् ।

महाभिमानः कर्हि स्यां त्वद्भक्तिरसपूरितः ॥१३॥

नाथेति । “स्रष्टास्मि स्थापयितास्मि संहर्तास्मि तथा पण्डितः शूरो यज्ञवानस्मि” इति नानाविधानां रुद्रक्षेत्रज्ञाभिमानानां त्वमेव चिद्रूपो निबन्धनं कारणम् । अपूर्वं निर्निमित्तं कृत्वा स्वस्वातन्त्र्येणैवेति यावत् । वस्तुतो हि त्वैव सर्वकर्तृत्वान्न ब्रह्मादीनां स्रष्टृत्वादि न वा पाण्डित्यादि कस्य चित् । केवलं त्वमेव तत्र तत्र तथाभिमानमुत्थापयसि । यथा चैवं तथा कर्हि कदा त्वदिच्छात् एव महाभिमानो विश्वात्मा चिदानन्दधनः शिवं एवास्मीति दृढोत्साहावष्टंभो भक्तिरसेन पूरितो व्यासः स्यात् । भक्तिरसपूरित इति वदतो ऽयमाशयः यदासादित-महाभिमानस्यापि समावेशास्वादमयः प्रभुविषये दासभाव ए-वोचितः ॥ १३ ॥

अशेषविषयाशून्यश्रीसमाश्लेषसुस्थितः ।

शयीयमिव शीताङ्घ्रिकुशेशययुगे कदा ॥१४॥

अशेषेति । शीताङ्घ्रिकमलयुगे प्राग्बद्ध शयीयं विश्राम्याम् स्त्रीदृक्—अशेषविषयाशून्या विश्वनिर्भरा येयं श्रीभक्तिलक्ष्मीः तत्कृतेन समाश्लेषेण दृढावष्टंभेन सुस्थितः । काव्यार्थः स्पष्टः ॥१४॥

भक्त्यासवसमृद्धायास्त्वत्पूजाभोगसम्पदः ।

कदा पारं गमिष्यामि भविष्यामि कदा कृती ॥१५॥

भक्त्यासवेति भक्त्यासवेन सेवारसेन, समृद्धा स्फीता या त्वत्पूजाभोगसम्पद समावेशविश्रान्तिश्रीः, तस्याः पारं भ्रान्त-कोटिं कदा गमिष्यामि, अत एव कदा कृतार्थः स्यात् ॥१५॥

आनन्दवाप्यपूर-

स्खलितपरिभ्रान्तगद्गदाक्रन्दः ।

हासोल्लसितवदन-

स्त्वत्स्पर्शरसं कदाऽऽप्स्यामि ॥ १६ ॥

आनन्देति । चिरव्युत्थानान्तरिणां, समावेशदशामेवाकाङ्क्षति । आनन्दवाप्यपूरेण अन्तः समावेशहर्षावेशविसरदश्रुसन्तत्या, स्खलितः अस्थानमतिहतः, परिभ्रान्तश्चिरमनुरणन, गद्गदः अस्पष्टाक्षरः, आक्रन्दो महानारवो यस्य । हासेन विकासेनोल्लसितं वदन शक्तिमार्गो यस्य । अत एव हासेनोल्लसितं व्याप्तं शोभितं च वक्त्रं यस्य ॥ १६ ॥

पशुजनसमानवृत्तामवधूय दशामिमां कदा शम्भो ।

आसादयेय तावकभक्तोचितमात्मनो रूपम् ॥ १७ ॥

पश्विति । व्युत्थानपतितभेदमयीमिमांभिति स्फुटं भान्तीं दशामवधूय निवार्य, अथच समावेशमसरत्सर्वाङ्गावधूननेनाभिभूय, तावकभक्तोचितं निखोदितपरमानन्दमयमात्मनो, न तु अन्यस्य कस्यचिद्, रूपं स्वरूपं, कदा आसादयेय चमत्कुर्याम् ॥ १७ ॥

लब्धाऽणिमादिसिद्धि-

विंगलितसकलोपतापसन्नासः ।

त्वद्भक्तिरसायनपान-

क्रीडानिष्ठः कदाऽऽसीय ॥ १८ ॥

लब्धेति । अणिमादिसिद्धि प्राग्बदभेदमयी । अत एव विंगलितः शान्त उपतापः सन्नामश्च यस्य । ब्रह्मादीनान्तु

भेदमयाणिमादियोगेऽपि मरणादित्रासस्यावश्यंभावात् । तथा-
भूतोऽपि त्वद्गत्यमृतपानप्रमोदपरः स्याम् ॥ १८ ॥

नाथ कदा स तथाविध

आक्रन्दो मम समुच्चरेद्वाचि ।

यत्समनन्तरमेव

स्फुरति पुरस्तादकी मूर्ति ॥ १९ ॥

नाथेति । चिरञ्जित्युक्तस्योक्तिः । स तथाविध इति वक्तु-
मशक्यः । आक्रन्दो महानादः समुच्चरेत् स्वयमेवोल्लसेत् ।
स्फुरति समावेशेन दीप्यते मूर्तिः स्वयम् ॥ १९ ॥

गाढगाढभवदङ्घ्रिसरोजा-

खिङ्गनव्यसनतत्परचेताः ।

वस्त्ववस्त्वदमयत्नत एव

त्वां कदा समवलोकयितास्मि ॥ २० ॥

गादेति । वीप्सया व्यसनतत्परशब्दाभ्यां च भक्तिप्रकर्ष-
वैवश्यमाह । वस्त्ववस्त्वदमिति भावाभावरूपं विश्वम्, अयत्नत
एव ध्यानजपादि विना, त्वामपि त्वद्रूपं सम्यक् तत्त्वतोऽवलो-
कयितास्मि द्रक्ष्यामि इति शिवम् ॥ २० ॥

इति श्रीमदुत्पलदेवाचार्यप्रिचितस्तोत्राग्रलौ स्वातन्त्र्यप्रिययना-

मधेये नवमे स्तोत्रे श्रीक्षेमराजकृता विवृतिः ॥ ९ ॥

ॐ न सोढव्यमवश्यं ते जगदेकप्रभोरिदम् ।

माहेश्वराश्च लोकानामितरेषां समाश्रयत् ॥ १ ॥

नेति । माहेश्वराः विश्वेश्वरस्वरूपसमाविष्टाः, इतरेषां भेद-

मयानां ब्रह्मादीनां समा इति इदं ते तव न सोढव्यं त्वयैर्वैतन्नं
सह्यते स्वभावसिद्धमेवैतत् । यतस्त्वमेवैकः अद्वितीयो जगतः
प्रभुः । चकारौ विरोधहेतुमाह तु । इतरेषां लोकानां समा इति
तव न सोढुं युक्तमित्यन्ये ॥ १ ॥

ये सदैवानुरागेण भवत्पादानुगामिनः ।

यत्र तत्र गता भोगास्ते कांश्चिदुपभुञ्जते ॥ २ ॥

य इति । अनुरागेण आसक्त्या, ये त्वन्मरीचिसंबद्धास्ते यत्र
तत्रेति सर्वावस्थास्थिताः कांश्चित्परानन्दमयानुभोगानुपभुञ्जते ॥ २ ॥

भर्ता कालान्तको यत्र भवांस्तत्र कुतो रुजः ।

तत्र चैतरभोगाशा का लक्ष्मीर्यत्र तावकी ॥ ३ ॥

भर्तेति । कालान्तक इत्यनेन महाकालसञ्चार्यमाणाः सर्वा
रुजः कालग्रासिनि प्रभौ सति कुतः । मूलोच्छेदात्रैव भवन्तीत्य-
र्थः । इतरभोगाशा सदाशिवादिपदलक्ष्मीस्पृहा न का चित्
यत्र, भेदस्य प्रस्तत्वात् । लक्ष्मीरद्वयप्रकाशसम्पत् ॥ ३ ॥

क्षणमात्रसुखेनापि विभुर्येनापि लभ्यसे ।

तद्वैव सर्वः कालोऽस्य त्वदानन्देन पूर्यते ॥ ४ ॥

क्षणमात्रेति । येन भक्तेन क्षणमात्रेण समावेशस्पन्देन
हेतुना ऽपि त्वं लभ्यसे, अस्य भक्तस्य त्वया तदैवावसरे सर्वः
कालो व्युत्थानदशाभाव्यपि आनन्देन पूर्यते । अकालकलित
चिदानन्दस्वरूपानुभवेशेन तन्मयीक्रियते । उत्तरकालश्च तत्सं-
स्कारेणाप्लाव्यते । विभु स्वामी व्यापकश्च ॥ ४ ॥

आनन्दरसविन्दुस्ते चन्द्रमा गलितो भुवि ।

सूर्यस्तथा ते प्रसृतः संहारी तेजसः कणाः ॥ ५ ॥

वर्लिं यामस्तृतीयाय नेत्रायास्मै तव वि(प्र)भो ।

अलौकिकस्य कस्यापि माहात्म्यस्यैकलक्ष्मणे ॥६॥

आनन्देति । ते तव, भुवि अग्नीपोमात्मकमध्यशक्तिमार्गे,
आनन्दरसविन्दुर्यः स एवाह्लादकारित्वाच्चन्दमाः । गलितो द्रुतस्व
भावः । विन्दुश्चन्द्रमाश्च गलितः । मनः प्रमेयराशिसहितं तत्रैव विली-
नं । तथा तत्रैव संहारी भेदग्रासी, तेजसः कणः परमाग्निस्फुलिङ्गो
यः स एव प्रकाशकत्वतमोपहत्वादेः सूर्यः प्रसृतः । सूर्यश्च प्राणे
विलीनः । द्रावितसोमसूर्याहि परा शक्तिभूमिः । अस्मै शक्ति
रूपाय नेत्राय वर्लिं यामः । अपि च भुवि यश्चन्द्रमाः स त्वदीय
आनन्दविन्दुः गलितः स्तुतः, सूर्यश्च तव सम्बन्धिनः तेजसः
कणः प्रसृतः स्फुरितः । यथागमः “ज्ञानशक्तिः प्रभोरेषां तप-
सादिसविग्रहा । तपते चन्द्ररूपेण क्रियाशक्तिः परस्य सा”
इति । अस्मै एतदर्थं सूर्यचन्द्रोल्लासनाय तव तृतीयं नेत्रं तस्मै
वर्लिं यामः । अत्रैव महावन्दिमये मायीयदेहादिप्रमावृतां समर्प-
यामः । कीदृशाय कस्याप्यसामान्यस्य ब्रह्मोपेन्द्राद्यगोचरस्य अ-
लौकिकस्य माहात्म्यस्यैकलक्ष्मणे असाधारणाभिज्ञानाय । अस्मै
इति तादर्थ्ये चतुर्थी ॥ ५ । ६ ॥

तेनैव दृष्टोऽसि भवदर्शनाद्द्रयोति हृष्यति ।

कथं चिद्द्रयस्य वा हर्षः कोऽपि तेन त्वमीक्षितः ॥७॥

तेनेति । “उच्चाररहितं वस्तु चेतसैव व्यचिन्तयन्” इति
शाक्तसमावेशयुक्त्या भवन्तं दृष्ट्वा योऽतिहृष्यति आनन्दमयो
भवति, तेनैव कापि अभेदोपासनापरेणासि त्वं दृष्टः । कथं चि-
दिति अकिञ्चिच्चिन्तकस्येति शाम्भवसमावेशक्रमेण वा यस्य
कोऽपि हर्षो न तु भेदोपासापरेण हर्षः । तेन कोऽपि इति
चिद्भनस्त्वमीक्षितः प्रसाभिज्ञातः ॥ ७ ॥

येषां प्रसन्नो ऽसि प्रभो यैर्लब्धं हृदयं तव ।

आकृष्य त्वत्पुरातैस्तु बाह्यमाभ्यन्तरीकृतम् ॥ ८ ॥

येषामिति । प्रसन्नोऽसीति प्राग्वत् । अत एव हृदयं प्रकाश-
विमर्शात्मकं रूपं लब्धमात्मीकृतं यैस्तैस्त्वत्पुरात्त्वदीयात्पूरका-
चिद्रूपादाकृष्य विस्कार्य, देहाद्यपेक्षया बाह्यं विश्वामिदं पुनरा-
भ्यन्तरीकृतं चिन्मयीकृतं “सृष्टिं तु मुमुषुटीकृत्य” इति श्री
त्रिशकोक्ततत्त्वार्थदशा संविद उदितं संविदभेदन चाभासमानं
विश्वं चिन्मयमेवैषामिति यावत् । अनुरणनशक्त्या लौकिकेश्वरार्थः
प्राग्वत् ॥ ८ ॥

ः त्वदृते निखिलं विश्वं समदृग्यातभीक्ष्यताम् ।

ईश्वरः पुनरेतस्य त्वमेको विषमेक्षणः ॥ ९ ॥

त्वदृते इति । समदृगिति समा तुरया भेदमयी दृक् संविच्छि-
र्यस्य तत् द्विनयनं चेक्ष्यतां प्रमेयतां यातं । एक इत्यद्वितीयः । विष-
मं भेदश्लोपकमीक्षणं ज्ञानं यस्य त्रिनेत्रश्च ॥ ९ ॥

आस्तां भवत्प्रभवेण विना सत्तैव नास्ति यत् ।

त्वद्वृषणकथा येषां त्वदृते नोपपद्यते ॥ १० ॥

आस्तामिति । येषां बौद्धसांख्यमीमांसकादीनां, त्वद्वृषण-
कथा दूषयित्रात्मकमस्फुराच्चिद्रूपं त्वत्स्वरूपं विना नोपपद्यते
तेषां विचित्रतनुकरणमज्ञानां बुद्धिमत्प्रभावं विना सत्तैव नास्ती-
त्यादि युक्तिवृन्दं पतितपाण्याघातकल्पमास्ताम् ॥ १० ॥

घाह्यान्तरान्तरायालीकेवले चेतसि स्थितिः ।

त्वयि चेत्स्यान्मम विभो किमन्यदुपयुज्यते ॥ ११ ॥

बाधेति । बाधा शरीरममावृतापेक्षतत्तद्वस्तुसंयोगीवयो-

गादयः, आन्तरा बुद्ध्याद्यपेक्षका मनःकल्पनादयः, ये अन्तरा-
याः स्वविश्रान्त्युपरोधिनः, तेषामाली पङ्क्तिस्तया केवले रहिते,
स्वद्विपये चेतसि यदि मम स्थितिः समावेशैकाग्रता स्यात्,
तत्किमन्यद्गुपयुज्यते, प्राप्तव्यस्यैव प्राप्तत्वात् ॥ ११ ॥

अन्ये भ्रमन्ति भगवन्नात्मन्येवातिदुःस्थिताः ।

अन्ये भ्रमन्ति भगवन्नात्मन्येवातिसुस्थिताः ॥ १२ ॥

अन्य इति । नैरात्म्यजडात्मवादिनः संसारिणश्च, आत्मनि
निज एव स्वरूपे, भ्रमन्ति विपर्यस्यन्ति जन्ममरणादिपरम्परा
मपर्यन्तां भजन्ते । अतिदुःस्थितास्तत्त्वज्ञत्वाभावात्क्लृद्यन्ते । अन्ये
इति केचिदेवापश्चिमा आत्मन्येव चिद्रूपे, न तु परत्र क्वचिदपि,
अतिसुस्थिताः परमानन्दैकघनाः सन्तो, भ्रमन्ति विहरन्ति ॥ १२ ॥

अपीत्वाऽपि भवद्भक्ति-

सुधामनवलोक्य च ।

स्वामीश त्वत्समाचारमात्रात्

सिद्ध्यन्ति जन्तवः ॥ १३ ॥

अपीत्वेति । त्वद्भक्तिसुधां शाक्तसमावेशानन्दरसमपीत्वा-
ऽपि अचमत्कृत्याऽपि, अनवलोक्य च त्वामिति चित्स्वरूपं त्वां
मनागप्यप्रत्यभिज्ञाय, जन्तवो जन्मादिभाजोऽपि त्वत्समाचा-
रमाशादिति तत्तदाम्नायचर्यापादोक्तात्सिद्ध्यन्ति परसिद्धिभा-
जो भवन्ति । अपिशब्देन मात्रशब्देन च विस्मयो ध्वन्यते । तथा-
द्यागमे “कदाचिद्भक्तियोगेन चर्यये”त्युपक्रम्य “संसारिणोऽनु-
सृह्णाति विश्वस्य जगतः पति”रिसन्तम् अस्मद्गुरुभिरपि तन्त्रसारे-
ऽभिहितं “परमेसरु सच्छन्दु बहुकोणविभ अप्पाइइच्छ चरि-
आसि तु णणिजजपाहुं कि अभवणो अइअच्छेति” ॥ १३ ॥

भृत्या वयं तव विभो तेन त्रिजगतां यथा ।

विभर्ष्यात्मानमेवं ते भर्त्तव्या वयमप्यलम् ॥१४॥

भृत्या इति । त्रिजगतामिति । प्राग्वत् । विभर्षीति धारयसि पो-
पयसि च । आत्मानं स्वं रूपं । वयमप्यलमित्यत्रायमाशयः-यथा
त्वया विश्वमन्तरभेदेन विभ्रताऽपि देहाद्यभिमानग्रहणेन वस्तु
तस्त्वन्मया अपि वयं व्यतिरेकोचिता इव, यत् न भिन्नमेव विश्वं
जानीमः, ततो ऽलमत्यर्थं ते वयं धारणीयाः पोपणीयाश्च, यतो
भृत्याः स्मः ॥ १४ ॥

परानन्दात्मृतमये दृष्टे ऽपि जगदात्मनि ।

त्वयि स्पर्शरसेऽत्यन्ततरमुत्काशेठतो ऽस्मिते ॥१५॥

परेति । त्वयि परमानन्दसारे नीलपीतादिरूपेण जगदात्मनि
दृष्टेऽपि, व्युत्थाने तन्मुखेन प्रसभिज्ञाते ऽपि, स्पर्शरसे गाढस-
मावेशस्पर्शमसरे, ते तव भृशमुत्कण्ठितो ऽस्मि ॥ १५ ॥

देव दुःखान्यशेषाणि यानि संसारिणामपि ।

धृत्याख्यभवद्दीयात्मयुतान्यायान्ति सह्यताम् ॥१६॥

देवेति । हे देव क्रीडादिस्वभाव, अशेषाणि क्रीटप्रज्ञादिविस्प-
न्दितानि तावहु खानि भेदमयत्वात्, तान्यपि संसरणपराणां
प्रमातृणां सोढव्यतां यान्ति । यतो धृत्याख्येन “इदमद्य मया
लब्धमिदं प्राप्स्ये मनोरथम्” इत्याद्यभिमानावष्टम्भग्राहिणा
त्वदीयेनात्मना युक्तानि संपृक्तान्येतानि ॥ १६ ॥

सर्वज्ञे सर्वशक्तौ च त्वय्येव सति चिन्मये ।

सर्वथाप्यसतो नाथ युक्ता ऽस्य जगतः प्रथा ॥१७॥

सर्वज्ञ इति । अस्य जगतो विश्वस्य सर्वथा ऽपि देशकाला

कारार्थक्रियाकारित्वादिना स्वरूपेण प्रकाशवाद्यस्यानुपदृश्य-
मानत्वादविद्यमानस्य, त्वयि चिन्मये सर्वशक्तौ स्वतन्त्रे सर्वाव-
भासके च सति, सर्वथाऽपि प्रथा युक्ता । सर्वथेत्युभयत्र यो-
ष्यम् ॥ १७ ॥

त्वत्प्राणिताः स्फुरन्तीमे गुणा लोष्टोपमा अपि ।

नृत्यन्ति पवनोद्धृताः कार्पासपिचवो यथा ॥ १८ ॥

यदि नाथ गुणेष्वात्माभिमानो न भवेत्ततः ।

केन हीयेत जगतस्त्वदेकात्मतया प्रथा ॥ १९ ॥

त्वत्प्राणिता इति । गुणाः बुद्ध्यादिपरिस्पन्दाः लोष्टोपमा
अपि जडाः त्वत्प्राणिताः त्वज्जीविताः सन्तः स्फुरन्ति । अन्यथा
न कथञ्चित्काः स्युः । अत्र दृष्टान्तः । यथा कार्पासानां पिचवः
लेशाः पवनेन वायुनोच्चैर्धृताः सन्तो नृत्यन्ति नभासि विलसन्ति ।
एवं च हे नाथ यदि भक्तेषु गुणेषु त्वन्मयः शक्तिदत्त आत्माभि-
मानो न भवेत्ततोऽस्य जगतः त्वदेकात्मतया त्वदभेदेन या
प्रथा सा केन हेतुना हीयते, न केन चिन्निवार्यते । भक्तानां वि-
श्वस्य त्वदैक्येन स्फुरणात् । “गुणादिस्पन्दनिष्पन्दाः स्युर्ज्ञस्य
परिपक्तिन” इत्युक्तम् ॥ १८ ॥ १९ ॥

वन्द्यास्तेऽपि महीद्यांसः प्रलयोपगता अपि ।

त्वत्कोपपावकस्पर्शपूता ये परमेश्वर ॥ २० ॥

वन्द्या इति । तेऽपीति कालकामत्रिपुरान्धकाद्याः । न केवलं
साक्षादनुग्रहीताः भक्तिमन्त इत्यपिशब्दार्थः । महीयांस इत्यलौ-
किकमाहात्म्ययुक्ताः, प्रलयं विनाशमुपगता अपि ये तव श्री-
कण्ठाद्यवतारवपुषः सम्वान्धिना निग्रहद्वारकानुग्रहात्मना श्री-
दाकोपाभिस्पर्शेन पवित्रिताः ॥ २० ॥

महाप्रकाशवपुषि विस्पष्टे भवति स्थिते ।

सर्वतोऽपीश तत्कस्मात्तमसि प्रसरास्यहम् ॥ २१ ॥

महाप्रकाशेति । व्युत्थानवैवश्यात्साक्षात्कारभूमिमलभमानस्योक्तिरियम् । यतः कानिचिद्त्र समावेशोत्कर्षशंसीनि, अन्यानि व्युत्थानप्रहाणाकांक्षापराणि । अपराणि सार्वान्त्र्यमथाप्रथयितृणि । पराणि निःशेषभेदोपशममयशिवताशंसापराण्यस्य सूक्तानि । तानि च यथायोगं संयोजितानि नियोजयिष्यन्ते च इति नास्य सत्परमोष्ठिन ईदृशुक्तिषु पूर्णता मन्तव्या । विस्पष्टेपीति विश्वप्रकाशमये । तमसि प्रसरामीतिव्युत्थानविवशो भवामीति ॥ २१ ॥

अविभागो भवानेव स्वरूपममृतं मम ।

तथाऽपि मर्त्यधर्माणामहमेवैकमास्पदम् ॥ २२ ॥

अविभाग इति । इयमप्युक्तवदेवोक्ति । भवानेवेति न तु अन्यत्किञ्चिदमृतमानन्दघनं । मर्त्यधर्माणां हानादानादिप्रयासानां । अहमिति व्युत्थाने देहाद्यभिमानमयः, न तु चिद्रूप एक एवेति प्राग्ब्र ॥ २२ ॥

महेश्वरेति यस्यास्ति नामाङ्कं वाग्विभूषणम् ।

प्रणामाङ्कश्च शिरसि स एवैकः प्रभावितः ॥ २३ ॥

महेश्वरेति । नामाङ्कं यद्वन्दिनः पठन्ति तत् महेश्वर ब्रह्मादिविश्वेश्वर प्रमो इति यस्य च वाचो विभूषणमस्ति, तथा शिरसि प्रणामाङ्कः परस्वभावप्रहृताभिज्ञानं च यस्यास्ति सएवैकः अद्वितीयः, प्रभौ महेश्वरे, इतः सम्बद्धः । अथ वा अयं प्रणामाङ्कः समाविष्टो भक्तिशालो भगवदभेदस्पर्शप्राप्तेः नामाङ्कत्वात्प्रभावितः प्रख्यातः ॥ २३ ॥

सदसच्च भवानेव येन तेनाप्रयासतः ।

स्वरसेनैव भगवंस्तथा सिद्धिः कथं न मे ॥२४॥

सदसदिति । भावाभावरूपं विश्वं त्वमेव यतः ततो मम अप्रयासत उपायजालं विना स्वरसेनैव निखोदितत्वेन कथं तथा न सिद्धिस्त्वत्साक्षात्कारः सदोदितो न कस्मादस्ति ॥२४॥

शिवदासः शिवैकात्मा किं यन्नासादयेत्सुखम् ।

तर्प्योऽस्मि देवमुख्यानामपि येनामृतासवैः ॥२५॥

शिवदास इति । यत एव शिवदांसः तत एव समाविष्टत्वाच्छिवैकात्मा किं यत्सुखं नासादयेत् परमानन्दमयो भवेत्येवैत्यर्थः । यतो देवमुख्यानामन्यैस्तर्पणीयानामपि ब्रह्मादीनां हृदयादिस्थानस्थितानामिन्द्रियदेवतानां च अमृतासवैः प्रमेयमथासमयस्फूर्जदद्रव्यप्रकाशानन्दमसैः, तर्प्यः परिपूरणीयोऽस्मि न तु पशुवद्भोग्यः ॥ २५ ॥

हृन्नाभ्योरन्तरालस्थः प्राणिनां पित्तविग्रहः ।

ग्रस मे त्वं महाबह्निः सर्वं स्थावरजङ्गमम् ॥२६॥

हृन्नाभ्योरिति । हृन्नाभ्योरन्तराले घटस्थाने स्थितः प्राणिनां सर्वेषां पित्तविग्रहः पित्तरूपः उष्णान्नाद्याहरणाद्वाह्यस्तेजसोऽपि ग्रसनान्महाबह्निस्त्वमत एव स्थावरजङ्गममश्नासि त्वम् अनेन सर्वत्र प्रमातृजठरादिस्थानेन विश्वभक्ष एव परमेश्वरः परमार्थसन्निति शिवम् ॥ २६ ॥

इति श्रीमदुत्पलदेवभार्यविरचितस्तोत्रावली अविच्छेदमङ्गाख्ये

दशमे स्तोत्रे श्रीक्षेमराज्यचार्यविरचिता विवृतिः ॥ १० ॥

ॐ जगदिदमथ वा सुहृदो
 वन्धुजनो वा भवति न मे किमपि ।
 त्वं पुनरेतत्सर्वं
 यदा तदा कोऽपरो मेऽस्तु ॥ १ ॥

ॐ जगदिदमिति। ॐ जगदादित्रयं लोकक्रमेणान्तरङ्गमपि मम न किञ्चित् तद्विलक्षणचिन्मात्रैकरूपत्वात्, यदा पुनः प्रकाशमयत्वादेतत्सर्वं त्वमेव तदा मम अपरः व्यतिरिक्तः कोऽस्तु, न किञ्चित्, जगदपि स्वरूपमेवेति यावत् ॥ १ ॥

स्वामिन्महेश्वरस्त्वं साक्षात्सर्वं जगत्वमेवेति ।
 वस्त्वेव सिद्धिमेत्विति याञ्चा तत्रापि याञ्चैव ॥२॥

स्वामिन्निति । महेश्वर इति प्राग्वत्, साक्षादिति अद्वयदृष्ट्या चाधिष्ठानेन इति, वस्त्वेव पारमार्थिकमेवैतत्, तत्रापि एवमेव स्थितेऽपि, एतत्सिद्धिमेत्विति या याच्ञा सा याच्ञैव त्वमेव प्रकटीभूया इत्येनैव लज्जयते इति स्थित्वा न युक्तैवेत्यर्थः, “होन्ति कमलाइ कमलाइ” इति न्यायेन द्वितीयो याच्ञाशब्दः अचारुत्वनिष्पयोजनत्वादिमाघ्नतान्चननपुरःसरः ॥ २ ॥

त्रिभुवनाधिपतित्वमपीह य-

त्तृणमिव प्रतिभाति भवज्जुपः ।

किमिव तस्य फलं शुभकर्मणो

भवति नाथ भवत्स्मरणादृते ॥ ३ ॥

त्रिभुवनाधिपतित्वमिति । भवज्जुपः समावेशयुक्तान् इति प्रतिपोगे शम्, इहेति अस्मिन्नेव समये, त्रिभुवनाधिपतित्वं भूर्भु-

वस्वस्वस्वामित्वमपि तृणमिव प्रतिभाति तस्य, तथा प्रतिभान-
लक्षणस्य शुभकर्मणो भवत्स्मरणादृते भवत्स्मरणं विना, किं
फलं, न किञ्चिदन्यत् व्यतिरिक्तमस्तोति यावत् प्राप्तव्यस्यैव
प्राप्तत्वात् ॥ ३ ॥

येन नैव भवतोऽस्ति विभिन्नं

किञ्चनापि जगतां प्रभवश्च ।

त्वद्विजृम्भितमतोद्भुतकर्म-

स्वप्युदेति न तव स्तुतिबन्धः ॥ ४ ॥

येनेति । त्वत्तो भिन्नं किञ्चनापि नास्ति सर्वस्य प्रकाश-
रूपत्वात्, जगतां प्रभवः अपि ब्रह्माद्याः तत्रैव जृम्भा येन हेतु-
नाऽतः अद्भुतेषु विश्वसर्गसंहारादिष्वपि कर्मसु तव न स्तुतिबन्धः
स्तोत्रादिभेदाभावात्, त्वमेव स्तुत्यस्तोत्रस्तुतिरूपतया भासी-
त्ययमत्र तत्वार्थः ॥ ४ ॥

त्वन्मयोऽस्मि भवदर्चननिष्ठः

सर्वदाहमिति चाप्यविरामम् ।

भावयन्नपि विभो स्वरसेन

स्वप्नगोऽपि न तथा किमिव स्याम् ॥ ५ ॥

त्वन्मय इति । त्वमेव प्रकृतं रूपं यस्य तथा भूतोऽस्मि,
त्वद्येव चिन्मये विश्वार्पणक्रमेणाहं सर्वदा अर्चननिष्ठ इत्यविरामं
कृत्वा भावयन्नपि व्युत्थानेऽनुसन्दधदपि स्वप्नगोऽपि, स्वरसेनैव
स्वेच्छावशेनैव, किमिति न तथैव भवामि, कस्मात्स्वप्नेऽपि सं-
स्कारप्रबोधसारेऽपि जागरवन्त्वदर्चापरो न भवामि न समा-
वेशामि इति यावत् ॥ ५ ॥

ये मनागपि भवच्चरणाब्जो-

द्रूतसौरभलवेन विमृष्टाः ।

तेषु विस्तमिव भाति समस्तं

भोगजातममरैरपि मृग्यम् ॥ ६ ॥

य इति । चरणाब्जं प्राग्वत्, सौरभम् अवस्थास्तुरा-
मोदसंस्कारस्तस्य लघो लेशमात्रं, न तु पूर्ण रूपं, तेन ये वि-
मृष्टाः मनाब्जात्रेण पात्रीकृतास्तेषु समस्तं सदाशिवान्तभोग-
जातं देवैरप्रार्थनीयं विस्तं दुरामोदमिव प्रतिभाति । एवं च
पूर्णसमावेशशालिनां दण्डापूर्पिकैव दूरोत्सारितः सिद्धचभि-
लापः ॥ ६ ॥

हृदि ते न तु विद्यतेऽन्यदन्य-

द्वचने कर्मणि चान्यदेव शम्भो ।

परमार्थसतोऽप्यनुग्रहो वा

यदि वा निग्रह एक एव कार्यः ॥ ७ ॥

हृदीति । चिदद्वयप्रथारूपो महादेवः यत्र प्रथितुं प्रवृत्तः
तत्र हृदयानुष्ठानपर्यन्तं प्रथते, यत्र तु गूहितात्मा तत्र हृदि
वचसि च कर्मणि च गूहितात्मैव यतः परमार्थं न सतः साधोः
सात्विकस्य वस्तुतः निग्रहानुग्रहयोर्मध्यादेकमेव कर्तव्यं भवति
न तु शबलचेष्टितत्वमिति अर्थान्तरन्याससम्भेद, प्रकृतेऽर्थे नि-
ग्रहानुग्रहौ स्वरूपनिमीलनोन्मीलने अप्रकृतेऽप्यपकारोपकारा-
विति श्लेषच्छायाऽपि ॥ ७ ॥

मूढोऽस्मि दुःखकलितोऽस्मि जरादिदोष-

भीतोऽस्मि शक्तिराहितोऽस्मि तवाश्रितोऽस्मि ।

शम्भो तथा कलय शीघ्रमुपैमि येन

सर्वोत्तमां धुरमपोज्झितदुःखमार्गः ॥ ८ ॥

मूढोऽस्मीति । व्युत्थानापेक्षयोक्तमित्युक्तमायं, तवाश्रितो
ऽस्मीत्यत्र भङ्गं कृत्वा उत्तरार्धं योज्यं, कलय सम्पादय, सर्वोत्तमां
सम्पूर्णसमावेशमयीम् ॥ ८ ॥

त्वत्कर्णदेशमधिशय्य महार्घभाव-

माक्रन्दितानि मम तुच्छतराणि यान्ति ।

वंशान्तरालपतितानि जलैकदेश-

खण्डानि मौक्तिकमणित्वमिवोद्धहन्ति ॥ ९ ॥

त्वदिति । अधिशय्य प्राप्य, महार्घभावमनर्घत्वम्, तुच्छ-
तराणीति अनौदस्यं श्वनाति, यान्तीति तु अतिभक्तिस्त्वेन निश्चि-
तमतिपत्तित्वात्, वंशान्तरे इत्यर्थान्तरन्यासः स्पष्टः ॥ ९ ॥

किमिव न लभ्यते वत न तैरपि नाथ जनैः

क्षणमपि कैतवाद्यपि च ये तव नाम्नि रताः ।

शिशिरमयूखशेखर तथा कुरु येन मम

क्षतमरणो ऽणिमादिकमुपैमि यथा विभवम् ॥ १० ॥

किमिति । कैतवाद्द्वयाजादपि ये जनास्तव नाम्नि न तु
तात्विके स्वरूपे रतास्त्रैरपि किं न लभ्यते, पूजासत्काराद्यभी-
ष्टमपरिज्ञाततदाशयेभ्यः सकाशात्प्राप्यत एव, ये तु परमार्थतः
सततं च त्वयि रता ते अर्थादेव परमार्थमया एवातो हे शिशि-
रमयूखशेखर सर्वसन्तापहारिन् तथा कुरु यथा प्राग्व्याख्या-
तरूपाणिमादिकं विभवमुपैपि, क्षतमरण. अकालकलितः, अस्य

पदस्यायमाशयः यद्ब्रह्मादय आणिमादिविभूतियुक्ता अपि
 मृतिधर्माण एव यथोक्तमस्मद्गुरुभिः क्रमकेलौ “श्रीमत्सदा-
 शिवपदेऽपि गतोग्रकाली, भीमोत्कटभ्रुकुटिरेप्यति भङ्गभूमि”
 इति अतो मा क्षतपरणं चिदानन्दघनमद्रयाणिमादिपात्र कुरु ।
 ये तु विभूतिस्पृहणीयत्वेनैतद्ब्रधाकुर्वते तेषा स्मरसि नाथ
 कदाचिदपीहितमिति सखेन भगवन्निति विस्रमिव भाति समस्त-
 भोगजातमिसादि च व्याहतमेव ॥ १० ॥

शम्भो शर्व शशाङ्कशेखर शिव ज्यक्षाक्षमालाधर
 श्रीमन्नुग्रकपाललाञ्छन लसद्रीमत्रिशूलायुध ।

कारुण्याम्बुनिधे त्रिलोकरचनाशीलोग्र शक्त्यात्मक
 श्रीकण्ठाशु विनाशयाशुभभरानाधत्स्व सिद्धिं पराम् ११

शम्भो इति । उग्राणि भीषणानि अशेषब्रह्मादिसम्बन्धीनि
 कपालानि लाञ्छनं यस्य, अशुभभरान् भेदोल्लासान्, परा पर-
 माद्वयानन्दरूपाश्च ॥ ११ ॥

तत्किं नाथ भवेन्न यत्र भगवान्निर्मातृतामश्नुते
 भावः स्यात्किमु तस्य चेतनवतो नाशास्ति यं शङ्करः ।
 इत्थं ते परमेश्वराक्षतमहाशक्तेः सदा संश्रितः
 संसारेऽत्र निरन्तरादिविधुरः क्लिश्याम्यहं केवलम् १२

तत्किमिति । तत्त्वभूतभावो भुवनादिभावः सत्ता चेत-
 नवतः सकलादेर्मन्त्रमहेश्वरान्तस्य आशास्तीति प्रवृत्तिर्भूता-
 नामैश्वरीति स्थित्या सर्वप्रमातृनियामकरूपं शासितृत्वं भगवत
 एव मदीति । न तु कदाचिद्व निरन्तराधिविधुरत्वं व्युत्थाने
 समावेशानासादनात् अहं केवलम् इत्यत्रायमाभिप्राय मापीयेऽयं

देहादिप्रमातृता चेद्गालिता तत्सर्वमिदं त्वन्मयमेवोच्यते देहा-
द्यहन्तैवोन्मूलनीया वर्तते ॥ १२ ॥

यद्यप्यत्र वरप्रदोद्धततमाः पीडाजरामृत्यवः

एते वा क्षणमासतां बहुमतः शब्दादिरेवास्थिरः ।

तत्रापि स्पृहयामि सन्ततसुखाकाङ्क्षी चिरं स्थास्त्रवे
भोगास्वादयुतत्वदङ्घ्रिकमलध्यानाग्न्यूजीवातवे ॥१३॥

यद्यप्येति । अत्रेति संसारे, उद्धततमा असत्याः, क्षणमासतां
साम्प्रतं तिष्ठन्त्विति लौकिकयुक्तिः, बहुमतो विश्वस्याभिलषि-
तः, सन्ततमद्रयानन्दरूपं सुखमाकाङ्क्षतीति तच्छीलः, चिरस्था-
स्त्रवे चिरमवस्थानशीलाय, जीवातवे जीविताय, स्पृहयामि, की-
दृशाय, भोगास्वादयुतत्वदङ्घ्रिकमलध्यानाग्न्याय परमानन्दच-
मत्कारयुक्तत्वन्मरीचिपद्मचिन्तनप्रधानाय, अत एव स्पृहणीय-
त्वम् ॥ १३ ॥

हे नाथ प्रणतार्तिनाशनपटो श्रेयोनिधे धूर्जटे
दुःखैकायतनस्य जन्ममरणत्रस्तस्य मे सांप्रतम् ।

तच्चेष्टस्व यथा मनोज्ञविषयास्वादप्रदा उत्तमाः
जीवन्नेव समश्नुवे ऽहमचलाः सिद्धीस्त्वदर्चापरः ॥१४॥

हे नाथेति । मनोज्ञं चिदानन्दमुन्दरं विषयाणां रूपादी-
नां चमत्कारास्वादं ददति यास्ता, उत्तमा, अचला, सिद्धीरिति;
प्राग्ब्रू जीवन्नेवेति न देहपाते अपि तु जीवदवस्थायामेव,
समाविष एवाहं त्वदर्चापर इति त्वायि चिदात्मानि विश्वार्पण-
परः ॥ १४ ॥

नमो मोहमहाध्वान्तध्वंसनानन्यकर्मणो ।

सर्वप्रकाशातिशयप्रकाशयेन्दुलक्ष्मणो ॥१५॥

नमो मोहेति । महामोहध्वान्तस्य मायातमस ध्वंसने
अनन्यकर्मा सदोद्युक्तः, सर्वान् अग्नीषोमसूर्यप्रकाशानतिशेते
यस्तथाभूत प्रकाशो यस्य तस्मै ध्वान्तध्वंसे प्रकाशनव्यापारे,
चानुगुणमभिधानमिन्दुलक्ष्मणे इति शिवम् ॥ १५ ॥

इति श्रीमदुत्पलदेवाचार्यविरचितस्तोत्रावली औत्सुक्यनिश्चसितनामन्ये-
कादशस्तोत्रे विपश्चिद्धरश्रीक्षेमराजविरचिता विवृति ॥ ११ ॥



ॐ सहकारि न किञ्चिदिष्यते
भवतो न प्रतिबन्धकं दृशि ।

भवतैव हि सर्वमाप्लुतं
कथमद्यापि तथापि नेक्षसे ॥ १ ॥

ॐ सहकारीति । भवतो दृशि त्वत्प्रकाशने मलपरिपाकादिकं सहकारि न किञ्चित् नापि प्रतिबन्धकं किञ्चिदस्ति यस्मात्सहकार्याद्यभिमतं त्वयैव व्याप्तं तथाऽपि कथमद्यापीति इयतिव्युत्थाने नेक्षसे न प्रकाशसे ऽस्माकमित्यर्थः, भवत इति कर्मणि षष्ठी ॥ १ ॥

अपि भावगणादपीन्द्रिय-

प्रथमादप्यवबोधमध्यतः ।

प्रभवन्तमपि स्वतः सदा

परिपश्येयमपोढविश्वकम् ॥ २ ॥

अपीति । भावेभ्यः इन्द्रियेभ्यः ज्ञानेभ्य आत्मनश्च सकाशान्त्वामेव प्रभुं निखं परितः समन्तात्पश्येयं कथम् अपोढविश्वकं तिरस्कृताशेषभेदम् कृत्वा ॥ २ ॥

कथन्ते जायेरन्कथमपि च ते दर्शनपथं

ब्रजेयुः केनापि प्रकृतिमहता केन खचिताः ।

तथोत्थायोत्थाय स्थलजलतृणादेरखिलतः

पदार्थाद्यान्सृष्टिस्रवदमृतपूरैर्विकिरासि ॥ ३ ॥

कथमिति । अखिलतः पदार्थाव् उत्थायोत्थायेति वीप्सा, तथेसलौकिकेन प्रकारेणोत्थायोत्थायेति, तत्तद्व्यदशायां भेदं

निमज्ज्य चिद्रूपतया स्फुरित्वा यान् ज्ञानात्मकप्रसरदमृतो-
त्करैः आच्छुरयसि, ते केनापि प्रकृतिमहता इति नित्यविकसित-
रोमाञ्चितत्वादिना प्रकाशेन चिह्नेन प्रकाशिताः न जन्मभाजो
नापि लोकैः लक्ष्यन्ते कथमित्यसंभावनायाम् ॥ ३ ॥

साक्षात्कृतभवरूपप्रसृतामृततर्पिताः ।

उन्मूलिततृपो मत्ता विचरन्ति यथारुचि ॥ ४ ॥

साक्षादिति । अमृतमानन्दः, उन्मूलिततृपो अपुनरुत्था-
नेन शमिता तृट् विभूत्यादिस्पृहा यैः, मत्ता हृष्टाः स्वातन्त्र्येण
विहरन्ति, अन्ये तु आकाङ्क्षायाः परतन्त्रा एव ॥ ४ ॥

न सदा न तदा न चैकदे-

त्यपि सा यत्र न कालधीर्भवेत् ।

तदिदं भवदीयदर्शनम्

न च नित्यं न च कथ्यतेऽन्यथा ॥ ५ ॥

नेति । सदा इति एकदा इति परस्परप्रयोगितया एक-
देशस्य प्रकारस्तदा इत्यापि एवंप्रकारा अपि, यदेति इदानी-
मित्यादिका च यत्र न सा काचित् कालधीरकालकलितत्वात्
तदित्यसामान्यम् इदमिति स्फुरद्रूपं ज्ञानं त्वदीयं न नित्यं कथ्यते,
नाप्यनित्यं, नित्यत्वानित्यत्वयोः परस्परप्रतियोगित्वात् सर्वात्म-
कसाक्षात्कारिणि रूपे व्यवहारानुपपत्तेः ॥ ५ ॥

त्वद्विलोकनसमुत्कचेतसो

योगसिद्धिरियती सदाऽस्तुमे ।

यद्विशेषमभिसन्धिमात्रत-

स्त्वत्सुधासदनमर्चनाय ते ॥ ६ ॥

त्वदिति । इयती इति, न तु परिमितफलोन्मुखी अभिस-
न्धिमात्रतः इच्छामात्रात्, त्वदीयं मुधासदनं परमानन्दधाम,
सदा विशेषं तत्समाविष्टः स्यामिति अर्चनं प्राग्भव ॥ ६ ॥

निर्विकल्पभवदीयदर्शन-

प्राप्तिफुल्लमनसां महात्मनाम् ।

उल्लसन्ति विमलानि हेलया

चेष्टितानि च वचांसि च स्फुटम् ॥ ७ ॥

निर्विकल्पेति । कवलितविकल्पत्वदीयसाक्षात्कारमाप्त्वा
विकासितमनसां भक्तिभाजां, विमलानीति जगद्गुद्धरणक्षमाणि,
हेलामात्रेण चरितानि, वाक्यानि च, स्फुटं कृत्वा समुल्लसन्ति ।
यदागमः “दर्शनात्स्पर्शनाद्वाऽपि वितताद्भवसागरात् । तारयि-
ष्यन्ति वीरेन्द्राः कुलाचारप्रतिष्ठिताः ” इति ॥ ७ ॥

भगवन्भवदीयपादयो-

निवसन्नन्तर एव निर्भयः ।

भवभूमिषु तासु तास्वहं

प्रभुमर्चयमनर्गलक्रियः ॥ ८ ॥

भगवन्निति । पादयोः ज्ञानक्रियाशक्तयोः, मध्य एव निव-
सन् अत एवाहं तासु तासु अति विततासु भवभूमिषु निर्भयः
सन्, अनियन्त्रितचोष्ठितः सर्वदशासु प्राग्वत्पूजापरः स्याम् ॥८॥

भवदङ्घ्रिसरोरुहोदरे

परिलीनो गलितापरैपणः ।

अतिमात्रमधूपयोगतः

परितृप्तो विचरेयमिच्छया ॥ ९ ॥

भवदङ्गीति । अङ्घ्रिसरोरुहोदरं प्राग्भवत्, तत्र परितः सम-
न्ताल्लीनः, क्लिष्टः सन्, इच्छया विचरेयं पदात्पदं तदाक्रान्ति-
भाग्भवेयम्, कीदृश, गलिताः शान्ता अपराः त्वन्मरी-
च्याश्लेषाभिलाषव्यतिरिक्ताः एषणा आकाङ्क्षा यस्य तादृक्,
यतोऽतिमात्रं भृशं मधुनः आनन्दरसस्योपयोगेन आस्वादेन,
परितस्तृप्त ॥ ९ ॥

यस्य दम्भादिव भवत्पूजासङ्कल्प उत्थितः ।

तस्याप्यवश्यमुदितं सन्निधानं तवोचितम् ॥ १० ॥

यस्येति । यस्येति आर्तादेः, दम्भादिव न तु निर्देन्यैकभ-
क्तियोगेन, सङ्कल्प इति विकल्पमात्रम्, अत्रैकवारावलेपमात्रमम्प-
न्नलिङ्गाद्यापरिरक्षितसकलनरकपातस्त्रिलोकीजनो दृष्टान्तः, उ-
चितमिति तावन्मात्रार्थिता परिपूर्तिक्षमम् ॥ १० ॥

भगवन्नितरानपेक्षिणा

नितरामेकरसेन चेतसा ।

सुलभं सकलोपशायिनम्

प्रभुमातृति पिवेयमस्मि किम् ॥ ११ ॥

भगवन्निति । किमस्मि, त्वां प्रभुं, सकलोपशायिनं सर्वग-
तमत एव सुलभमातृतिचेतसा, पिवेयं त्वदैकात्म्यमनुभवेयं, की-
दृशेन चेतसा, नितरामतिशयेन एकत्रैव त्वत्ममावेशभक्तौ न तु
कचिदपि फले रसोभिलापो यस्य तेन, अनेन विशेषणेन प्रागु-
क्तश्लोकार्थवैपरीक्षेण निर्व्याजभक्तिरुक्ता ॥ ११ ॥

त्वया निराकृतं सर्वं हेयमेतत्तदेव तु ।

त्वन्मयं समुपादेयमित्ययं सारसद्ब्रह्मः ॥ १२ ॥

त्वयेति । यत्किञ्चित्त्रदैक्यप्रसभिज्ञां विना द्यं तद्देव
त्वन्मयं प्रसभिज्ञातमुपादेयम्, सारसद्ब्रह्म इति गर्गम्प्रदायगत-
स्त्वम् ॥ १२ ॥

भवतोन्तरचारि भावजातम्

प्रभुवन्मुख्यतयैव पूजितं तत् ।

भवतो वहिरप्यभावमात्रा

कथमीशान भवेत्समर्च्यते वा ॥ १३ ॥

भवत इति । भवतोन्तरचारि त्रदैक्येन स्थितं, यद्भावजातं
तत् मुख्यतया प्राधान्येनैव, प्रभुरिति पूजितं भवति तत्प्रज्ञेन
भवतस्तु प्रकाशात्मनो वहिरप्यप्रकाशात्मनो वहिरास्ताभावः
अभावमात्राऽपि न भवति, कुतः पुनरभ्यर्च्यते गर्गस्य चित्प्र-
काशात्मनैव सत्त्वादन्वयात्वाचित्वात् माप्रशब्दोऽतिशयोक्ति-
परः, अभावोऽपि बुद्ध्यमानो बोधात्मैरेसादि द्वि प्रत्यभिज्ञार्या
निर्णीतमेव, अनेन भेदवादिनामर्चनानुपपत्ति श्रुचिता ॥ १३ ॥

निःशब्दं निर्विकल्पं च

निर्व्याक्षेपमथानिशम् ।

क्षोभेप्यध्यक्षमीक्षेयं

अध्यक्ष त्वामेव सर्वतः ॥ १४ ॥

निःशब्दमिति । हे अध्यक्ष, क्षोभेऽपि ग्राह्यग्राहकममरेऽपि,
अध्यक्षमविकल्पं कृत्वा त्वामेव चिद्रूपमनिदां सदा, निर्विकल्प

वीतविघ्नं कृत्वा सर्वत्र ईक्षेयमात्मसाक्षात्कुर्याम्, कीदृशं नि शब्दं,
वैयाकरणाद्युक्तशब्दब्रह्मविलक्षणं, “मम योनिर्महद्ब्रह्म” इति
नीत्या भगवतः परब्रह्मणोत्थुत्तमत्वात्, अत एव विकल्पेभ्यो भा-
वनादिरूपेभ्यो निःक्रान्तम् अनन्तचिन्मात्ररूपम् ॥ १४ ॥

प्रकटय निजधाम देव यस्मिन्-

स्त्वमसि सदा परमेश्वरीसमेतः ।

प्रभुचरणरजःसमानकक्ष्याः

किमु विश्वासपदं भवन्ति भृत्याः ॥ १५ ॥

प्रकटयेति । निजधाम चिद्रूपं, परमेश्वरी परा भगवती, भृत्या
इति, धार्याः पोष्याश्च, प्रभुचरणेत्यादि दासस्योचितैवोक्तिः,
रजस्समानकक्ष्यत्वेन निखसलग्रनामाह ॥ १५ ॥

दर्शनपथमुपयातोऽप्यपसरसि-

कुतो ममेश भृत्यस्य ।

क्षणमात्रकमिह न भवसि

कस्य न जन्तोर्दृशोर्विषयः ॥ १६ ॥

दर्शनपथमिति । दर्शनपथं साक्षात्कारगोचरमपि माहो,
मम भृत्यस्य आश्वस्तस्य दासस्य, कुतोऽपसरसि नैवापसरसि
त्वामवष्टभ्यैवाहं स्थित इति यावत्, ननु मां साक्षात्कृत्वैव किं
न तुष्यसीत्यत आह, कस्य जन्तोर्दृशो ज्ञानस्य अज्ञातोऽपि
क्षणमात्रमतिक्रुद्धः प्रहृष्टो वेत्यादिभूमिषु विषयो ननु भवसि
सर्वस्य हि कदाचित्स्फुरसि, अहं तु अनुपचारितो भृत्य,
क्षणमपि न त्वा खजामि, यदि वा साक्षात्कृतोऽपि त्वं व्यु-
त्थानावरोहणे किमिति मे भृत्यस्य आश्वस्तस्यापि अपसरसीति
चोऽयम् ॥ १६ ॥

एक्यसंविदमृताच्छधारया

सन्ततप्रसृतया सदा विभो ।

प्लावनापरमभेदमानय-

स्त्वां निजं च वपुरापनुयां मुदम् ॥ १७ ॥

एक्येति । एक्यसंविदद्वयदृष्टिः, सैवासृतस्य परमानन्दस्य सम्बन्धिनी अच्छा विश्वप्रतिविम्बनक्षमा धारा तथा सन्ततम-
विच्छेदेन प्रसृतया कृतं यत्प्लावनं सर्वत आपूरणं तस्मात्त्वां
स्वं च वपुः सङ्कुचिताभिमतं स्वरूपं परमतिशयेन अभेदमे-
कात्मतामानयन् कदा मुदं सन्तोपमाप्नुयाम् ॥ १७ ॥

अहमित्यमुतोऽवरुद्धलोका-

द्भवदीयात्प्रतिपत्तिसारतो मे ।

अणुमात्रकमेव विश्वनिष्ठम्

घटतां येन भवेयमर्चिता ते ॥ १८ ॥

अहमिति । विश्वनिष्ठमिति यद्यन्मम कुत्रचिद्भाति तत्र
सर्वत्रावरुद्धलोकं स्वीकृताशेषनिर्भरमहमिति यदेतत्त्वदीयं सर्वत्र
प्रतिपत्तीनां सारम् उक्तकृष्टं स्वरूपं, ततोऽणुमात्रकं सृगमद-
कणकल्पमपि किञ्चिन्मह्यं घटनामुपतिष्ठतां, येन घटितेन तत्त-
द्द्वेद्यग्रासीकारक्रमेण तत्र अर्चिता भवामि, अणुमात्रकमिति
अतिस्पृह्यालुतयोक्तिः न तु पूर्णाऽहन्ताया भागाः सन्ति ॥१८॥

अपरिमितरूपमहं तं तं भावं प्रतिक्षणं पश्यन् ।

त्वामेव विश्वरूपं निजनाथं साधु पश्येयम् ॥ १९ ॥

अपरमितेति । तं तमिति यं कञ्चित् त्वामेवेति तस्य
प्रकाशमानत्वेन त्वद्रपात्, विश्वरूपमिति प्रदेशोऽपि ब्रह्मण इति

स्थित्या पूर्णं, साधिरिति निष्प्रयासं सत्यस्वरूपतया च ॥ १९ ॥

भवदङ्गगतं तमेव कस्मा-

न्न मनः पर्यटतीष्टमर्थमर्थम् ।

प्रकृतिक्षतिरस्ति नो तथाऽस्य

मम चेच्छापरिपूर्तये परैव ॥ २० ॥

भवदिति । तमेवेति यं यमभिलषितमर्थं मनः पर्यटति तं तं भवदङ्गगतं चिन्मयत्वेन शातमत एवेष्टम् अभिलषितमर्थं किमिति न पर्यटति तथा कुरु यथैवं पर्यटतीत्यर्थः, एवं सति अस्य न प्रकृतिक्षतिः काचित् इच्छाव्याघाताभावात्, मम च परैव चिद्ग्रहणस्वरूपलिप्तासारेच्छा परिपूर्यते । अनेनैतदाह मनसि यथारुचि पर्यटति अहं पूर्णप्रथासार एव यथा स्यामिति ॥ २० ॥

शतशः किल ते तवानुभावा-

द्भगवन्केप्यमुनैव चक्षुषा ये ।

अपि हालिकचेष्टया चरन्तः

परिपश्यन्ति भवद्भुः सदाऽग्रे ॥ २१ ॥

शतश इति । हालिकचेष्टयाऽपि चरन्तः तवानुभावात् त्वत्प्र-
शुक्तादनुभवनव्यापारात् भवद्भुस्त्वदीयं चित्स्वरूपममुनैव चक्षुषा
करणोन्मीलनदशायामपि सदाऽग्रे परितः, पश्यन्ति समाविशन्ति,
शतश सहस्रमध्यात्केऽपि विरला अलौकिका इत्यर्थः ॥ २१ ॥

न सा मतिरुदेति या न भवति त्वदिच्छामयी

सदा शुभमयेतरद्भगवतैवमाचर्यते ।

अतोऽस्मि भवदात्मको भुवि यथा तथा संचरन्
स्थितोऽनिशमवाधितत्वदम लाङ्घिपूजोत्सवः ॥२२॥

नेति । सर्वेषां ज्ञानानां प्रथमेन पादेन परमार्थतः शिवभ-
क्तिमयत्वम्, द्वितीयेन व्यापाराणां भगवत्कृतत्वमुक्तम्, यथा
सथेति गतसङ्कोचम्, अवाधितो न केनचिदप्यपसारितस्तन्मरी-
च्यर्चनप्रयोदो यस्य ॥ २२ ॥

भवदीयगभीरभापितेषु

प्रतिभा सम्यगुदेतु मे पुरोऽतः ।

तदनुष्ठितशक्तिरप्यतस्त-

द्भवदर्चाव्यसनं च निर्विरामम् ॥ २३ ॥

भवदीयेति । गभीरभापितेष्विति । मुख्ये भेदार्थत्वेन भा-
समानेष्वपि गर्भीकृतरहस्यार्थेषु वाक्येषु तावकेषु, मम पुरः पूर्व,
प्रतिभा नवनबोद्धेस्त्रिणी प्रज्ञा, सम्यगधिपर्यस्तत्वेनोदेतु, अतोप्य-
नन्तरं, तदिति अलौकिकं, निर्विरामं कृत्वा भवदर्चायां व्य-
सनमुदेतु ॥ २३ ॥

व्यवहारपदेऽपि सर्वदा

प्रतिभात्वर्थकलाप एष माम् ।

भवतोवयवो यथा न तु

स्वत एवादरणीयतां गतः ॥ २४ ॥

व्यवहारेति । एष अर्थकलापः व्यवहारेऽपि भगवताश्चि-
न्मयस्य, यथाऽवयवः अङ्गकल्पोऽभेदेन स्थितस्तथा मा प्रतिभातु
मम प्रतिभासताम्, न पुनस्त्वन्यमविदित्वा स्वत एव सुखा-
दिहेतुत्वेनादरणीयतां गत ॥ २४ ॥

मनसि स्वरसेन यत्र तत्र
प्रचरत्यन्वहमस्य गोचरेषु ।

प्रसृतोप्यविलोल एव युष्म-
त्परिचर्याचतुरः सदा भवेयम् ॥ २५ ॥

मनसीति । यत्र तत्रेति हेयादिविषयेषु, प्रसृतोऽपि ग्रहणे
प्रसृतोऽपि, अविलोलः अलम्पटः, युष्मत्परिचर्या त्वदर्चा तत्र
चतुर एव कुशल एव स्यात्, एवशब्दो भिन्नक्रमः ॥ २५ ॥

भगवन्भवदिच्छयैव दास-

स्तव जातोऽस्मि परस्य नात्र शक्तिः ।

कथमेव तथापि वक्रविम्बं

तव पश्यामि न जातु चित्रमेतत् ॥ २६ ॥

भगवन्निती । भगवदिच्छयैवेति, एवकारेण शक्तिपातस्य
स्वतन्त्रतामाह, तथाऽपीति, एवमपि दास्ये लब्धेऽपि, वक्रवि-
म्बं सुन्दरं परशक्तिमार्गम्, एव इति, व्युत्थानावस्थोचितदेहा-
दिप्रभावरूप, जातु कदाचित्, व्युत्थाने न पश्यामि नासादया-
मि ॥ २६ ॥

समुत्सुकास्त्वां प्रति ये भवन्तं

प्रत्यर्थरूपादवलोकयन्ति ।

तेषामहो किं तदुपस्थितं स्यात्

किं साधनं वा फलितं भवेत् तत् ॥ २७ ॥

समुत्सुका इति । सम्यगुत्सुका भक्तिभरेणोत्कण्ठिताः,
प्रत्यर्थरूपादिति विषयं विषयमासाद्य, किं तदिति, तेनैवानुभाव्यं
न वक्तुं शक्यं, किं तत्साधनमिति अस्माभिरतंभाव्यम् ॥ २७ ॥

भावाभावतया सन्तु भवद्भावेन मे भव ।

तथा न किञ्चिदप्यस्तु न किञ्चिद्भवतोऽन्यथा ॥ २८ ॥

भावाभावेति । ये भावा इत्यभिधीयन्ते ते मम त्वन्मयत्वेन भावा विद्यमाना भवन्तु, यत्र किञ्चिदुच्यते तत्र त्वन्मयतां विना न किञ्चिदस्तु ॥ २८ ॥

यत्र किञ्चिदपि तत्र किञ्चिद-

प्यस्तु किञ्चिदपि किञ्चिदेव मे ।

सर्वथा भवतु तावता भवान्

सर्वतो भवति लब्धपूजितः ॥ २९ ॥

यनेति । लोकेन न किञ्चिदपीति यत्र न किञ्चिदेवानु-
पादेयतया कथ्यते तत्र मम न किञ्चित् अपि तु सर्वभेदमयं
न किञ्चिद्भवतु, यत्तुपादेयतयाऽभिमतं किञ्चिदिति भण्यते
तन्मम किञ्चिदेव किञ्चिदित्यसामान्यं स्वानुभवैकसाक्षिकं वस्तु
सर्वथाऽस्तु, यद्वा यल्लोके किञ्चिद्विद्यमानं रूपं यत्र तदप्रत्यभिज्ञा-
नात् न किञ्चित्त्वेन भाति, यत्तु भेदमयमवस्तु न किञ्चिद तन्मा-
याव्यामोहात्किञ्चित्त्वेन स्फुरति, मम तु न किञ्चित् किञ्चित्
न किञ्चिदस्तु लौकिकवद्विपर्ययो मा भूदित्यर्थः, एतावता भवान्
चिद्रपः सर्वत्र लब्धश्च पूजितश्च शिवम् ॥ २९ ॥

इति श्रीमदुत्पलदेवाचार्यविरचितस्तोत्रावलौ रहस्यनिर्देशनामक्र-

द्वादशस्तोत्रे श्रीक्षेमराजकृता विवृति ॥

ॐ तत्सत् ।

संग्रहेण सुखदुःखलक्षणं

मां प्रति स्थितमिदं शृणु प्रभो ।

सौख्यमेव भवता समागमः

स्वामिना विरह एव दुःखिता ॥ १ ॥

संग्रहेणेति । अथ स्तोत्रकाररचितचारुरचनाविशिष्टं संग्रह-
स्तोत्रं व्याकुर्मः । अत्र तु या प्रयोगरूढिरिति संज्ञा पुस्तकेषु दृश्यते
साऽवान्तरैव साक्षात्कारेण चिद्भैरवं समाविश्य व्युत्थानेऽपि ब-
लवत्तत्संस्कारात्तमभिमुखीभाव्य प्रतिभातं वस्तु विज्ञातुमाह । हे
प्रभो मां प्रति स्थितं न तु अन्यस्य कस्यापि स्फुरितं, संग्रहेण
सक्षेपेण, सुखदुःखलक्षणं शृणु, प्रभो इत्यामन्त्रणम्, स्वात्मसमावे-
शक्रमेणैव परमेशितुः सुसंमुखीकरणायलौकिकपादशब्दान्तर-
हस्यमन्त्रवत्, तल्लक्षणमाह, भवता स्वामिना चिन्नाथेन, एष इति
साक्षात्कारेण स्फुरन् समागमः समावेश्यैक्यं यत् तत्सौख्यं
सुखं स्वार्थं प्यञ्ज, स एव सौख्यं, स च सौख्यमेव, उत्तरत्र स्थित
एवशब्दः इहाप्युभयथा योज्यः, प्रभुणा हि यो विरहः प्रभु-
स्वरूपाप्रत्यभिज्ञानं स एव दुःखिता ॥ १ ॥

अन्तरप्यतितरामणीयसी

या त्वदप्रथनकालिकाऽस्ति मे ।

तामपीश परिमृज्य सर्वतः

स्वं स्वरूपममलं प्रकाशय ॥ २ ॥

अन्तरिति । यत् एवं तत्, अपिर्धित्रक्रमः, अतितरामणीय-
स्यपिया मम त्वदप्रथनकालिका भवदख्यातिमलिनता, अन्त-

रिति, समावेशे प्राणादिसंस्काररूपाऽस्ति, तामपीति, बह्वी ताव-
दसौ शक्तिपातात्मभृत्येव मे त्वया अपहस्तिता अतिसूक्ष्मामपि
तां परिमृज्योत्प्रोच्छथ, सर्वत इति, अन्तर्बहिश्च स्वं चिन्मयं
सर्वस्यात्पीयं स्वरूपं निर्मलं प्रकाशय स्फारय ॥ २ ॥

एतदेव च मे परमभिलषितमित्याह—

तावके वपुषि विश्वनिर्भरे

चित्सुधारसमये निरत्यये ।

तिष्ठतः सततमर्चतः प्रभुं

जीवितं मृतमथान्यदस्तु मे ॥ ३ ॥

तावक इति । यत्प्रकाशते तत्प्रकाशरूपमेव सत्प्रकाशयि-
तुर्महति प्रकाशस्य च देशकालादिप्रकाशमानत्वात् तत्स्वरूप-
मेव सम्भेदकं नोपपद्यते इत्ययन्नसिद्धम् विश्वरूपत्वं, चिदा-
ह्लादात्मनः स्वरूपे निरत्यये अविनाशिनि तिष्ठन्नेवार्चासमर्थः
अर्चनेव च स्थातुं क्षम इति हेतौ शतारौ तौ च नित्यमष्टततां
व्यङ्ग्यः, स्थितिस्तत्तद्गमिलाभः, अर्चा तदेकपरामर्शव्यग्रत्वम्,
एवमुत्तरत्र अन्यदित्यनेन चिद्रूपतास्थितिबहुमानेन अवस्थावि-
षयमनादरं ध्वनति ॥ ३ ॥

ननु जीवदादिभूषयः अभिमानमध्यः ताः किमितीष्यन्ते
इत्याशङ्क्य त्वत्स्वरूपेऽवस्थितस्याभिमाना अप्यलौकिकचमत्कार-
रयुक्ता एव, इतरथा तु निरभिमानताऽपि न काचिदिति वक्तुमाह—
ईश्वरोहमहमेव रूपवान्

परिडतोऽस्मि सुभगोऽस्मि कोऽपरः ।

मत्समोऽस्ति जगतीति शोभते

मानिता त्वदनुरागिणः परम् ॥ ४ ॥

ईश्वरोऽहमिति । त्वदनुरागिणः त्वत्समावेशेन प्राप्तत्वदै-
 क्यस्य, परमिति तस्यैव न तु ब्रह्मादेरपि ईश्वरः सर्वस्वतन्त्रोऽहम्
 अहमेव च रूपवान् चिदात्मना प्रशस्तेन स्वरूपेण युक्तः,
 पण्डा सम्यक् तन्वदीशनी मज्ञा सञ्जाता यस्य सोऽस्मि, सुभगः
 परमानन्दरसोत्वणत्वेन सर्वस्य स्पृहणीयोऽस्मि, तस्मिन् बहुना
 मत्समः कोऽपरोऽस्ति न काश्चित्, मयैव चिदानन्दात्मना
 विश्वस्यात्मसाक्षात्कारादितीव्रशी मानिता साभिमानित्वं, शोभते
 दीप्यते, अन्यथा पुनर्वीधाद्यभिमता सङ्गोचयती अविकल्पिता-
 ऽपि मलिनैव “स्वसोपानपदारूढ्याभर्तुः स्यादन्तिके स्थितिः ।
 इतरस्तु विकल्पानां वैमुख्याद्ब्राह्मभूमिग इति”, त्वदनुरागिणो यत
 एवं मानिताऽपि शोभते ततः ॥ ४ ॥

देवदेव भवदद्वयामृता-

ख्यातिसंहरणालब्धजन्मना ।

तद्यथास्थितपदार्थसंविदा

मां कुरुष्व चरणार्चनोचितम् ॥ ५ ॥

देवेति । हे देवदेव अशेषाधिपते, भवदद्वयामृताख्यातेः
 त्वदैक्यानन्दाप्रथायाः संहरणेन लब्धं जन्म यया तथा यथास्थि-
 तानां चिदेकात्मनां पदार्थानां संविदा मां स्वमरीच्यर्चितं कुरु,
 तच्छब्दं पूर्वश्लोकापेक्षया हेतौ ॥ ५ ॥

कीदृश्यसावर्चा यदुचितं त्वां करोमीति भगवदुक्तं सम्भा-
 वयन् आह—

ध्यायते तदनुदृश्यते ततः

स्पृश्यते च परमेश्वरः स्वयम् ।

यत्र पूजनमहोत्सवः स मे

सर्वदाऽस्तु भवतोनुभावतः ॥ ६ ॥

ध्यायत इति । “उच्चाररहितं वस्तु चेतसैव विचिन्तयन्” इति स्थित्या ध्यायते तदनुद्दश्यते समावेशात्प्रकाशते, ततोऽपि स्पृश्यते, गाढगाढसमाश्लेषेणैकीक्रियते स्वयमेव न तु उच्चार-
करणादिपारम्पर्येण स्वयं चानुपचितेन चिन्मयेन वपुषा अन-
न्याकारविशेषेण, यत्रेति पूजनमहोत्सवे, महोत्सवशब्देनास-
न्तमुपादेयतामस्य वदन्नात्मनस्तदासत्त्या प्रमोदनिर्भरतां ध्वनाति,
अनुभावत इति ममानुभावतस्त्वदीयानुभवकव्यापारात् ॥ ६ ॥

एतदेव श्लाघमान आह—

यद्यथास्थितपदार्थदर्शनम्

युष्मदर्चनमहोत्सवश्च यः ।

युग्ममेतदितरेतराश्रयम्

भक्तिशालिषु सदा विजृम्भते ॥ ७ ॥

यदिति । यथास्थितानां पदार्थानां दर्शनं विज्ञानं, न
त्वदद्वयपूजामहोत्सवः तं च विना न यथास्थितवस्तुज्ञानमिती-
दं द्वयमितरेतराश्रयम् भक्तिशालिषु सदा विजृम्भते, त्वयैवास्यो-
भयस्य युगपत्प्रकाशात् ॥ ७ ॥

तत्तदिन्द्रियमुखेन सन्ततम्

युष्मदर्चनरसायनासवम् ।

सर्वभावचपकेषु पूरिते-

ष्वापिवन्नापि भवेयमुन्मदः ॥ ८ ॥

तदिति । स्फुरदुपायपुरःसरमेतदाशंसापर आह सर्वभावा
एव चपकाणि पानपात्राणि तेषु, चक्षुरादिमुखेन महार्थदृष्ट्या
चिदैक्यामृतेन पूरितेषु शृतेषु, तदाहरणक्रमेण तुर्यारोहरूप

युष्मत्पूजारसायनपानं आसमन्तात्पिबन्, उद्गतमदोऽपि नाम
भवेयम् एतत्प्रार्थये प्रभुमेवार्थये ॥ ८ ॥

अन्यवेद्यमणुमात्रमस्ति न

स्वप्रकाशमखिलं विजृम्भते ।

यत्र नाथ भवतः पुरे स्थितिम्

तत्र मे कुरु सदा तवार्चितुः ॥ ९ ॥

अन्यवेद्यमिति । यत्र भवत्पुरे पूरके चिदात्मानि रूपे,
व्यतिरिक्तस्य कस्यचिदेवाभावात् अन्याद्भिन्नं वेद्यम् अणुमात्र-
मपि नास्ति अपि तु अखिलं ग्राह्यग्राहकरूपं स्वप्रकाशमेव
विजृम्भते, तत्र मे त्वदर्चापरस्य सदाऽवस्थितिं गाढगाढसमावे-
शरूपां कुरु ॥ ९ ॥

दासधाम्नि विनियोजितोप्यहम्

स्वेच्छयैव परमेश्वर त्वया ।

दर्शनेन न किमस्मि पात्रितः

पादसंवहनकर्मणाऽपि वा ॥ १० ॥

दासधाम्नीति । एवमर्थितेऽपि जगतीप्सितमनाप्नुवन् खिन्न
इवाह दासेति । स्वेच्छयैव न तु अन्यप्रेरणादिना, निरपेक्षो हि
शक्तिपात इत्युक्तमेव दर्शनेन शाम्भवसमावेशात्मना परसाक्षा-
त्कारानुभवेशेन पात्रितो भाजनीकृतः, पादसंवहनकर्मणा रुद्रश-
क्तिसमावेशाद्वादानेन अनुरणनोक्त्या लौकिकेश्वरार्थः प्राग्वत् १०

शक्तिपातसमये विचारणम्

प्राप्तमीश न करोपि कर्हिचित् ।

अथ मां प्रति किमागतं यतः

स्वप्रकाशनविधौ विलम्बसे ॥ ११ ॥

शक्तिपातेति।सोपालम्भमिव प्रभुमभिमुखयितुमाह शक्तिपा-
तोते।प्राप्तमित्युचितम्,ईशेत्यामन्त्रणं स्वतन्त्रशक्तिपातक्रमानुरूपं,
किञ्चिद्व कदाचिद्व अग्रेति, सम्पन्नेष्यनुग्राहात्मनि शक्ति-
पाते किमागतमिति क एष प्रकारः यत् चिदात्मकस्वात्मप्रका-
शात्मनि विधौ अवश्यकार्येऽपि विलम्बसे, अद्यापि कालक्षेपं
करोपि, मा कृपाः ॥ ११ ॥

तत्र तत्र विषये वहिर्विभा-

त्यन्तरे च परमेश्वरीयुतम् ।

त्वां जगत्त्रितयनिर्भरं सदा

लोकयेय निजपाणिपूजितम् ॥ १२ ॥

तत्रेति।पुनरपि भगवत्समावेशार्शसापर आह तत्रेति।वहि-
रिति, बाह्ये नीलादौ आन्तरे च सुखादौ, च विभासति त्वां
पारमेश्वर्यां परशक्त्या युतं नित्यसम्बद्ध, प्राग्वज्जगत्त्रयेण विश्वेन
निर्भरं, लोकयेय साक्षात्कुर्यां, निजेन पाणिना पश्चावर्तमध्यमध्य-
मप्राणशक्त्युद्बोधनक्रमाद्धृतविश्वार्पणसमेधेनार्चितम्, अत्र पाणिः
शक्तिः यथोक्तमन्त्राये "हस्तः शक्तिः प्रकीर्तित" इति, एत-
त्पूजोचितम् ॥ १२ ॥

स्वामिसौधमभिसन्धिमात्रतो

निर्विवन्धमधिरुह्य सर्वदा ।

स्यां प्रसादपरमामृतासवा-

पानकेन परिलब्धनिर्वृतिः ॥ १३ ॥

स्वामीति । नित्योदिससमावेशरूपमेव फलमाकाङ्क्षन्नाह स्वा-
मीति । स्वामिन सम्बन्धिनं सौधम् अतिस्पृहणीयं स्वधामसमू-
हमत्युच्चैः शाक्तं पदमभिसन्धिमात्रत इत्युच्चारकरणाद्यनपेक्षम् इ-
च्छामात्रेणैव विनिर्बन्धं कृत्वाऽधिरूढ देहादिभूमिन्यग्भावेन स्वी-
कृत्य, प्राग्व्याख्यातप्रसादपरमाभ्युत्थासवापानक्रीडया परिल-
ब्धनिर्दति आनन्दपरिपूर्णः, सदा स्याम्, अनुरणनशक्त्या दृष्टा-
न्तालङ्कारध्वनिना लौकिकेश्वरार्थः प्राग्वत् ॥ १३ ॥

यत्समस्तसुभगार्थवस्तुषु

स्पर्शमात्रविधिना चमत्कृतिम् ।

तां समर्पयति तेन ते वपुः

पूजयन्त्यचलभक्तिशालिनः ॥ १४ ॥

यदिति । प्रतिपादितपूजोपायमाह यदिति । मायाशक्त्या
यद्यपि हेयोपादेयताभाञ्जि तथाऽपि वस्तुतश्चिन्मयत्वात्सुभगार्था-
निस्तुभगप्रयोजनान्येव समस्तानि वस्तूनि तेषु विषयभूतेषु, यत्कि-
ञ्चिदिन्द्रियपथगतं तदीयरूपस्पर्शादि, स्पर्शमात्रविधिना संवि-
त्सङ्कल्पविकल्पेन संविद्यापारेण, तामिति असामान्यां चमत्कृ-
तिं, सम्यगर्पयति वितरति, तेन यच्छब्दपरामृष्टेन वस्तुस्वरूपेण,
ते वपुश्चिन्मयरूपम्, अचलभक्त्या नवनवसमावेशेन शालमानाः,
पूजयन्ति तर्पणक्रमेण त्वग्देवं विश्राम्यन्ति ॥ १४ ॥

स्फारयस्यखिलमात्मना स्फुरन्

विश्वमामृशसि रूपमामृशन् ।

यत्स्वयं निजरसेन घूर्णसे

तत्समुल्लसति भावमण्डलम् ॥ १५ ॥

स्फारयसीति । ननु मलिनैरर्थैः कथं शुद्धस्वरूपभगवदर्चा
इत्याशङ्क्य सर्वदशास्तु अर्थानां भगवत्स्वरूपतया शुद्धतां वक्तुमाह
स्फारयसीति । आत्मना चिन्मयेन, स्फुरन् भासमानः, अखिलं
विश्वं स्फारयसि विकस्वरस्वात्मप्रथास्फुरणेन फुल्लयसि, तथा
स्वरूपमामृतशन्निजस्वरूपं चमत्कुर्वन्, निखिलं विश्वमामृतशसि
आस्वादेनेन आनन्दघनं घटयसि, यश्च स्वयं निजेन चिद्रसेन घूर्णसे
पूर्णत्वात्समुच्छलत्तया स्पन्दसे, तद्भावमण्डलमखिलं पदार्थजातं,
समुल्लसति चिद्रूमाबुन्मीलति, एवमेनेन विश्वस्याभेदसारा पर-
दशोचिताःस्थितिसंहारसर्गाःज्ञानेच्छाक्रियाशक्तिपरिस्पन्दरूपाः
क्रमेणोक्ता, अक्रमेऽपि हि संवित्तत्वे व्यावृत्तिभेदेन सृष्टिस्थि-
तिसंहारशक्त्यवियोग सनातनत्वेन वर्ण्येतापि यदपेक्षयाऽयं
क्रमव्यवहार । तथा च श्रीपूर्वशास्त्रेषूक्तम् “सव्यापाराधिपत्नेन
तद्धीनमेरकत्वतः । इच्छानिवृत्ते स्वस्थत्वादिभिन्नमपि पञ्चधा ॥”
इति । सृष्टिस्थितिसंहाराणां विपर्यस्तत्वेन प्रतिपादनं चिन्मय-
त्वेनाक्रमतापरमार्थप्रकाशनाय ॥ १५ ॥

यो विकल्पमिदमर्थमण्डलं

पश्यतीश निखिलं भवद्रपुः ।

स्वात्मपक्षपरिपूरिते जग-

त्यस्य नित्यसुखिनः कुतो भयम् ॥ १६ ॥

य इति । ननु परमेश्वरभूभावभिन्नानामर्थानामस्तु शुद्धत्वं
मायापदे तु भेदविघ्नव्याकुलिते कथमेतदित्याशङ्क्य भेदविघ्नमस-
रक्षयमाह य इति । हे ईश अर्थमण्डलं प्रमेयजातमविकल्पं
कृत्वा हानादानादिबुद्धिपरिहारेण श्रीभैरवीयमुद्रावीर्यस्थित्या
यो योगिवरो भवद्रपुश्चद्रूपमेव कृत्वा पश्यति दर्पणोदरोन्मीलनप्र-

तिविन्ववत्साक्षात्करोति, अस्य स्वात्मपक्षेण चिदैक्येन परितः
समन्तात् पूरिते स्वाभेदमापादिते, जगति भेदविघ्नस्योन्मूलना-
त्रिलसुखिनः परमानन्दधनस्य, कुतो भयं न कुतश्चिदेवेतियुक्त-
मुक्तं प्राक्तेन ते वपुः पूजयन्त्यचलभक्तिशालिन इति ॥ १६ ॥

कण्ठकोणविनिविष्टमीश ते

कालंकूटमपि मे महामृतम् ।

अप्युपात्तममृतं भवद्रुपु-

भेदवृत्ति यदि मे न रोचते ॥ १७ ॥

कण्ठेति । इमामेवाद्रयदृष्टिं प्रशंसन्नाह कण्ठेति । कालकूटं
महाविपमपि ते कण्ठकोणविनिविष्टं त्वदङ्गसङ्गततया स्थितं त्वद-
भेदेन प्रथमानं, मे महामृतं, परमव्याप्तिप्रदत्वात्, उक्तं हि “विपम-
प्यमृतायते” इति अमृतं तु पातुमपि लब्धुमपि यदि भवद्रुपुषो
भेदवृत्ति चिदद्रयदृशमस्पृशद्वाति, तदवास्तवत्वान्मह्यं न रोचते
नाभिलाषपदं ममेति यावत् ॥ १७ ॥

त्वत्प्रलापमयरक्तगीतिका-

नित्ययुक्तवदनोपशोभितः ।

स्यामथापि भवदर्चनक्रिया-

प्रेयस्तापरिगताशयः सदा ॥ १८ ॥

त्वदिति । एवमद्रयसमावेशमात्मानि सदोचितत्वेनेप्सन्नाह
त्वदिति । समावेशवैवश्यादनभिसन्धानमुच्चरन्तीभिस्त्वत्प्रलापम-
यीभिर्भक्त्यनुरागाभिव्यञ्जनाद्रक्ताभिर्मधुरसुन्दराभिर्गीतिकाभिर्नि-
सयुक्तेन वदनेनोपशोभितोऽतिसुन्दररुचिः स्याम, अथापीति
अपि च, व्याख्यातसतत्वतया भवदर्चनक्रियैव प्रेयस्या परमव-

लभया परिगतः स्वीकृतः आशयश्चित्तं यस्य, तस्याश्च परिगतः
सम्यग्ज्ञातः आशयः स्वरूपं येन तथा भूतः सदा स्यात् ॥१८॥

ईहितं न वत पारमेश्वरं

शक्यते गणायितुं तथा च मे ।

दत्तमप्यमृतनिर्भरं वपुः

स्वं न पातुमनुमन्यते तथा ॥ १९ ॥

ईहितमिति । ननु च लब्धसमावेशचमत्कारोऽपि किमर्थं भूयो
भूयः समावेशाकाङ्क्षापरोऽसीति शङ्कित्वेवाह ईहितमिति । परमे-
श्वरसम्बन्धीहितं विलसितं वताश्चर्यं, गणायितुं कलयितुं, न शक्यते,
तथा च मे मह्यममृतीनिर्भरमानन्दघनं, वपुः स्वरूपं, पातुं रसयितुं,
दत्तमपि प्रसादीकृतमपि, तथेति यथारुचि निर्विरामं, पातुं, नानु-
मन्यते नाङ्गीकरोति, पुनर्व्युत्थानभूमिमेव प्रेरयतीत्यत इयमा-
काङ्क्षेत्यर्थः, यत एवं ततः ॥ १९ ॥

त्वामगाधमविकल्पमद्वयं

स्वस्वरूपमखिलार्थघस्मरम् ।

आविशन्नहमुमेश सर्वदा

पूजयेयमभिसंस्तुवीय च ॥ २० ॥

त्वामिति । अगाधमपरिच्छेद्यमविकल्पं चिद्रूपमद्वयमभेदसारं,
स्वं सर्वस्यात्मीयं स्वरूपमखिलानां पङ्कध्वमयानामर्थानां घस्मर-
मदनशीलं, त्वामाविशन्न, हे उमेश पराभट्टारिकास्वामिन्नहं सदा
पूजयेयं, “ सा पूजाहादराल्लयः ” इति स्थित्यस्यार्थे, अभितः
समन्तात्सम्यग्भेदपरामर्शसारतया स्तुवीय चेति शिष्यम् ॥२०॥

इति श्रीमदुत्पलदेवाचार्यविरचितस्तोत्रान्त्यां सङ्ग्रहस्तोत्रनामनि

त्रयोदशस्तोत्रे श्रीक्षेमराजविरचिता विवृतिः ॥ १३ ॥

ॐ जय लक्ष्मीनिधानस्य निजस्य स्वामिनः पुरः ।
जयोद्घोषणापीयूषपरसमास्वादये क्षणम् ॥ १ ॥

जय लक्ष्मीति । इदमपि जयस्तोत्रं ग्रन्थकाराशयमेव । जय-
लक्ष्म्याः सर्वोत्कर्षोश्रयो, निधानं समुचितमास्पदं, पुर इति साक्षा-
त्कारसमनन्तरमेव, जयोद्घोषणमेवानन्दप्रदत्वात्पीयूषपरसमास्वा-
दये चमत्करोमि, क्षणं मुहुर्मुहुः, क्षणशब्दश्चास्यास्वादस्य सुल-
भतां ध्वनति ॥ १ ॥

जयैकरुद्रैकाशिव महादेव महेश्वर ।

पार्वतीप्रणयिञ्शर्व सर्वगीर्वाणपूर्वज ॥ २ ॥

जयैकेति । प्रथममामन्त्रणद्वयमद्वयताप्रथनाय “एको रुद्र”
इति श्रुतिरस्ति, एक शिवो न तु भेदवादस्थित्वा वहवः, पार्वती
परा शक्तिः, सर्वेषां गीर्वाणानां देवनां पूर्वज आद्य ॥ २ ॥

जय त्रैलोक्यनाथैकलाञ्छनालिकलोचन ।

जय पीतार्तलोकार्तिकालकूटाङ्गकन्धर ॥ ३ ॥

जय त्रैलोक्येति । त्रैलोक्यनाथत्वे एकमद्वयसूचकाद्वितीय-
मलौकिकं लाञ्छनमलिकलोचनं ललाटनेत्रं यस्य, भगवद्भक्तिरेके-
णान्यस्याधोमुखाधोलोचनानुन्मीलनात्पीतमार्तलोकानां सर्वेषां
सुरासुराणामार्तिहेतुत्वात्तद्रूपं कालकूटं महाविषं तदङ्गा कन्धरा
यस्य, कालकूटमार्तिरूपतयोत्प्रेक्षितम्, अथ च कालकूटगलत्वेन
भगवत सर्वसंसारार्तिहरत्वं सूच्यते ॥ ३ ॥

जय मूर्तेत्रिशक्त्यात्मशितशूलोलसत्कर ।

जयेच्छामात्रसिद्धार्थपूजार्हचरणाम्बुज ॥ ४ ॥

जय मूर्तेति । मूर्ता तिस्र इच्छामानक्रियारूपाः शक्तय

आत्मा यस्य तथाभूतेन शितेन संसारच्छेदकेन शूलेनोल्लमन-
करः पाणिर्यस्य, अनेन शक्तित्रयस्य भगवदेकाधीनत्वमुक्तम्,
इच्छामात्रेण सिद्धोऽर्थः प्रयोजनं याभ्यां सकाशात् तथाभूते
अत एव पूजार्हे प्राग्वच्चरणाम्बुजे यस्य ॥ ४ ॥

जय शोभाशतस्यन्दिलोकोत्तरवपुर्धर ।

जयैकजटिकाक्षीणागङ्गाकृत्यात्तभस्मक ॥ ५ ॥

जय शोभेति । शोभाः प्रकाशाद्गौरुचयः वपुः स्वरूपम्,
अल्पैकजटा एकजटिका तत्र क्षीणा येयं गङ्गाकृतिस्तदेवार्त्तं
भस्म येन तथामूतं कं शिरो यस्य, भगवतः शिरासि भस्मास्ती-
साद्यमविगीतमेव ॥ ५ ॥

जय क्षीरोदपर्यस्तज्योत्स्नाच्छायानुलेपन ।

जयेश्वराङ्गसङ्गोत्थरत्नकान्ताहिमण्डन ॥ ६ ॥

जय क्षीरोदेति । क्षीरोदे पर्यस्ता प्रसृता याऽसौ ज्योत्स्ना चन्द्र-
कान्तिस्तच्छायं शुभ्रमनुलेपनं यस्य, अङ्गसङ्गतैः रत्नैः कान्ताः
अहय-शेषवामुकिप्रभृतयो मण्डनं यस्य, ईश्वराङ्गसङ्गाद्भुजङ्गमानां
रत्नप्राम्भिरिति ह्यागमः ॥ ६ ॥

जयाक्षयैकशीतांशुकलासदृशसंश्रय ।

जय गङ्गासदारब्धविश्वैश्वर्याभिषेचन ॥ ७ ॥

जयाक्षयैकोक्ति । अक्षयायाः अमानाम्न्याः एकस्याः शीतां-
शुकलायाः सदृशोऽनुरूपो भगवानेव संश्रयः, तस्याप्यक्षयैकरूप-
त्वात्, चन्द्रकलया हि भगवतः एतत्परमार्थतैव मूच्यते, गङ्गाया
सदाऽऽरब्धं विश्वैश्वर्याभिषेचनं यस्य ॥ ७ ॥

जयाधराङ्गसंस्पर्शपावनीकृतगोकुल ।

जय भक्तिमदारब्धगोष्ठीनियतसन्निधे ॥ ८ ॥

जयाधराङ्गेति । अधराङ्गं पादस्तत्स्पर्शेन पवित्रीकृतं गो-
कुलं येन भगवता वृषभवाहनेन, यतो वृषभः पद्भ्यां स्पृष्टस्ततः
सर्वत्र गोजातेः पवित्रत्वमविगीतं, भक्तिमद्भिः आवद्धायां गोष्ठ्यां
नियतोऽवश्यंभावी सन्निधिर्यस्य ॥ ८ ॥

जय स्वेच्छातपोवेपविप्रलम्बित्वालिश ।

जय गौरीपरिष्वङ्गयोग्यसौभाग्यभाजन ॥ ९ ॥

जय स्वेति । स्वेच्छया क्रीडया कृतेन उपमावेशेन च वि-
प्रलम्बितास्त्रासिताः घालिशा येन, क्रीडामात्रेण भगवता जटा-
दि विधृतं यत्तन्मूर्खाः ब्रह्मशिरश्छेदोत्थकिल्विपशुद्धयर्थमिति
प्रतिपन्नाः, सिद्धयर्थमेतदिसपरे, इदमेतद्भगवतः सत्त्वं रूपमिति
परे, तन्न सत्, भगवतः स्वतन्त्रचित्परमार्थस्यैवं रूपत्वानुपपत्तेः,
गौरी परा शक्तिः तत्परिष्वङ्गयोग्यसौभाग्यस्य सर्वस्पृहणीय-
त्वस्य भाजन ॥ ९ ॥

जय भक्तिरसार्द्रार्द्रभावोपायनलम्पट ।

जय भक्तिमदोद्दामभक्तवाङ्मनूत्ततोपित ॥ १० ॥

जय भक्तिरसेति । भक्तिरसेनार्द्रार्द्रः सरसो गलितो यो
भाव आशयः स एवोपायनं ढौकनिका तत्र लम्पट इतिस्वा-
त्मसात्कारिन्, भक्तिमदेनोद्दामा गर्जिता ये भक्ताः तदीयेन
वाङ्मनूत्तेन स्फूर्जतस्तुतिमालाभिस्तोपित ॥ १० ॥

जय ब्रह्मादिदेवशप्रभावप्रभवव्यय ।

जयं लोकेश्वरश्रेणीशिरोविधृतशासन ॥ ११ ॥

जय ब्रह्मेति । ब्रह्मादिदेवेशानां यः प्रभावः सृष्ट्यादि-
सामर्थ्यं तस्य प्रभवव्ययौ उत्पादनाशौ, यत् लोकेश्वरश्रेण्या

इन्द्रादिलोकपालमालया शिरसा विधृतं शासनमाज्ञा यस्य, पर-
मेशाज्ञानुवर्तिभिरिन्द्रादिभिर्दीक्षादौ स्वीयत इति शतशः आग-
मोक्तयः सन्ति ॥ ११ ॥

जय सर्वजगन्न्यस्तस्वमुद्राव्यक्तवैभव ।

जयात्मदानपर्यन्तविश्वेश्वर महेश्वर ॥ १२ ॥

जय सर्वेति । सर्वत्र जगति न्यस्तया स्वमुद्रयाऽऽनन्दसा-
रज्ञानक्रियाशक्तिव्याप्तिमय्याऽवष्टम्बरूपया व्यक्तं वैभवं व्या-
पकत्वं प्रभुत्वं च यस्य । यदागम “न चक्राङ्गा न वज्राङ्गा
दृश्यन्ते जन्तवः क्वचित् । भगलिङ्गाङ्कितं विश्वं तेन माहेश्वरं
जगत् ॥” इति । आस्तां तावद्ब्रह्मादीनां विभूत्यादिदानं त्वत्तः
सर्वस्य त्वमात्मानं सत्तामपि ददासि स्वप्रकाशमयत्वस्वरूपं
विना नीरूपत्वापत्तेरित्यात्मानं पर्यन्तं कृत्वा विश्वेश्वर, अत
एवान्यस्यैवं रूपत्वाभावान्त्वं महानीश्वरः ॥ १२ ॥

जय त्रैलोक्यसर्गेच्छावसरासद्वितीयक ।

जयैश्वर्यभरोद्वाहदेवीमात्रसहायक ॥ १३ ॥

जय त्रैलोक्येति । त्रैलोक्यसर्गावसरेऽसन् द्वितीय उपा-
दानसहकार्यात्माऽपेक्षणीयो यस्य, द्वितीयश्चेन्नास्ति । कथं शक्ति-
शक्तिमांशेत्युद्घोष्यते इत्याह ऐश्वर्यभरोद्वाहे स्वेच्छावभासिता-
शेषलोकयात्रात्मने इति नयेन देवीमात्रं निजसामर्थ्यात्मा परा-
शक्तिरेव सहायो यस्य, ऐश्वर्यं पञ्चविधकृतकारित्वम् ॥ १३ ॥

जयाक्रमसमाक्रान्तसमस्तभुवनत्रय ।

जयाविगीतमावाल्गीयमानेश्वरध्वने ॥ १४ ॥

जयाक्रमेति । साक्षाद्भिभातत्वाद्युगपत्सदा सम्यगाक्रान्तं
समस्तं निस्वशेषं प्राग्वद्भुवनत्रयं येन, विष्णुना क्रमाभ्यां भूर्भुवः-

स्वराक्रान्तमधिष्ठितं भगवता त्वक्रममेव भवाभवातिभवत्रयं
व्याप्तम् इति व्यतिरेकध्वनिः अविगीतमविप्रतिपत्तिं कृत्वा
आवालं गीयमान ईश्वर इति ध्वनिः नादामर्शो यस्य ॥१४॥

जयानुकम्पानुगुणानपेक्षसहजोन्नते ।

जय भीष्ममहामृत्युघटनापूर्वभैरव ॥ १५ ॥

जयानुकम्पेति । अनुकम्पादिगुणानपेक्षा सहजा स्वाभाविकी अविच्छिन्ना उन्नतिर्माहात्म्यं यस्य, अन्येषां तु “यो हि यस्माद्गुणोत्कृष्ट स तस्मादूर्ध्वमुच्यते” इत्याम्नायस्थित्या अपूर्वोन्नति भीष्मस्य सकलजगत्कम्पकारिणो महामृत्योः घटने स्वरूपचलनात्मनि ग्रसने अपूर्वोऽपि भैरव भीषणीयस्यापि भीषणीय भीष्मणां भयमिति तद्धितेन मृत्युभीतानां हृदि स्फुरन्नभयमदश्च ॥ १५ ॥

जय विश्वक्षयोच्चण्डक्रियानिष्परिपन्थिक ।

जय श्रेयःशतगुणानुग नामानुकीर्तन ॥१६॥

जय विश्वेति । विश्वक्षये संहारे उच्चण्डाया क्रियायां निर्गतः परिपन्थिको निरोद्धा यस्य, श्रेयांसः शतगुणा अनुगाः पश्चाद्वायिन यस्य, तथाविधं नामानुकीर्तनं यस्य ॥ १६ ॥

जय हेल्लावितीर्णैतदमृताकरसागर ।

जय विश्वक्षयाक्षेपिक्षणकोपाशुशुक्षणे ॥१७॥

जय हेल्लेति । हेल्लया वितीर्णो भक्तेभ्यो दत्तः एतदित्येष श्रेयः शतगुणानुगः अमृताकरसागरो येन, उपमन्यवे क्षीरोदो वितीर्णः “येन विश्वक्षयाक्षेपिक्षणकोपाशुशुक्षणिः” क्षणिकोऽपि कोपाग्निर्वस्य ॥ १७ ॥

जय मोहान्धकारान्धजीवलोकैकदीपक ।

जय प्रसुप्तजगतीजागरूकाधिपूरुष ॥१८॥

जय मोहेति । मोहान्धकारेण अख्यातितिमिरेण अन्ध उपसंहृताभेददृष्टियों जीवलोकस्तस्यैक अद्वितीयो दीपः परमार्थप्रकाशकः, प्रकर्षेण सुप्तायां मायामस्वापजडीकृतायां जगत्सा विश्वप्रजागरूको नित्यप्रबुद्धोऽतएवाधिपूरुषोधिष्ठातृस्वरूपः ॥ १८ ॥

जय देहादिकुञ्जान्तनिकूजजीव जीवक ।

जय सन्मानसव्योमविलासिवरसारस ॥१९॥

जय देहादीति । देह एव जडत्वादद्रिकुञ्जं पर्वतदरीशृङ्गं तत्र निकूजत क्रन्दतो जीवान् प्राणिनो जीवयति जीवतां लम्बयति यः पर्वतगुहायां च निकूजन्तो जीवजीवाख्याः पक्षिणो भवन्तीत्यनुरणनगत्त्या क्षिप्तोर्थोऽपि सतां भक्तानां मानसं चित्तमेव निर्मलत्वादिधर्मत्वाद्योगतत्र विलसत्तच्छील परसारस परमात्मराजहंसश्च शोभमानश्च व्योमचारी भवति ॥ १९ ॥

जय जाम्बूनदोदग्रधातूद्भवगिरीश्वर ।

जय पापिषु निन्दोल्कापातनोत्पातचन्द्रमाः ॥२०॥

जय जाम्बूनदेति । जाम्बूनदं कनकं तेन उदग्र ऊर्जितो धातूद्भवश्च रसधातुसम्भूतो गिरीश्वरो मेरुर्यस्य, तथा च अवधृतः येनामलस्फुरितेत्यादि, पापिष्वतिशयविलयशक्तिगोचरेषु निन्दैव विपमदशाहेतुत्वादुल्का विद्युत्, भगवद्रित्यशक्तिपातेन हि पापिनो भगवन्तं निन्दन्ति, उत्पातने उत्पातचन्द्रमा इव अशुभमूचक इन्दुरिव इन्दुरूपेण नित्यमाह्लादहेतुत्वं मन्यते ॥२०॥

जय कष्टतपःक्लिष्टमुनिदेवदुरासद ।

जय सर्वदशारूढभक्तिमल्लोकलोकित ॥२१॥

जय कष्टेति । कष्टतपः क्लिष्टत्वादेवागस्त्रह्यादिभिर्दुःखेनासाद्यते, उक्तं हि प्राग्वत् न योगो न तप इति भक्तिरेव तत्रोपाय इत्याह सर्वासु जाग्रदादिदशास्वारूढेन प्राग्व्याख्यातेन भक्तिमल्लोकेन लोकित साक्षात्कृत ॥ २१ ॥

जय स्वसम्पत्प्रसरपात्रीकृतनिजाश्रित ।

जय प्रपन्नजनतालालनैकप्रयोजन ॥ २२ ॥

जय स्वसम्पत्प्रसरेति । परमानन्दसारे स्वसम्पत्प्रसरे पात्रीकृतस्तदास्वादभाजनतां प्रापितः निजाश्रितो भक्तजनो येन, लालनं “तेषां नित्याभियुक्तानां योगक्षेमं वहाम्यहम्” इति स्थित्या योगक्षेमोद्बहः ॥ २२ ॥

जय सर्गस्थितिध्वंसकारशौकावदानक ।

जय भक्तिमदालोललीलोत्पलमहोत्सव ॥ २३ ॥

जय सर्गस्थितीति । सृष्ट्यादिकारणं “सदा सृष्टिबिन्दोदाय” इति न्यायेन एकमेवावदानमुत्तमं चरितं यस्य, भक्तिमदेन समावेशोद्रेकेण आलोला स्पृहणीया व्याता च लीलापरिस्पंदो यस्य तथा भूतस्योत्पलस्यैतन्नाम्नः अस्मत्परमेष्ठिनो महोत्सवः ॥ २३ ॥

जय जयभाजन जय जितजन्म—

जरामरण जय जगज्ज्येष्ठ ।

जय जय जय जय जय जय जय

जय जय जय जय जय जय जय त्र्यक्ष ॥ २४ ॥

जय जयेति । जयभाजनत्वं चिद्रूपत्वेन सर्वोत्तमत्वात् स्वात्मन एव चिद्रूपेश्वरस्य वस्तुतः सर्वोत्कर्षवृत्तेरपि स्वातन्त्र्येण

विषयव्यग्रतावस्थार्या गृहितात्मत्वात्पराङ्मुखस्यैव सम्मुखीक-
रणात्मकप्रार्थनारूपो जयेति, लोडर्थ इहाद्वयनये ऐवोचित इत्या-
शयेनापि उक्तं जयभाजनेति, द्वयनये तु भेदमयत्वादेवेश्वरो न
सर्वोत्कर्षेण वर्तते ततो जयेत्याशीर्व्यर्थैव, अथापि वर्तेत किं परकृ-
तया प्रार्थनया विध्यादिश्च लोडर्थ ईश्वरविषयेऽनुचित एवेति
भेदेन यज्जयेत्युदीरणमनुपपन्नमेव, जितानि जन्मजरामरणानि
जयमाश्रित्येऽर्थः, जगज्ज्येष्ठता अनादित्वात् भूयो भूयो जय जये-
त्युद्योपणमुद्योपयितुर्भक्तिसमावेशवैचश्यं सूचयति, अक्षेसाम-
न्वणं निःसामान्योत्कर्षशालितां प्रकाशनायेति शिवम् ॥ २४ ॥

इति श्रीमद्भुत्पलदेवाचार्यविरचितस्तोत्रावलीं जयस्तोत्रे

श्रीक्षेमराजविरचिता विवृतिः ॥

तदेतैश्चतुर्दशभिरेकदेशैः सहजोन्मुद्रणानाम स्तोत्रम् ॥१४॥

ॐ तत्सत्

त्रिमलक्षालिनो ग्रन्थाः सन्ति तत्पारगास्तथा ।

योगिनः पण्डिताः स्वस्थास्त्वद्भक्ता एव तत्त्वतः ॥ १ ॥

त्रिमलेति । त्रीन् आणवमायीयकार्ममलान् क्षालयन्ति ये ते ज्ञानक्रियायोगचर्यापदरूपा, ग्रन्थाः पारमेश्वराः, तथा तत्पारगास्तेषामाद्यन्तर्दार्शनो व्याख्यात्रादयोऽपि, सन्ति सखतः पुनस्त्वद्भक्ता एव तत्पारगाः यतस्त एव तत्त्वतो योगिनः पण्डिताः स्वस्थाश्च तत्पारगाः तत्त्वत इति चाहृत्या योज्यं, तत्र “योगमेकत्वमिच्छन्ति” इति “मय्यावेश्य मनो ये माम्” इत्यादि योगिनो निखसमावेशयुक्ताः प्रशंसायां निखयोगे चेति अनेन योगपादरहस्यनिष्ठत्वमेषामुक्तम्, पण्डितत्वं विद्यापादक्रियापाद सतत्त्वरूढिः तत्र विद्यापादेन ‘ज्ञायतेऽनेनेति’ व्युत्पत्त्या उपायात्मकं परशक्तिशिवस्वरूपं ज्ञानमेकं ज्ञप्तिज्ञानमिति व्युत्पत्त्योपेयात्मकं चिदानन्दघनस्वरूपं विश्रान्तिसतत्त्वं द्वितीयमभिधीयते, क्रियापादेनापि वीर्यसारमन्त्रतन्त्रतदिति कर्तव्यताद्युपायरूपा तदुपायक्रमावाप्तस्वात्मविमर्शसारा च क्रियाऽभिधीयते, तन्त्रमन्त्राणां समस्तवाच्यवाचकभेदाविमर्शसारपरमानन्दघनशब्दराशिसतत्वमहं विमर्शसारं परं वीर्यम्, एतदभिन्नस्फुरतामयी च महासामान्यस्पन्दरूपा प्रतिभात्मा विमर्शशक्ति सृष्टिसंहारप्रधानपरवीर्यम्; अपरं तु विश्लेषणादियुक्तिवशस्फुरिततत्तद्ध्येयदेवताकारा भेदप्रतिपत्ति मुद्रणा तत्तत्संवित्सारतैव हृदयं कुण्डमण्डलेतिकर्तव्यतादेरपि परमेशज्ञानक्रियाशक्तिव्याप्तिरेव तत्त्वम्, एवं विद्यापरमार्थमतत्वविश्रान्तिपाण्डित्यम्, स्वस्थत्वं तु चर्यापादाभिधेयोक्तं करणोन्मीलननिमीलनक्रमेणैव परमेश्वरवत्सततं

सृष्टिसंहारादिकारि स्वस्वरूपावस्थितत्वम्, एतच्च सर्वं त्वद्भक्तानामेव तत्त्वतोऽस्तीत्यलम् ॥ १ ॥

मायीयकालनियतिरागाद्याहारतर्पिताः ।

भवन्ति सुखिनो नैथ भक्तिमन्तो जगत्तटे ॥२॥

मायीयेति । कालादीनां पञ्चानां ग्रसनेन तर्पितत्वं तत्प्रातिपक्ष्येण यद्कालकलितव्यापकनिराकाङ्क्षसर्वकर्तृसर्वज्ञस्वस्वरूपभाप्तिः, सुखिन आनन्दधनास्तृप्ताश्च सुखसञ्चारिणो भवन्ति ॥ २ ॥

रुदन्तो वा हसन्तो वा त्वामुच्चैः प्रलपन्त्यमी ।

भक्ताः स्तुतिपदोच्चारोपचाराः पृथगेव ते ॥३॥

रुदन्न इति । अमी इति समावेशशालिनो भक्ता, रुदन्तो वा हसन्तो वेति सर्वावस्थार्वाचिनस्त्वामुच्चैरुत्कृष्टतया प्रलपन्ति स्फुटं विमृशन्ति, अमी एव सत्यतो भक्ताः, स्तुतिपदोच्चार एवोपचारः सेवाप्रकार उपरञ्जनप्रकारो येषां ते, पृथगेव भक्ता जनेभ्यो वाह्या एवेत्यर्थः ॥ ३ ॥

न विरक्तो न चापीभो मोक्षाकाङ्क्षी त्वदर्चकः ।

भवेयमपि तूद्रिक्तभक्त्यासवरसोन्मदः ॥ ४ ॥

विरक्तो निवृत्तिधर्मा ईशो वा विभूतियुक्तः सन् ।

निजनिजेनौचित्येन त्वदर्चको मोक्षमाकाङ्क्षन् ॥५॥

नेति । विरक्तः निवृत्तिधर्मा, ईशो विभूतियुक्तः, निजनिजेनौचित्येन त्वदर्चको मोक्षमाकाङ्क्षन् न तु जीवन्मुक्तः न भवेयं मा भूवमित्यर्थः, अपि तु उद्रिक्तेन ऊर्जितेन भक्त्यासवरसेन समावेशचमत्कृतिप्रकर्षेणोन्मद उद्भूतानन्दो भवेयम् ॥४॥५॥

बाह्यं हृदय एवान्तरभिहृत्यैव योऽर्चति ।

त्वामीश भक्तिपीयूषरसपूरैर्नमामि तम् ॥६॥

बाह्यमिति । हृदय एव प्रकाशपद्ममर्शात्मनि स्वरूप एवान्तर्मध्ये विश्व बाह्यमभिहृत्य समन्तात्सीकृत्यैव न तु किञ्चिदवशेष्य, हे ईश स्वामिन्, यस्यां भक्तिरेव परमाह्लादविकासहेतुत्वात्पीयूषपूरास्तेरर्चति, तं भक्तिशालिनं नमामीति पूर्ववत् ॥६॥

धर्माधर्मात्मनोरन्तः क्रिययोर्ज्ञानयोस्तथा ।

सुखदुःखात्मनोर्भक्ताः किमप्यास्वादयन्त्यहो ॥७॥

धर्मेति । लोके शुभाशुभरूपतया प्रसिद्धत्वेन धर्माधर्मत्वं न तु भक्तिमद्भिस्तथाऽनुष्ठीयमानत्वात्, अन्तरिति मध्ये स्थिता, अपि किमपीति असामान्यपरमानन्दकरूपम् ॥ ७ ॥

चराचरपितः स्वामिन् अप्यन्धा अपि कुष्ठिनः ।

शोभन्ते परमुद्दामभवद्भक्तिविभूषणाः ॥ ८ ॥

चराचरेति । अप्यन्धा अपि, कुष्ठिन इति, लोकेत्यन्तं गहिता अपीत्यर्थः ॥ ८ ॥

शिलोज्ज्वलिच्छकशिपुविच्छायाङ्गा अपि प्रभो ।

भवद्भक्तिमहोष्माणो राजराजमपीशते ॥९॥

शिलोज्जेति । शिलोज्ज्वलिच्छकशिपुविच्छायाङ्गा अपि प्रभो । भोजने आच्छादने शिलोज्ज्वलिच्छे एव कशिपुस्तेन विच्छायान्यङ्गानि येषां ते, एवमतिकृशद्युतयोऽपि यतो भवद्भक्त्या महोष्माणः अतिदीप्तोर्जितस्वरूपास्तनो राजराज वैश्रवणमीशते ऐश्वर्येणाभिभवन्तीत्यर्थः ॥ ९ ॥

सुधाद्रायां भवद्रक्तौ लुठताप्यारुरुक्षणा ।

चेतसैव विभोऽर्चन्ति केचित्त्वामभितः स्थिताः ॥ १० ॥

सुधाद्रायायामिति । सुधा परमानन्दरसः, आर्द्रा सिक्ता, भक्ति-
समावेशः तत्र, लुठता सम्यक् तत्पादानाक्रमात्स्थितिं जहताऽपि,
आरुरुक्षणा अकृतकावष्टम्भजिवृक्षुणा, चेतसैव न तु बाह्येन कु-
सुमादिना केचिदिति, परमयोगिनः त्वामभितः स्थिता अन्त-
र्बहिश्च सर्वत्र त्वय्येव विश्रान्ताः ॥ १० ॥

रक्षणीयं वर्धनीयं बहुमान्यमिदं प्रभो ।

संसारदुर्गतिहरं भवद्रक्तिमहाधनम् ॥ ११ ॥

रक्षणीयमिति । रक्षणं व्युत्थानेनानपहारः, वर्धनं क्रमा-
त्क्रममन्तरमनुप्रवेशे स्फीततापादनम्, बहुमानः सर्वोत्कृष्टत-
याऽऽदरः ॥ ११ ॥

नाथ ते भक्तजनता यद्यपि त्वयि रागिणी ।

तथापीर्ष्यां विहायास्यास्तुष्टाऽस्तु स्वामिनी सदा १२

नाथेति । भक्तजनता रागिणी नायिकेव ईर्ष्यालागः अव-
दानं, तुष्टा विकसिता, स्वामिनी परशक्तिरिति प्रकृते अप्रकृते
तु स्वामिनी महादेवी ॥ १२ ॥

भवद्भावः पुरो भावी प्राप्ते त्वद्भक्तिसम्भवे ।

लब्धे दुग्धमहाकुम्भे हता दधनि गृध्नुता ॥ १३ ॥

भवद्भाव इति । भक्तिसम्भवे स्वस्तमावेशे, भवद्भावः पुरो भावी
त्वद्रूपता समासश्चैव, न तु मार्थनीया, यतो महति क्षीरघटे प्राप्ते
दधि या गृध्नुता अभिलापुकता सा हता व्यर्थेव, दुग्धेनैव दधो
गर्भीकारात् ॥ १३ ॥

किमियं न सिद्धिरतुला

किंवा मुख्यं न सौख्यमास्त्रवति ।

भक्तिरुपचीयमाना

येयं शम्भोः सदातनी भवति ॥१४॥

किमिति । शम्भोर्भक्तिरुपचीयमाना परा धारा प्राप्यमाणा या सदातनी भवति पराभक्तिरुपतामासादयति, किं नेयम-
तुला सिद्धिरपि त्वतुलैव परैव भक्तिः, मुख्यं सौख्यं परमानन्दं,
वा किं न आसमन्तास्त्रवति स्रवत्येवेत्यर्थः ॥ १४ ॥

मनसि मलिने मदीये

मग्ना त्वद्भक्तिमणिलता कष्टम् ।

न निजानपि तनुते तान्

अपौरुषेयान्स्वसम्पद्गुल्लासान् ॥१५॥

मनसीति । मलिने व्युत्थानकलङ्किते मग्ना व्युत्थानाच्छा-
दिता त्वद्भक्तिरेव मणिलता सर्वसिद्धिप्रसूः स्वशाखा निजान्
सहजान् तानिति समावेशेन स्फुरितान् अलौकिकान् सर्वाका-
ङ्क्षापरिहारिपरमानन्दमयान् नमिताणिमादिरूपान् किमिव
न सिद्धिरतुलेतीदानीमेवोक्तत्वात् ॥ १५ ॥

भक्तिर्भगवति भवति

त्रिलोकनाथेन तूत्तमासिद्धिः ।

किन्त्वणिमादिकविरहात्

सैव न पूर्णोति नास्ति चिन्ता मे ॥१६॥ *

बाह्यतोऽन्तरपि चोत्कटोन्मिष-

त्र्यम्बकस्तवकसौरभाः शुभाः ।

वासयन्त्यपिविरुद्धवासनान्

योगिनो निकटवासिनोऽखिलान् ॥१७॥

भक्तिरिति । उत्कटमतिदीप्तम्, उन्मिषत उल्लसतः त्र्यम्ब-
कस्तवकस्य शिवकुसुमगुच्छस्य सम्बन्धि सौरभमामोदो येषां
योगिनां ते शुभाः बाहिरन्तश्च पूजनेनाधिवासिता विरुद्धवासनान्
अनाश्वस्तानपि अखिलात्रिकटवासिनो जनान् वासयन्ति तु
भवत्पूजोन्मुखान् सम्पादयन्ति बाह्ये त्र्यम्बकार्थं स्तवकः अन्तस्तु
त्र्यम्बक एव स्तवक एवं सौरभमामोदश्चमत्कारश्च अथ च उत्कटेन
त्र्यम्बकस्तवकस्य घञ्चूरकस्य सौरभेणाधिवासिताः निकटस्था-
न्विभ्रामोदानपि वाटमर्चयन्तीति अनुरणनव्यङ्ग्योर्थः ॥१६॥१७

ज्योतिरस्ति कथयाऽपि न किं-

चिद्धिश्चमप्यतिसुषुप्तमशेषम् ।

यत्र नाथ शिवरात्रिपदेऽस्मि-

नित्यमर्चयति भक्तजनस्त्वाम् ॥१८॥

ज्योतिरिति । ज्योतिर्वाह्यान्तरजं ज्ञानं यत्र नात्रा किञ्चि-
न्नास्ति समस्तमायीयप्रथायाः संहरणाद्विश्वमापे सकलमतिमु-
त्तम्, अत्र शिवरात्रिपदे शिवसमावेशभूमौ समस्ताख्यातिप्र-
थायाः संहरणाद्रात्रिरिव रात्रिस्तस्या पदे स्थाने ॥ १८ ॥

सत्त्वं सत्यगुरो शिवे भगवति स्फारीभवत्त्वर्चने

चूडायां विलसन्तु शम्भुचरणाप्रोच्छद्रजःसञ्चयाः ।

रागादिस्मृतिवासनामपि समुच्छेत्तुं तमोजृम्भताम्
शम्भो मे भवतास्त्वदात्मविलये त्रैलोक्यवर्गोऽथवा १९

सत्वमिति । सत्त्वाः पारमार्थिकाः सर्वज्ञत्वादयो गुणा यस्य,
तत्र शिवे भगवति यदर्चनं चिद्विश्रान्तिपरमार्थस्वरूपं तत्र सत्त्वं
प्रकाशः स्फारीभवतु । चूडायां मध्यशिखायां शिवशक्त्युदिताः
रजः प्रकाशप्रवृत्तिनियमार्था इति सत्त्वरजस्तमःप्रसराः,
किरणनिकराः स्वरूपोन्मीलकाः विकसन्तु । तनुश्चाख्यात्मा
मोहः रागादिस्मृतिहेतुं -वासनामपि सम्यगुच्छेत्तुमपुनर्भवाय
जृम्भताम् । अथवा त्रैगुण्यवतस्त्वदात्मनि यो विलयः निःशेषमु-
पशान्तिस्तत्र भवताव त्वय्येव विलीनो भूयादित्यर्थः ॥१९॥

संसाराध्वा सुदूरः खरतरविविध-

व्याधिदग्धाङ्गन्यष्टिः

भोगानेवोपभुक्त्वा यदपि सुखमभू-

ज्जातु तन्नो चिराय ।

इत्थं व्यर्थोऽस्मि जातः शशिधरचरणा-

क्रान्तिकान्तोत्तमाङ्ग-

स्त्वद्रक्तश्चेति तन्मे कुरु सपदि महा-

सम्पदो दीर्घदीर्घाः ॥ २० ॥

संसारेति । सुदूरः कृच्छ्रमाप्यपर्यन्तः, भोगा इति उत्तमा
इह विवक्षिताः, जातु कदाचिन्नो निपेधे, अस्मीति देहादिप्र-
मातृरूपः, यतस्तु शशिधरचरणाक्रान्त्या ईश्वरशक्तिपातेन कान्तं
दीपं संयित्प्रधानम्, अत एवोत्तमाङ्गं स्वरूपं यस्य त्वद्रक्त-

श्रेति । तथा भूतोऽपि त्वामेव सेवमानः तस्मान्मे दीर्घदीर्घाः शा-
श्वतीर्महासम्पदः प्राग्बदद्भयमयीः कुर्विति शिवम् ॥ १९ ॥

इति श्रीमद्भुत्पलदेवाचार्यविरचितस्तोत्रावली भक्तिस्तोत्रनामनि
पञ्चदशे स्तोत्रे श्रीमद्राजानकक्षेमराजाचार्य-
विरचिता विवृतिः ॥१९॥



ॐ न किञ्चिदेव लोकानां भवदावरणं प्रति ।

न किञ्चिदेव भक्तानां भवदावरणं प्रति ॥ १ ॥

न किञ्चिदिति । भवदावरणं प्रति चिन्मयत्वस्वरूपावरणाय लोकाना संसारिणा न किञ्चिदेव काक्वा अपि तु सर्वमेव भेदेन विश्वमेव पर्यन्तसमस्तशक्तिचक्रव्यवाहितत्वात्, भक्ताना तु न किञ्चिदेव नैव किञ्चिदित्यर्थः शिवतत्त्वपर्यन्तस्याशेषस्य स्वाङ्गकल्पनया प्रमेयीकृतत्वात् ॥ १ ॥

अप्युपायक्रमप्राप्यः सङ्कुलोऽपि विशेषणैः ।

भक्तिभाजां भवानात्मा सकृच्छुद्धोऽवभासते ॥२॥

अप्युपायेति । उपायक्रमस्तत्तच्छास्त्रोक्तज्ञानक्रियायोगचर्यादिविशेषणैः सर्वज्ञत्वसर्वकर्तृत्वसर्वशक्तिमयादिभिरसंख्यैः, ययोक्तमपि “सर्गसिद्धिवाचः क्षयेरन्” इत्यादि च, तथाभूतानां शक्तिभाजा सकृत्सन्ततं शुद्धचिदेकपरमार्थोऽवभासते, समावेशेन स्फुरति यश्च क्रमप्राप्यः सङ्कुलश्च स कथं सकृच्छुद्धश्च भातीति विरोधाभास ॥ २ ॥

जयन्तेऽपि हसन्त्येतं जिता अपि हसन्ति च

भवद्भक्तिसुधापानमत्ताः केप्येव ये विभो ॥३॥

जयन्तोऽपीति । जयन्त इति भेदानास्पदीकरणेन समाविशन्त, हसन्ति विकसन्ति, जिता अपीति, व्युत्थानेवाकृष्यमाणा अपि समावेशसंस्काराद्बहिश्च विकसन्ति लौकजयपराजययोर्हसन्त्येव मत्ता हृष्टा अथ च ये मत्ताः क्षीवास्ते जयपराजययोर्हसन्तो भवन्ति केपीसलौकिका ॥ ३ ॥

शुष्ककं भैव सिद्धेय भैव मुच्येय वाऽपि तु ।

स्वादिष्ठपरकाष्ठासत्वद्भक्तिरसनिर्भरः ॥ ४ ॥

शुष्ककमिति । शुष्कमेव शुष्ककं क्रियाविशेषणं, शुष्ककं भक्तिसमावेशरहितं कृत्वा तादृशौ भोगमोक्षौ भेदवादिनां स्वादिष्टौ निरतिशयचमत्कारो धारादिरूढश्च, यस्त्वत्समावेशरसः तेन निर्भरं पूर्णं कृत्वा अत एव शूष्कतानिष्टतिः ॥ ४ ॥

यथैवाज्ञातपूर्वोऽयं भवद्भक्तिरसो मम ।

घटितस्तद्वदीशान स एव परिपुष्यतु ॥ ५ ॥

यथैवेति । अज्ञातपूर्व इति, जन्मकोटिमध्येऽप्यविदित अयमिति स्फुरद्रूपः भक्तिरसः समावेशप्रसरः, ईशान स्वतन्त्र तद्वदिति, झटिस्रज्ञातपूर्वः यथैवेति, यं प्रकारं त्वमेव जानासीत्पर्यः ॥ ५ ॥

सत्येन भगवन्नान्यः प्रार्थनाप्रसरोऽस्ति मे ।

केवलं स तथा कोऽपि भक्त्यावेशोऽस्तु मे सदा ॥ ६ ॥

सत्येनेति । अतिप्रणयपरिचयादियमुक्तिः । अन्य इति, प्रार्थनातो व्यतिरिक्तः स तथा कोऽपीति, वाग्विकल्पातीतः भक्त्यावेशः समावेशकैवल्यम् ॥ ६ ॥

भक्तिक्षीवोऽपि कुप्येयं भवाद्यानुशयीय च ।

तथा हसेयं रुद्यां च रटेयं च शिवेत्यलम् ॥ ७ ॥

भक्तीति । भवाय संसाराय कुप्येयं ग्राम्यत्वेन संसारमवलोकयेयमित्यर्थः, अनुशयीयेति, कथमियन्तं कालं व्यामूढ आसमिति पश्चात्तापमनुभवेयम्, हसेयं प्रमोदेन विकसेयम्, रुद्यां आनन्दाश्रुप्लुतः स्याम्, रटेयमिति शिव शिवेति मुखरः स्याम्, क्षीवस्येव मे नानादृत्सुदयो भवतु ॥ ७ ॥

विषमस्थोऽपि सुस्थोऽपि रुदन्नपि हसन्नपि ।

गभीरोऽपि विचित्तोऽपि भवेयं भक्तितः प्रभो ॥ ८ ॥

विपमस्थ इति । विपमस्थोऽपि दौर्गत्योपहतोऽपि, भक्ति-
तः स्वानन्दविश्रान्तः, सूचीपुञ्जोपविष्ट इव लौकिकं सुखं दुःख-
रूपेण पश्यन्, तथा बान्धवमरणाद्यवस्थायां रुदन्नपि तथा
अन्तश्चिद्रिकासलाभात्प्रहृष्यन्, तथा सांसारिकप्रमोदेषु तथा
हसन्नपि रुदन् शोचनीयतां मन्यमानस्तथा लौकिकव्यवहारे गभी-
रोऽपि परैरनालक्ष्योऽपि विचित्तः तां दशामुत्पातमिव मन्यमा-
नस्तथा विचित्तोऽपि क्वचन सन्निपाताद्यवसरे नष्टस्मृतिरपि
गभीरः परैरालोचितोप्यन्तर्दशाव्याप्तिप्रमोदनिर्भरः स्यात् ॥ ८ ॥

भक्तानां नास्ति संवेद्यं त्वदन्तर्यदि वा वहिः ।

चिद्धर्मा यत्र न भवान्निर्विकल्पः स्थितः स्वयम् ॥ ९ ॥

भक्तानामिति । संवेद्यं संसारलीलादि, चिद्धर्मा चित्स्वय-
मिति साक्षात्स्फुरन् नान्याधिष्ठानेन ॥ ९ ॥

भक्ता निन्दानुकारेऽपि तवामृतकशौरिव ।

हृष्यन्त्येवान्तरा विद्धास्तीक्ष्णारोमाञ्चसूचिभिः ॥ १० ॥

भक्ता इति । तव निन्दानुकारेऽपि उपहतजन्तूपक्लृप्ताम-
प्रशंसामनुकुर्वन्तो भक्ता हृष्यन्त्येव, स्फुरत्तात्त्विकरूपाः परमा-
नन्दव्याप्तिं लभन्त एव अत एव पाशनिर्भेदिनीभिस्तीक्ष्णाभी-
रोमाञ्चसूचिभिरासमन्ताद्विद्धाः ॥ १० ॥

दुःखापि वेदना भक्तिमतां भोगाय कल्पते ।

येषां सुधार्द्रा सर्वैव संवित्चन्द्रिकामयी ॥ ११ ॥

दुःखापीति । वेदना संवित्, दुःखापि दुःखकारिण्यपि, भो-
गायेति दुःखस्य चमत्कार्यत्वाच्चमत्कर्तृतासारानन्दघनप्रमातृपद-
वित्तये तत एवाहं सर्वैव संवित् चितिशक्तिः, येषां सुधार्द्रा पर-
मानन्दघनत्वाच्चन्द्रिकामयी पराशक्तिरूपा ॥ ११ ॥

यत्र तत्रोपरुद्धानां भक्तानां वहिरन्तरे ।

निर्व्याजं त्वद्गुणःस्पर्शरसास्वादसुखं समम् ॥ १२ ॥

यत्रेति । सुखदुःखतद्धेत्वादिरूपे उपरुद्धानामवस्थितानां भक्तानां निर्व्याजमन्तर्विचित्रवामनाकालुष्यशून्यं त्वद्गुणश्चिन्मय-
त्वात्त्वत्स्वरूपस्य संबन्धि यत्स्पर्शरसास्वादसुखं तत्समं सर्वतुल्यं,
उक्तं च “समबुद्धिर्विशिष्यते” इति ॥ १२ ॥

तवेश भक्तेरर्चायां दैन्यांशं द्वयसंश्रयम् ।

विलुप्यास्वादयन्त्येके वपुरच्छं सुधामयम् ॥ १३ ॥

तयेति । त्वार्चायां प्राग्व्याख्यातायां या भक्ति सेवा
तस्याः द्वयसंश्रयं भेदसम्बद्धं दैन्यांशं दीनतालेशमपि विलुप्य
छित्वा, एके केचिदेव भेदविगलनादच्छं निर्मलं तद्देव सुधाम-
यमानन्दरससारं वपुरास्वादयन्ति चमत्कुर्वन्ति दैन्यांशमिति ।
अत्रायमाशयः द्वैतभक्तेरद्वैतभक्तिः सद्यः समावेशमयी द्वैतभक्ति-
स्त्वतथात्वाच्छिवताऽऽकाङ्क्षामयी ॥ १३ ॥

भ्रान्तास्तीर्थदृशो भिन्ना भ्रान्तेरेव हि भिन्नता ।

निष्प्रतिद्वन्द्वि वस्त्वेकं भक्तानां त्वं तु राजसे ॥ १४ ॥

भ्रान्ता इति । तीर्थदृशः शास्त्रदृष्टयो यतो भ्रान्तास्ततो
भिन्नाः, यस्माद्भिन्नता नाम भ्रान्तेरैक्याख्यातेर्हेतुर्भवति न तु
वस्तुतः, भक्तानां तत्रयमेकमद्वितीयं वस्तुतत्त्वं निष्प्रतिद्वन्द्वित्वा-
निघट्टयं राजसे दीप्यते ॥ १४ ॥

मानावमानरागादिनिष्पाकविमलं मनः ।

यस्यासौ भक्तिमांल्लोकस्तुल्यशीलः कथं भवेत् ॥ १५ ॥

मानावमानेति । यस्य भक्तिमतो मानावमानयोः रागादीनां

च यो निष्पाकः नि शोपेण पचनं दग्धवीजकल्पतापादनं, तेन हेतुना मनः स्वान्तं विमलमकलङ्कम् ॥ १५ ॥

रागद्वेषान्धकारोऽपि येषां भक्तित्विषा जितः ।

तेषां महीयसामग्रे कतमे ज्ञानशालिनः ॥१६॥

रागेति । महीयसामिति, ईयसुनोऽयमाशयः समव्याप्तिकत्वं ज्ञानिनां भक्तानां च, तत्र भक्तानां तु रागद्वेषान्धकारस्य जयाद्विशेषः ॥ १६ ॥

यस्य भक्तिसुधास्नानपानादिविधिसाधनं ।

तस्य प्रारब्धमध्यान्तदशासूचैःसुखासिका ॥१७॥

यस्येति । भक्तिरेव सुधा अमृतं सा यस्य स्नानपानादिविधेः शुद्धतृप्सादिफलस्य व्यापारग्रामस्य साधनं, प्रारब्धमध्यान्तदशासु, आदौ मध्ये चान्ते चार्थात्सर्वव्यापारणामुचैःसुखासिका परमानन्दविश्रान्तित्वम् ॥ १७ ॥

कीर्त्यश्चिन्तापदं मृग्यः पूज्यो येन त्वमेव तत् ।

भवद्भक्तिमतां श्लाघ्या लोकयात्रा भवन्मयी ॥१८॥

कीर्त्य इति । येनेति हेतौ उदिति तस्माल्लोकयात्रा च कीर्तनादिमती च ॥ १८ ॥

मुक्तिसंज्ञा विपक्वायाः भक्तेरेव त्वयि प्रभो ।

तस्यामाद्यदशारूढा मुक्तकल्पा वयं ततः ॥१९॥

मुक्तिरिति । विपक्वायाः परंपरिपूर्णाया, आद्यदशारूढेति उत्तरोत्तरप्ररूपसाधनायोद्युक्ता अपि प्रथमभूमिकायां लब्धस्थितय मुक्तकल्पा इति मनाद्भ्रात्रेण सम्पूर्णमुक्तयो न तु मुक्ताः ॥१९॥

दुःखागमोऽपि भूयान्मे त्वद्भक्तिभरितात्मनः ।

तत्पराची विभो माभूदपि सौख्यपरम्परा ॥२०॥

दुःखागम इति । त्वत्पराची त्वत्पराङ्मुखी ॥ २० ॥

त्वं भक्त्या प्रीयसे भक्तिः प्रीते त्वयि च नाथ यत् ।

तदन्योन्याश्रयं युक्तं यथा वेत्थ त्वमेव तत् ॥२१॥

त्वमिति । यावन्न परमेश्वरः प्रीयते न तावद्भक्तिः यावच्च समावेशमयी भक्तिः न तावत्परमेश्वरः प्रीयते, भक्तिमतश्चिदानन्दमयं वपुः प्रकटयति, तदेतदन्योन्याश्रयं यथा येन प्रकारेण यथा युक्तं भवति तथा त्वमेव अतिदुर्घटकारिणः स्वातन्त्र्याद्दुभयं घटयसि न त्वत्र पुरुषयुक्तयः प्रभवन्ति ॥ २१ ॥

साकारो वा निराकारो वान्तर्वा वहिरेव वा ।

भक्तिमत्तात्मनां नाथ सर्वथाऽसि सुधामयः ॥२२॥

साकारइति । भक्त्या मत्तः महृष्ट आत्मा येषां तेषां, सर्वत्र त्वं सुधामयः ते हि सर्वात्मत्वेन पश्यन्ति ॥ २२ ॥

अस्मिन्नेव जगत्पन्तर्भवद्भक्तिमतः प्रति ।

हर्षः प्रकाशनफलमन्यदेव जगत्स्थितम् ॥२३॥

अस्मिन्निति । सर्वजनातिघोरे तेन आपातमात्रे यद्यपि भक्तिमतां लोकवदेव जगद्भाति तथाऽपि मृग्यमानमेतदेषां प्रकाशनानन्दघनमेव ॥ २३ ॥

गुह्ये भक्तिः परे भक्तिर्भक्तिर्विश्वमहेश्वरे ।

त्वयि शम्भो शिवे देव भक्तिर्नाम किमप्यहो ॥२४॥

गुह्ये इति । गुह्ये रहस्यरूपे, परे पूर्णे, अमाधारणनामोदीरणं निरतिशयतारुयापनाय किमिससामान्यं वस्तु ॥ २४ ॥

भक्तिर्भक्तिः परे भक्तिर्भक्तिर्नाम समुत्कटा ।
तारं विरौषि यत्तीव्रा भक्तिर्मेऽस्तु परं त्वयि ॥२५॥

भक्तिरिति । वीप्सायामेव वैवश्यं प्रथयति, परं तीव्रा धा-
राकृढा समुत्कटा अभ्यासाद्यनपेक्षं प्रदीप्ताग्निज्वालावज्झटित्यु-
ल्लसन्ती, युक्तं चैतत् ॥ २५ ॥

यतोऽसि सर्वशोभानां प्रसवानिरीश यत् ।

त्वयि लग्नमनर्घं स्याद्भक्तं वा यदि वा तृणम् ॥२६॥

यतोऽसीति । असि त्वं यतः सर्वासां शोभानां दीप्तानाञ्च
प्रसवभूः अतो लोकापेक्षया यद्भ्रमिति जात्युत्कृष्टं तृणं वेत्तनुपा-
देयं वा, तत्त्वयि चेल्लग्नं समावेशेन सम्बद्धं, तदनर्घमेव भवति ॥२६॥

आवेदकादाचवेद्याद्येषां संवेदनाध्वनि ।

भवता न वियोगोऽस्ति ते जयन्ति भवज्जुषः ॥२७॥

आवेदेति । संवेदनाध्वनि संविन्मये वेद्यवेदकक्षोभेऽपि येषां
त्वया न वियोग ते भवन्तं प्रीत्या सेवमाना जयन्ति ॥ २७ ॥

संसारसदसो बाह्ये कैश्चित्त्वं परिरभ्यसे ।

स्वामिन्परैस्तु तत्रैव ताम्यद्भिस्त्यक्तयन्त्रणैः ॥२८॥

संसारेति । संसारसदसो बाह्ये संसारसभामुल्लङ्घ्य, नियत
एव पदे, कैश्चिदिति द्वादशान्तादिपदस्थैः निमीलनसमाधिपरै-
योगिभिः, परिरभ्यसे समालिङ्गयसे, परैरनुभावतो युक्तित्वह-
तयोन्मीलनसमाधानविदग्धैः, पुनस्तत्रैव संसारसभामध्ये एव
सक्तयन्त्रणैः परिहृतध्यानोच्चारकरणाद्यायासैः ताम्यद्भिर्गाढा-
नुरागविवशैः गाढानुरागिणां हीदृश्येव स्थिति ॥ २८ ॥

पानाशनप्रसाधन-

सम्भुक्तसमस्तविश्वया शिवया ।

प्रलयोत्सवसरभसया

दृढमुपगूढं शिवं वन्दे ॥ २६ ॥

पानाशनेति । शिवया दृढमुपगूढं आश्लिष्टं, शिवं चिद्भैरवं, वन्दे नौमि समाविशापीति यावत्, कीदृश्या पानाशनप्रसाधन-सम्भुक्तसमस्तविश्वया, पानेन रक्षणेन स्थित्या, अशनेन कव-लीकारात्मना संहारेण, प्रसाधनेन प्रकर्षेण सिद्धिसम्पदादिना सर्गेण च, सम्यक् भुक्तं पालितमभ्यवहृतं च, तथा समस्तं स-म्यक् क्षिप्तं विश्वं यथा तुर्यरूपया श्रेयःस्वभावया शिवया अत एव प्रलयोत्सवेन संसृष्टिस्थितिसंहाराणामपि संहरणात्मनाऽ-भ्युदयेन सरभसया सातिशयं स्फारयन्त्या तथा पानेन सारा-हरणेन, अशनेन अवशिष्टशल्कप्रायवस्तुभक्षणेन, प्रसाधनेनैत-दवाशिष्टं समस्तं संस्कारशेषमपि विश्वं यथा अत एव विश्वस्य प्रलयोत्सवे सरभसया सत्वरया बाह्यक्रमेणापि तक्रादेः पानेन, मांसादेरशनेन, अस्थ्यादेः प्रसाधनेन भूषणताकरणेन, सम्भुक्तं स्वोपयोगपात्रीकृतं, सम्यगस्तं चात्मन्येव क्षिप्तं समस्तं च पद्-त्रिंशत्तत्त्वमयं विश्वं यथा, प्रलयोत्सवे कल्पितसंहर्तृपदप्रलीनता-करणक्रीडायां सरभसया प्रोद्युक्तया अनुरणनशक्त्याऽपि पान-चर्बणमण्डनैः संभुक्तं सम्भोग्यतां नीतं, समस्तं विभवरूपं विश्वं यथा सुन्दर्या सा लयोत्सवे उभयानन्दसमापत्त्यात्मनि सरभसा सती शक्तिमन्तमाश्लिष्यन्ती भवति ॥ २६ ॥

परमेश्वरता जयत्यपूर्वा

तव विश्वेश यदीशितव्यशून्या ।

अपराऽपि तथैव ते यथेदं


जगदाभाति यथा तथा न भाति ॥ ३० ॥

परमेश्वरेति । हे विश्वेश, तव अपूर्वा परमा प्रकृष्टा परम-
शिवरूपा, ईश्वरता जयति यद्यस्मादियमीशितव्येन भिन्नेन ईश-
नीयेन वस्तुना शून्या स्वात्मसात्कृताशेषविश्वत्वात्, अपराऽपि
परमशिवापेक्षया स्यूलाऽपि सदाशिवेश्वररूपा तव सम्बन्धि-
नीश्वरता तथेवेति अपूर्वा जयति इत्यर्थः, यथेदं जगद्यथेति-
नीलसुखादिदेहादिभेदेन आभाति तथा तेनैव प्रकारेण भासमानं
सद्व अहन्ताप्रकाशसमरसीभूतत्वादेवमात्मन्यसङ्कल्पा प्रकाश-
स्यैव सन्त्यमी जडाः प्रकाश एवास्ति स्वात्मन स्वपरात्मभिरिति-
स्थित्या भातीत्यर्थः ॥ ३० ॥ इति शिवम् ॥

इति श्रीमद्भुत्पलदेवाचार्यविरचितस्तोत्रावली

पाशानुद्भेदनामनि षोडशे स्तोत्रे श्रीक्षेमराज-

विरचिता विद्यति ॥



ॐ तत्सत् । अहो कोऽपि जयत्येव स्वादुपूजामहोत्सवः ।
यतोऽमृतरसास्वादमश्रूण्यपि ददत्यलम् ॥ १ ॥

ॐ अहो इति । एष इत्यनुभवसाक्षिकः, स्वादुरानन्दमयः,
कोऽपीति समावेशात्मा पूजोत्सवो जयति यतः पूजामहोत्स-
वादस्रूणि वाष्पा अपि अमृतास्वादमलं ददति आनन्दप्रभ-
वाच्चमत्कारमेव पुष्पन्ति ॥ १ ॥

व्यापाराः सिद्धिदाः सर्वे ये त्वत्पूजापुरःसराः ।

भक्तानां त्वन्मयाः सर्वे स्वयं सिद्धय एव ते ॥२॥

व्यापारा इति । ये त्वत्पूजोपक्रमव्यापारास्ते तावत्सिद्धिदाः ।
भक्तानां तु साक्षात् एव सिद्धयः त्वन्मयत्वेन प्रकाशमानत्वात् ॥२॥

सर्वदा सर्वभाषेषु युगपत्सर्वरूपिणम् ।

त्वामर्चयन्त्यविश्रान्तं ये ममैतेऽधिदेवताः ॥३॥

सर्वदेति । युगपत्सर्वरूपिणम् अक्रमक्रीडीकृताशेषनिर्भरं त्वं
सर्वकालं सर्वत्र ये अविश्रान्तं कृत्वा अर्चयन्ति ते मम अधिष्ठातृ-
देवरूपाः ॥ ३ ॥

ध्यानायासतिरस्कारसिद्धस्त्वत्स्पर्शनोत्सवः ।

पूजाविधिरिति ख्यातो भक्तानां स सदाऽस्तु मे ॥४॥

ध्यानायासेति । ध्यानमुच्चारकरणादीनप्युपलक्षयति तेन
तेनोच्चारकरणध्यानाघायासस्य तिरस्कारेण अपहस्तनेन यस्त-
त्स्पर्शनोत्सवः सिद्धो प्रयत्नसिद्धः स एव भक्तानां पूजाविधिरिति
ख्यातः, यथोक्तम् “निर्विकल्पे महाव्योम्नि सा पूजा ह्यादराष्ट-
यः” इति एष स एव पूजाविधिर्मम सदाऽस्तु ॥ ४ ॥

भक्तानां समतासारविषुवत्समयः सदा ।

त्वद्भावसरसपीयूषरसेनैषां तदर्चनम् ॥ ५ ॥

भक्तानामिति । विषुवति पूजाकर्तव्यत्वेनाम्नाता सैव विषुवत्समयः शिवैक्यप्रथात्मसमतासारभक्तानां सदैवास्ति, तथा त्वद्भावनारस एव पीयूषरसः तेन सदैवामर्चनमस्ति ॥५॥

यस्यानारम्भपर्यन्तौ न च कालक्रमः प्रभो ।

पूजात्माऽसौ क्रिया तस्याः कर्तारस्त्वज्जुपः परमूर्ध्नि ॥

यस्यानारम्भेति । न च कालक्रम इति मध्येऽपि क्रमवत्ता नास्ति, असौ समावेशविश्रान्खात्मा क्रिया, तस्याश्च त्वज्जुपः त्वत्समावेशतत्त्वज्ञा एव परं कर्तारो नान्ये ॥ ६ ॥

ब्रह्मादीनामपीशास्ते ते च सौभाग्यभागिनः ।

येषां स्वप्नेऽपि मोहेऽपि स्थितस्त्वत्पूजनोत्सवः ॥७॥

ब्रह्मादीनामिति । नि सामान्यमहेश्वरसमावेशशालित्वाद्ब्रह्मादीनामपीश्वरा इति वस्त्वैवैतत् न त्वर्थवाद, सौभाग्य भागिन इति आनन्दरसनिर्भरत्वात्सर्वस्पृहणीया, स्वप्नेऽपि मोहेऽपीति न केवलं जाग्रति “यावत्स्वप्नसुषुप्तयोरिति” स्वर-सोदितस्त्वत्स्पर्शनोत्सवस्त्वत्समावेशाभ्युदयः ॥ ७ ॥

जपतां जुह्वतां स्नातां ध्यायतां न च केवलम् ।

भक्तानां भवदभ्यर्चामहो वाऽवद्यदा तदा ॥८॥

जपतामिति । जपध्यानादिपदे तावदीश्वरपूजापरा भवन्ति भक्ता पुनः सदैव त्वत्पूजनोत्सवाग्निष्टाः ॥ ८ ॥

भवत्पूजासुधास्वादसम्भोगसुखिनः सदा ।

ब्रह्मादीनामथा ब्रह्ममुख्यानामस्ति क सम्भः ॥९॥

भवत्पूजेति । भवत्पूजैव सुखास्यादसम्भोगस्तेन यः सुखी भक्तिमान् तस्य ब्रह्मादीनां मध्यात् कः समः न कश्चित् अत्र युक्तिरुक्तैव ॥ १ ॥

जगत्क्षोभैकजनके भवत्पूजामहोत्सवे ।

यत्प्राप्यं प्राप्यते किञ्चिद्भक्ता एव विदन्ति तत् ॥ १० ॥

जगदिति । जगतः पट्टत्रिंशत्तत्त्वमयस्य स्थूलसूक्ष्माद्देहस्य तद्द्वारेण विश्वस्य क्षोभं विगलत्स्वरूपतया वैवश्यमेव जनयति यो भवत्पूजामहोत्सवः तत्र यत्किञ्चित्परमानन्दात्मकं पूर्णं स्वं स्वरूपं प्रापणार्हं प्राप्यते तद्भक्ता एव विदन्ति ॥ १० ॥

त्वद्भाम्नि चिन्मये स्थित्वा पट्टत्रिंशत्तत्त्वकर्मभिः ।

कायवाक्चित्तचेष्टाद्यैरर्चये त्वां सदा विभो ॥ ११ ॥

त्वद्भाम्नीति । धाम तेजः पट्टत्रिंशत्त्वानां कर्मणि काय-वाक्चित्तचेष्टारूपानि तैरित्थं मयाभिज्ञातव्याप्तिकैरहं प्रभो त्वाम-र्चये देहादिपट्टत्रिंशत्तत्त्वमयं कठिनत्वद्रवत्वप्रकाशमानत्वादाग-मेषु बहुषु प्रतिपादितं तथा त्रिशिरःशास्त्रे “सर्वदेवमयः काय” इत्युपक्रम्य “पृथिवी कठिनत्वेन द्रवत्वेऽम्भः प्रकीर्तितम्” इत्यादि “त्रिशिरो भैरव साक्षाद्याप्य विश्वं व्यवस्थितः” इत्यन्तमुप-दिष्टम् ॥ ११ ॥

भवत्पूजामयासद्भक्तसम्भोगसुखिनो मम ।

प्रयातु कालः सकलोऽप्यनन्तोपीयदर्धये ॥ १२ ॥

भवादिति । भवत्पूजामयो य आसद्भक्तः तेन तत्परत्वेन यः सम्भोगस्तेन सुखिनो निर्दृष्टस्य मे सकलो निरवशेषः अनन्तो निरवधिः प्रयाति इत्यर्धये न त्वन्यत् ॥ १२ ॥

भवत्पूजामृतरसा भोगलम्पटता विभो ।

विवर्धतामनुदिनं सदा च फलतां मम ॥ १३ ॥

भवत्पूजेति । यावद्यावद्भवत्पूजामृतरससम्भोगो मया प्रा-
प्यते तावत्तावदधिकमधिकं तत्र स्पृहणीयालुतामेव विवर्धतां
तदुत्कर्षसमासादनफलेन च सदा फलतु ॥ १३ ॥

जगद्विलयसञ्जातसुधैकरसनिर्भरे ।

त्वदब्धौ त्वां महात्मानमर्चन्नासीय सर्वदा ॥ १४ ॥

जगदिति । जगतो विश्वस्य विलयेन संहारेण जातो यः
सुधामय एव रसः तेन निर्भरे परिपूर्णं त्वत्समुद्रे, त्वामेव महात्मनं
विश्वव्यापकं सदा अर्चन् अहमासीय स्वेषाम् ॥ १४ ॥

अशेषवासनाग्रन्थिविच्छेदसरलं सदा ।

मनो निवेद्यते भक्तैः स्वादुपूजाविधौ तव ॥ १५ ॥

अशेषेति । तव पूजाविधौ भक्तैः स्वादु चमत्कारसारं, सदा
मनो निवेद्यते त्वय्येवाप्यते, कीदृक् अशेषा वासनात्मानो
ग्रन्थयो बन्धास्तेषां विच्छेदेन विदलनेन सरलं स्पष्टं सक्तकु-
स्रतिकौटिल्यम् ॥ १५ ॥

अधिष्ठायैव विषयानिमाः करणवृत्तयः

भक्तानां प्रेषयन्ति त्वत्पूजार्थममृतासवम् ॥ १६ ॥

अधिष्ठायैवेति । इमा करणवृत्तयोऽपि चक्षुरादिदेव्यः,
विषयान् रूपादीनाधिष्ठायैव आक्रम्यैव, सृष्टिरक्षादिदेवतोदयक्र-
मेण भक्तानां त्वत्पूजार्थमन्तरममृतासवं प्रेषयन्ति ॥ १६ ॥

भक्तानां भक्तिसंवेगमहोष्मत्रिवशात्मनाम् ।

कोऽन्यो निर्वाणहेतुः स्यात्त्वत्पूजामृतमज्जनात् ॥ १७ ॥

भक्तानामिति । भक्तिसंवेगप्रहोष्मा भक्त्युद्रिक्ततेजस्तेन विव-
शात्मनां प्रज्वलितात्मनां त्वत्पूजामृतमज्जनादन्यो निर्वाणहे-
तुर्न कश्चिद् ॥ १७ ॥

सततं त्वत्पदाभ्यर्चासुधापानमहोत्सवः ।

त्वत्प्रसादैकसम्प्राप्तिहेतुर्मे नाथ कल्प्यताम् ॥ १८ ॥

सततमिति । त्वत्पदार्चा प्राग्वत् सदैव आनन्दव्याप्तिप्रद-
त्वात्सुधापानमहोत्सवः, कीदृक त्वत्प्रसादस्य चिदानन्दात्मक-
त्वात् स्वरूपनैर्मल्यस्यैकः सम्प्राप्तिहेतुर्यस्य स मे सततं कल्पतां
घटताम् ॥ १८ ॥

अनुभूयासमीशान प्रतिकर्म क्षणात्क्षणम् ।

भवत्पूजामृतापानमहास्वादमहामुदम् ॥ १९ ॥

अनुभूयेति । प्रतिकर्म प्रतिव्यापारे, क्षणात् क्षणं भूयो
भूय, भवत्पूजामृतापानस्य सम्बन्धी मदप्रधानो हर्षप्रबल आ-
स्वादस्तदुत्थां महामुदं परमानन्दमनुभूयासम्, आमुदं मुदः पर्यन्ते
महती मुद पूजास्वादस्य च ॥ १९ ॥

दृष्टार्थ एव भक्तानां भवत्पूजामहोद्यमः ।

तदैव यदसम्भाव्यं सुखमास्वादयन्ति ते ॥ २० ॥

दृष्टार्थ इति । प्राप्तव्यस्य प्राप्तवान्निर्णयमाकाङ्क्षा क्वचि-
दास्ति यतस्ततो दृष्टार्थ एव, त्वत्पूजायां महानुद्यम तथा हि
तदैव पूजासमय एव, असम्भाव्यं सुखं परमानन्दं, ते भक्ता
आस्वादयन्ति ॥ २० ॥

यावन्न लब्धस्त्वत्पूजासुधास्वादमहोत्सवः ।

तावन्नास्वादितो मन्ये लवोऽपि सुखसम्पदः ॥ २१ ॥

यावदिति । लवोऽपीसत्रेदमाकृतं लौकिकमुखानि असुखान्येव कृत्रिमत्वात् यस्त्वकृत्रिमः समावेशानन्दः सैव पारमार्थिकी मुखंसम्पत् ॥ २१ ॥

भक्तानां विषयान्वेषाभासायासाद्विनैव सा ।

अयत्नसिद्धं त्वद्धामस्थितिः पूजासु जायते ॥ २२ ॥

भक्तानामिति । पूजासु समावेशकालेषु, ध्यानादियत्रं विना सिद्धं प्रस्फुरन्ती त्वद्धामनि स्थितिः सेति लोकोत्तरा भक्तानां जायते, कथं विषयाणा कुसुमधूपाविलेपनादीनामन्वेषाभासो मार्गणप्रतीतिः स एवायासस्तं विनैव तद्विरहेणैत्यर्थ ॥ २२ ॥

न प्राप्यमस्ति भक्तानां नाप्येषामस्ति दुर्लभम् ।

केवलं विचरन्त्येते भवत्पूजामदोन्मदाः ॥ २३ ॥

नेति । पूर्णशिवात्मकस्वस्वरूपलाभाद्भक्तानां प्रापणीयं दुर्लभं वा न किञ्चिदस्ति, भक्त्यासवक्षीवाश्च केवलमपयोजनमेव विचरन्ति ॥ २३ ॥

अहो भक्तिभरोदारचेतसां वरदत्वयि ।

श्लाघ्यः पूजाविधिः कोऽपि यो न याञ्जाकलंकितः २४

अहो इति । उदारचेतस्त्वं तत्त्वत एवामेव ये वरदमपि त्वां न किञ्चन याचन्ते, कोऽपीसलौकिकः ॥ २४ ॥

का न शोभा न को ह्लादः का समृद्धिर्नवापरा ।

को वा न मोक्षः कोऽप्येष महादेवो यदर्च्यते ॥ २५ ॥

का इति । कोऽपीति चिदात्मा महेश्वरो यदर्च्यते सा शोभादीप्ति का न सर्वैरर्थः, एतदन्यत्र, को या न मोक्ष इति सारुयैष्णवशाक्तनाकुत्पाशुपातादिमोक्षातिशायिनः परमानन्दसारस्य विश्वपरिपूर्णतामयस्य मोक्षस्य लाभात् ॥ २५ ॥

अन्तरुल्लसद्च्छाच्छभक्तिपीयूषपोषितम् ।

भवत्पूजोपयोगाय शरीरमिदमस्तु मे ॥ २६ ॥

अन्तरिति । अन्तः संवित्पदे उल्लसता अच्छाच्छेन विश्वप्रतिविम्बक्षणेण भक्तिपीयूषेण समावेशामृतेन पोषितं पारदेन ताम्रमिव कालिकाक्षपणेन दिदीप्यमानकल्याणमयीकृतं इदं मम शरीरं भवत्पूजोपयोगायास्तु, समावेशरसं सिद्धमपि त्वय्येव चिदानन्दघने प्रविश्य विलीयताम् ॥ २६ ॥

त्वत्पादपूजासम्भोगपरतन्त्रः सदा विभो ।

भूयासं जगदीशान एकः स्वच्छन्दचेष्टितः ॥ २७ ॥

त्वदिति । जगतां कालाग्न्यादिसदाशिवान्तानामीशः स्वामी, स्वतन्त्रोऽहं त्वत्पादपूजाह्लादपरतन्त्रः स्याम्, एतदेव हि तदसाधारणं जगदैश्वर्यं स्वातन्त्र्यं च ये त्वत्पादसमावेशवैवश्यम् अन्यपादं पारतन्त्र्येऽपि निःसामान्यमैश्वर्यं स्वातन्त्र्यं चेत्यद्भुतरसध्वनिः ॥ २७ ॥

त्वद्भयानदर्शनस्पर्शतृपि केषामपि प्रभो

जायते शीतलस्वादु भवत्पूजामहासरोः ॥ २८ ॥

त्वद्भयानेति । परमेश्वरं चिदानन्दघनमपि पश्येयमपि स्पृशेयमिति यत्त्वद्भयाने दर्शनस्पर्शनमृद् तस्यां सत्यां केषामपीति साक्षाच्चदनुगृहीतानां शीतलस्वादु भवत्पूजामहासरो जायते सन्तापहारिसचमत्कारस्त्वदर्चा परिपूर्णः समुद्रो नव एवोत्पद्यत इत्यर्थः ॥ २८ ॥

यथा त्वमेव जगतः पूजासम्भोगभाजनम् ।

तथैव भक्तिमानेव पूजासम्भोगभाजनम् ॥ २९ ॥

यथेति । जगतो विश्वस्य मध्यान्वमेव व्याख्यातरूपस्य पूजासम्भोगस्य भाजनमाश्रयो यथा, हे ईश स्वामिन्, तथा भक्तिमानेव समावेशशाल्येव तादृशः पूजासम्भोगस्य भाजनं निर्वर्तक इत्यर्थः ॥ २९ ॥

कोऽप्यसौ जयति स्वामिन्भवत्पूजामहोत्सवः ।

षट्त्रिंशतोऽपि तत्त्वानां क्षोभो यत्रोल्लसत्यलम् ३०

कोऽपीति । नीतिसमावेशशाली ह्यसाविति स्वामिन्नितीरितः, षट्त्रिंशतोऽपीति देहाश्रयाणां तद्द्वारेण तद्वाह्यानां तत्वानां क्षोभ इति, संविदाग्निप्लोपवैपम्यम् ॥ ३० ॥

नमस्तेभ्यो विभो येषां भक्तिपीयूषवारिणा ।

पूज्यान्येव भवन्ति त्वत्पूजोपकरणान्यपि ॥ ३१ ॥

नमस्तेभ्य इति । त्वत्पूजार्थमुपकरणानि कुसुमादीनि, येषां भक्तिपीयूषवारिणा समावेशामृतरसेन, पूज्यानि भवन्ति त्वदाश्रवणेन शिवतादिव्यक्तेः पूजार्हाणि जायन्ते, तेभ्यो नमः ॥ ३१ ॥

पूजारम्भे विभो ध्यात्वा मन्त्राधेयां त्वदात्मताम् ।

स्वात्मन्येव परे भक्ता मान्ति हर्षेण न क्वचित् ॥ ३२ ॥

पूजेति । मन्त्रेण मननत्राणधर्मेण चिन्माहात्म्यप्रकर्षकेण आधातव्या शिरो भूत्वेति स्थित्या सम्पाद्यां, त्वदात्मतां, पूजारम्भे ध्यात्वा चिन्तयित्वा मन्त्रोच्चिचारयिपात्मकपूजाप्रविष्टतायामेवायमेवोदयस्तस्येति नीत्या भक्तिप्रकर्षाच्छ्रीभूय भक्ताः स्वात्मन्येव परे पूर्णरूपेण न मान्ति न वर्तन्ते ॥ ३२ ॥

राज्यलाभादिवोत्फुल्लैः कैश्चित्पूजामहोत्सवे ।

सुधासवेन सकला जगती संविभज्यते ॥ ३३ ॥

.राज्येति । उत्फुल्लैरिति महाविकासयुक्त्या श्रीभैरवीय-
मुद्रानुप्रविष्टैः सुधासवेनामृतपानेन, जगती समस्ता वेद्यवेदकभूः;
संविभज्यते परिपूर्यते स्वानन्दमंयीक्रियते, राज्यलाभोत्फुल्लैश्चो-
त्सवे सर्वा भूः आसवेन संविभज्यते इति स्पष्टम् ॥ ३३ ॥

पूजामृतापानप्रयो येषां भोगः प्रतिक्षणम् ।

किं देवा उत मुक्तास्ते किं वा केप्येव ते जनाः ॥ ३४ ॥

पूजेति । भोगश्चमत्कारः, प्रतिक्षणमिन्नविच्छेदेन केप्येवे-
ति स्तोत्रशतैरपि स्तोतुमशक्याः ॥ ३४ ॥

पूजोपकरणीभूतविश्वावेशेन गौरवम् ।

अहो किमपि भक्तानां किमप्येव च लाघवम् ॥ ३५ ॥

पूजेति, पूजायां यदुपकरणीभूतं परिकरीभूतं, विश्वं
पर्दन्निशत्तत्त्वरूपं शरीरं बाह्यं च तस्य य आवेशश्चिद्रूमावनुप्रवे-
शस्तेन, अत अहो आश्चर्यं, किमप्यसामान्यं भक्तानां गौरवं
प्रभावितत्वम्, लाघवं च प्रयत्नेनैवाशेषस्वीकारित्वमथ च मायी-
यभेदभारानिटत्तिः, गौरवे च कथं लाघवमिति विरोध-
च्छाया ॥ ३५ ॥

पूजामयाक्षविक्षेपक्षोभादेवामृतोद्गमः ।

भक्तानां क्षीरजलधिक्षोभादेव दिवोकसाम् ॥ ३६ ॥

पूजामयेति । पूजामयानि विश्वस्य चिद्रूपमिश्रान्तिदा-
यीनि देवताचक्रोदयमयानि अक्षाणि इन्द्रियाणि तेषां विक्षेपः
स्वविषयग्रहणपरत्वं स एव क्षोभो व्याकुलता तत एवालपवो-
धापेक्षयाऽभिमतादपि भक्तानाममृतस्य महानन्दस्योद्गम
उद्धामो ग्राह्यमाहकविष्टुरेऽपि भक्तानां चिदानन्दाभिष्यक्तिरेवे-

सर्थः, तदुक्तम् “ ग्राह्यप्रवृत्तावपि तत्स्वभाव ” इति यथा देवानां क्षीरसमुद्रक्षोभादमृतस्य सुधाया उल्लासः अत्रापि पूजासवस्य पूज्यस्य नागराजात्मनः अक्षस्य नेत्रस्य यो विक्षेपः आकर्षापकर्षक्रमः स एव क्षोभ इति ॥ ३६ ॥

पूजां केचन मन्यन्ते धेनुं कामदुघामिव ।

सुधाधाराधिकरसां धयन्त्यन्तर्मुखाः परे ॥ ३७ ॥

पूजामिति । यथा कामधेनुरभीष्टं पूरयति तथा केचित्फलकाङ्क्षिणः पूजां मन्यन्ते निश्चिन्वन्ति, परे केचिदेव, सुधाधाराधिकः अमृतधारातिशायी रसः प्रसरो यस्यास्तां पूजामेव कामधेनुमन्तर्मुखाः सन्तो, धयन्ति पिवन्ति सद्य एव चमत्कुर्वन्तीत्यर्थः ॥ ३७ ॥

भक्तानामक्षविक्षेपोऽप्येव संसारसंमतः ।

उपनीय किमप्यन्तः पुष्पात्यर्चामहोत्सवम् ॥ ३८ ॥

भक्तानामिति । अक्षविक्षेपः इन्द्रियप्रसरो, लोके संसारत्वेन संमतः, किमपीत्यलौकिकमानन्दरूपम्, उपनीय प्राप्य भक्तानां करणे श्रीचक्रप्रसरसमाविष्टानाम्, अर्चामहोत्सवं पूर्णस्वरूपविश्रान्तिं पुष्पाति, तथा च ममैव “ प्रज्ञामन्दरमक्तितासममहाभेदोदधेरुद्गतान्यक्षक्षेपविवर्तनाभिरभितो दुग्धामृतान्यादरात् । वञ्चित्वा क्व विकल्पदैन्यविरहं भूतीरनादस्य ये पायं पायमलं पिवन्ति जगति श्लाघ्यास्त एवामरा ” इति ॥ ३८ ॥

भक्तिक्षोभवशादीश स्वात्मभूतेऽर्चनं त्वयि ।

चित्रं दैन्याय नो यावद्दीनतायाः परं फलम् ॥ ३९ ॥

भक्तीति । त्वयि स्वात्मभूते यद्भक्तिक्षोभसमावेशवैवश्यादर्चनं तच्चित्रमाश्चर्यं, दैन्याय न भवति न कांचिद्दीनतां फलति,

अन्येषां ह्येतदाकाङ्क्षामधानमेवं न केवलमेवं यावत्प्रत्युतं दीन-
तया लौकिक्याः स्पृहायाः परं पार्यन्तिकमानन्दरूपं विभवादि-
फलस्थापि फलभूतं परं च पूर्णं फलम् ॥ ३९ ॥

उपचारपदं पूजा केषांचित्त्वत्पदाप्तये ।

भक्तानां भवदैकात्म्यनिर्वृतिप्रसरस्तु सः ॥ ४० ॥

उपचारेति । केषांचिदिति भेदनिष्ठानां त्वत्पदाप्तये
त्वदीयं पदं प्राप्तमुपचारपदं क्रियाभूराधनोपायमात्रमेव, भ-
क्तानां तु भवदैकात्म्यरूपाया निर्दृतेः स प्रसरो विकासः स इति
विधेयापेक्षं पुंलिङ्गम् ॥ ४० ॥

अप्यसम्बद्धरूपाऽर्चा भक्त्युन्मादनिरर्गलैः ।

वित्तन्यमाना लभते प्रतिष्ठां त्वयि कामपि ॥४१॥

अपीति । पूजायां मनागपीति, कर्तव्यताऽन्यथाभावे
प्रसवायः यः प्रक्रियाशास्त्रे युक्तः, आश्चर्यं पुनरिदं भक्त्युन्मादेन
समावेशवैवश्येन निरर्गलैः विस्मृतेतिकर्तव्यतानियमैरसम्ब-
द्धरूपापि असमञ्जसाऽपि अर्चा, वित्तन्यमाना प्रसार्यमाणा,
कामपीति क्रियानिष्ठैः सम्भावयितुमप्यशक्यामसामान्यां, प्रतिष्ठां
सम्भगाभिमुख्येनावस्थितिं त्वयि लभते इत्यद्भुतध्वनिः ॥ ४१ ॥

स्वादुभक्तिरसास्वादस्तब्धीभूतमनश्च्युताम् ।

शम्भो त्वमेव ललितः पूजानां किल भाजनम् ॥४२॥

स्वादिति । स्वादुश्चमत्कारसारो यो भक्तिरसस्तस्या-
स्वादेन, स्तब्धीभूतं चलितचाञ्चल्यं यन्मनस्ततश्च्युत्
च्यवनं प्रसरो यासां, पूजानां विश्वार्पणक्रियाणां, तासां ललितो
दृद्युचितस्त्वमेव चिदात्मा, शम्भो श्रेयोनिधे, भाजनमाश्रयः,

किलेति युक्तौ एतदत्र युज्यत इत्यर्थ, अन्यस्य ब्राह्मणदेर्भेदमयत्वे-
नेदमर्चापात्रत्वाभावात् पृजानामिति बहुवचनं विचित्रविश्रान्ति-
सारतामथनाय ॥ ४७ ॥

परिपूर्णानि शुद्धानि भक्तिमान्ति स्थिराणि च ।

भवत्पूजाविधौ नाथ साधनानि भवन्तु मे ॥४३॥

परिपूर्णानीति । भवताश्चन्नाथस्य, पूजाविधौ अवश्यकार्या-
यामर्चायां, मम साधनानि चक्षुरादीनि अतएव चिन्मरीचिमयत्वा-
च्छुद्धानि, भक्तिमान्ति विश्वार्पणेन त्वत्सेवापराणि, कदाचिदापि
पाशववासनाऽस्पृष्टत्वात् स्थिराणि नित्यमीदृश्येव भवन्तु ॥४३॥

अशेषपूजासत्कोशे त्वत्पूजाकर्मणि प्रभो ।

अहो करणावृन्दस्य काऽपि लक्ष्मीर्विजृम्भते ॥४४॥

अशेषेति । इमामेव दशां विमृशन्नाह, शक्तीनामुल्लासप्र-
सरादिप्रभवशीलप्रभो, अशेषाणां पृजानां विचित्राणां सत्कोशे
शोभनगञ्जरूपे, त्वत्पूजाकर्मणि पूर्णचिदानन्दघनश्रीमन्नाथभैर-
वस्वरूपविश्रान्तौ, करणवृन्दस्य रश्मिचक्रस्य, अहो, काऽपि
स्वसंवित्साक्षिका, लक्ष्मीः दीप्तिर्विजृम्भते स्फुरतीति, महार्थपरि-
पूर्णस्पास्य सारोपदेशवर्षाणि इमानि सूक्तान्युल्लसन्ति ॥ ४४ ॥

एषा पेशलिमा नाथ तवैव किल दृश्यते ।

विश्वेश्वरोऽपि भृत्यैर्यदर्च्यसे यश्च लभ्यसे ॥४५॥

एषा इति । तान्येवाह, पेशलिमा सरलता, तवैवेति चिद्व्य-
नत्वेन सर्वपामात्मनो, विश्वेश्वरत्वेऽपि सदाशिवादीनामपि
स्वामी, अर्च्यसे समाविश्यसे लभ्यसे निर्गलमात्मीक्रियसे ॥४५॥

सदा मूर्तादमूर्ताद्वा भावाद्यद्वाप्यभावतः ।

उत्थेयान्मे प्रशस्तस्य भवत्पूजामहोत्सवः ॥४६॥

सदेति । मूर्तो भावो घटादिः अमूर्तं सुखादिः मूर्तो भावो घटस्य कपालानि अभावो विकल्पकल्पितप्रसज्यप्रतिषेधात्मा तत, उत्थेयादिति समस्तं भावाभावपदमधरीकृत्य उन्मज्ज्यामित्यर्थः, भवत्पूजामहोत्सवस्त्वद्विश्रान्त्युदयः, भावादित्यादिका ल्यब्लोपे पञ्चमी ॥ ४६ ॥

कामक्रोधाभिमानैस्त्वामुपहारीकृतैः सदा ।

ये ऽर्चयन्ति नमस्तेभ्यस्तेषां तुष्टो ऽसि तत्त्वतः ॥४७॥

कामक्रोधेति । सर्वचित्तवृत्तीनां कामादिभिः स्वीकारात्ते-
पामेवोपादानमुपहारीकृतैर्विचार्य त्वय्येवापितैः, तत्त्वतस्तुष्टो ऽसि
“ हर्षामर्षभयक्रोधैर्मुक्तो यः स च मे प्रिय ” इत्यभिधानात्,
ननु च श्रीमन्महार्थसारोक्तिमये स्वकृतस्तोत्रे ऽयं श्लोको
दद्गुस्थानीयः सख्यम् अशेषवासनाग्रन्थीत्यादिकस्यापि स्मर्तव्यं
लोकवद्भवत्तमे निजनिजेपु अस्मिन्नेव जगति आवेदकत्पा-
नाशनसमुच्छास न कापि गत्वे ऽत्यादयस्त्वनुगुणा अप्यत्र श्लोका
न सन्ति उदयमसमञ्जसशय्याप्रस्तारिणं विश्वावर्तस्यैव प्रसादः,
एवमन्येष्वपि स्तोत्रेष्वेवंप्रायं बहुराचितमस्ति न त्वस्माभिर्नोद्घा-
टितमित्यलम् सूक्तान्येवानुसरामः ॥ ४७ ॥

जयत्येष भवद्भक्तिभाजां पूजाविधिः परः ।

यस्तृणैः क्रियमाणो ऽपि रत्नैरेवोपकल्पते ॥४८॥

जयतीति । अपिर्भिन्नक्रमस्तेन तृणैरापि क्रियमाणः यो
रत्नैरेवोपकल्पते पूर्णविश्रान्तिप्रदो भवीत, स भगवद्भक्तिभाजां
त्वत्समावेशेन शालिनां, परः पूर्णः, पूजाधिर्जयतीति शिवम् ॥४८॥

इति श्रीमर्दाश्वरप्रत्यभिज्ञाकारोत्पलदेवाचार्यत्रिरचितमसदशस्तोत्रे
परमेश्वरस्तोत्रावली दिव्यक्रीडावहुमाननामनि
श्रीक्षेमराजत्रिरचिता वितृतिः ॥ १७ ॥

ॐ तत्सत् । जगतोन्तरतो भवन्तमाप्त्वा
पुनरेतद्भवतोन्तराल्लभन्ते ।

जगदीश तवैव भक्तिभाजो

न हि तेषामिह दूरतोऽस्ति किञ्चित् ॥१॥

ॐ जगत इति । हे जगदीश ये तवैव चिद्रूपस्य स्वात्मनो,
भक्तिभाजस्ते जगतो विश्वस्यान्तरतो मध्यात्, भवन्तमाप्त्वा
प्रकाशमानव्यवहारपदादेव प्रकाशरूपं त्वां लब्ध्वा, पुनरस्य ते
जगद्भवतश्चिद्रूपस्यान्तरतो मध्याल्लभन्ते, यस्मात्तेषां भक्ति-
भाजां सम्यक् प्रसाभिज्ञातविश्वत्मकत्वत्स्वरूपाणामिह जगति
दूरे न किञ्चिदिति सर्वस्य स्वाद्भक्त्यत्वेन स्फुरणात्, तदु-
क्तम् “यो मां पश्यति सर्वत्र सर्वं च मयि पश्यति ।” इत्यादि
गीतासु ॥ १ ॥

क्वचिदेव भवान्क्वचिद्भवानी

सकलार्थक्रमगर्भिणी प्रधाना ।

परमार्थपदे तु नैव देव्या

भवतो नापि जगन्नयस्य भेदः ॥ २ ॥

क्वचिदिति । मुक्तौ क्वचिदिति, तदुपायतायां भोगे च
भवानी परा शक्तिः, सकलः कालादिसिद्धान्तः, अर्थक्रमः प्रमेय-
राशिर्गर्भेऽन्तः, शिम्बिकावीजवत्संस्पृष्टौ यस्याः परमार्थपदे
गलितकल्पनायां तात्त्विक्यां दृष्टौ पुनः जगन्नयस्यापि भवाति-
भवाभयात्मनः त्वचो भेदो नास्ति किं पुनः शक्तेः ॥ २ ॥

नो जानते सुभगमप्यवलेवपन्तो

लोकाः प्रयत्नसुभगा निखिला हि भावाः ।

चेतः पुनर्यादिदमुद्यतमप्यवैति

नैवात्मरूपमिह हा तदहो हतोऽस्मि ॥ ३ ॥

नो जानत इति । लोकास्तावदवलेपवन्त सन्तः, सुभगमपि चिदात्मकं रूपं भावानां न जानन्ति, यतः प्रयत्नने सर्वथा निश्चयेन, सुभगा उत्कृष्टा एव, निखिलाः सर्वे, भावाः प्रकाशमानत्वेन चिन्मयत्वात्पुनरास्तां भावस्वरूपज्ञानं आश्चर्यमात्मनोऽपि रूपमुद्यतमपि चेतो यत्रैवावैति समावेशधारारुरुक्षारणकाक्रान्तमपि यश्चिदैकात्म्यं न लभते तव हतोऽस्मि इति जगति समावेशप्रकर्षमलभमानस्य ताम्यत इयमुक्तिः ॥ ३ ॥

भवन्मयस्वात्मनिवासलब्ध-

सम्पद्गराभ्यर्चितयुष्मदङ्घ्रिः ।

न भोजनाच्छादनमप्यजस्र-

मपेक्षते यस्तमहं नमामि ॥ ४ ॥

भवन्निति । भवान् चिद्रूपः प्रकृतं रूपं यस्य तथाभूते स्वात्मनि निवासेन विश्रान्त्या लब्धेन सम्पद्गरेण परमानन्दभूतिप्रसरेणाभ्यर्चितौ गाढमभेदेनावष्टौ युष्मदङ्घ्रौ येन तथा भूतोऽजस्रं यो भोजनाच्छादनमपि नापेक्षते अश्रन्यद्वातद्वेति स्थिता व्यवहारानपेक्ष पूजापर एव तमहं नौमि ॥ ४ ॥

सदा भवद्देहनिघासस्वस्थो-

प्यन्तः परं दह्यत एष लोकः ।

तवेच्छया तत्कुरु मे यथाऽत्र

त्वदर्चनानन्दमयो भवेयम् ॥ ५ ॥

सदेति । सदा भवदीये देहे उपचिते स्वरूपेति वसनेन वस्तुत स्वस्थ, आनन्दमयोप्येष लोकः, तवेच्छया भेदप्रवाहरू-

पया त्वन्मद्या शक्त्या, अतः परमतिशयेन, दद्यते तद्दुःखैरायास्यत
यत एवं यस्मात्तवेच्छयाऽनुजिघृक्षयाऽत्र कल्पिते विषये, त्वं मे
भक्तस्य, तदिति तथा कुरु यथाऽहं त्वदर्चनानन्दमयः स्याम ॥५॥

स्वरसोदितयुग्मदङ्घ्रिपद्म-

द्वयपूजामृतपानमुक्तचित्तः ।

सकलार्थचयेष्वहं भवेयं

सुखसंस्पर्शनमात्रलोकयात्रः ॥ ६ ॥

स्वरसेति । स्वरसेनाप्रयत्नमेवोदिता या युग्मदङ्घ्रिपूजा
त्वत्समावेशसम्पत्सैवामृतपानं तत्र मक्तचित्तो विश्रान्तिमानसः,
सकलेषु हेयोपादेयाद्यभिमतेषु अर्थचयेषु व्यवहारेषु, अहं सुख-
स्पर्शनमात्रलोकयात्रो भवेयं स्वानन्दोच्चाससारजगद्व्यवहारः
स्याम् ॥ ६ ॥

सकलव्यवहारगोचरे

स्फुटमन्तः स्फुरति त्वयि प्रभो ।

उपयान्त्यपयान्ति चानिशम्

मम वस्तूनि विभान्तु सर्वदा ॥ ७ ॥

सकलेति । सर्वदा सदाऽनिशं निर्विरामं, व्यवहारविषय-
स्यान्तर्मम त्वयि चिद्रूपे, स्फुटं स्फुरति सति सर्वाणि वस्तूनि
उपयान्त्यपयान्ति, च सृज्यमाणानि संह्रियमाणानि च, स्फुरन्तु
त्वदाविष्टोऽहं सदा भावसर्गसंहारकृत्स्यामित्यर्थः, उपयान्त्य-
पयान्ति चेति पाठे आगच्छन्तोऽपि दर्पणप्रतिबिम्बवाट्टिलीय-
माना एव न त्ववस्थितिं मनागपि भजमाना भान्तु इति व्या-
ख्येयं च एवार्थे उद्यन्तो विनश्यन्तश्च लोकवद्यथा भान्ति तथा
भान्तिवति वा योज्यम् ॥ ७ ॥

सत्तमेव तवैव पुरेऽथवाऽ-

प्यरहितो विचरेयमहं त्वया ।

क्षणलवोप्यथ मा स भवेत् स्म मे

न विजये ननु यत्र भवन्मयः ॥ ८ ॥

सत्तमिति । तवैव सम्बन्धिनि पुरे पूरके शान्ते पदे,
विचरेयं शाक्तसमावेशशाली स्याम्, अथवा त्वया विरहित इति
शांभवसमावेशमयः अथवा भवन्मय इति, त्वद्रूपो विमुक्तस्व-
भावो, यत्र न विजये न सर्वोत्कर्षेण वर्ते, स क्षणलवोऽपि मे
मा भीदत्युत्तरोत्तरसातिशयदशाशंसापरमेतव, ननु वितर्के ॥८॥

भवदङ्गपरिस्रवत्सुशीता-

मृतपूरैर्भरिते समन्ततोऽपि ।

भवदर्चनसम्पदेह भक्ता-

स्तव संसारसरोन्तरे चरन्ति ॥ ९ ॥

भवदिति । तव भक्ताः भवदर्चनसम्पदा त्वद्विश्रान्तिसम्प-
दोपलक्षिता, इह संसारसरसो भवसमुद्रस्यान्तरे मध्ये, चरन्ति
व्यवहरन्ति, कीदृशि भवदीयात्परशक्तिरूपादङ्गात्परितः सम-
न्तात्स्रवद्भिः सुष्ठु शीतलैः दुःखानलतापोपशान्तिदैरमृतपूरैरा-
नन्दोल्लासैः समन्ताद्भरिते पूरिते इति यावत् ॥ ९ ॥

महामन्त्रतरुच्छायाशीतले त्वन्महावने ।

निजात्मनि सदा नाथ वसेयं तव पूजकः ॥१०॥

महामन्त्रेति । महामन्त्रः परवाश्रुपः शुद्धाऽहंविमर्श एव
शक्तिशाखाशतैः भ्रष्टतत्वात्तरुस्तस्य छायाया कान्त्या शीतले

भेदसन्तापहारिणि, त्वन्महावने त्वमेव चिदानन्दात्मा महावीरं
विपुलं विश्रान्तिस्थानं तत्र, निजात्मानि स्वस्वभावे, नाथ सदा
तव घूजकः त्वदर्चापरो, वसेयं स्थितिं वधायाम् ॥ १० ॥

प्रतिवस्तु समस्तजीवतः

प्रतिभासि प्रतिभामयो यथा ।

मम नाथ तथा पुरः प्रथां

व्रज नेत्रत्रयशूलशोभितः ॥ ११ ॥

प्रतिवस्तुति । प्रतिवस्तु प्रतिभावं, समस्तजीवतः सर्वेषां
जीवानामसि, त्वं यथा प्रतिभामयः संविद्रूप, नीलादिग्रहणान्य-
धानुपपत्त्या प्रतिभासि अप्रत्यभिज्ञातोऽपि वस्तुतः स्फुरासि,
तथा मम दामस्य, नाथ पुरोऽग्रे सर्वत्र, नेत्रत्रयेण शूलेन च
शोभित निरतिशयासाधारणाभिज्ञानेन सम्यक् प्रत्यभिज्ञातः ।
सन्, प्रथां व्रज प्रकटीभव समावेशेन स्फुरेत्यर्थ, नेत्रत्रयशूले
असाधारणाभिज्ञानोपलक्षणपरे न पुनरत्राकारे भरः समस्तजी-
वत इति योगे शम् ॥ ११ ॥

अभिमानचरूपहारतो

समताभक्तिभरेण कल्पितात् ।

परितोपगतः कदा भवा-

न्मम सर्वत्र भवेद्दृशः पदम् ॥ १२ ॥

अभिमानेति । अभिमानोऽहङ्कार एव चरु स्थालीपाकस्त-
स्योपहारो भगवत्स्यर्पणं परार्हभावग्रहणं तत, कीदृशान्मम महे-
श्वरः स्वामी अस्तीत्येवं, समताप्रधान यो भक्तिरसः सेवाम-
सरस्तेन कल्पितात्सम्पादितात्परितोपं गत प्रसन्नः सन्, भवा-

नूदा सर्वत्र मम दृशो दर्शनस्य, पदं विश्रान्तिभूर्भवेव, गलिते
देहाद्यभिपाने त्वन्मयमेव विश्वं साक्षात्कुर्यामित्यर्थः ॥ १२ ॥

निवसन्परमामृताब्धिमध्ये

भवदर्चाविधिमात्रमग्नचित्तः ।

सकलं जनवृत्तमाचरेयं

रसयन्सर्वत एव किञ्चनापि ॥ १३ ॥

निवसन्निति । अहं भवदर्चनविधिमात्रे मग्नचित्तः आसक्तः
सन्, परमामृताब्धिमध्ये चिदानन्दसमुद्रस्यान्तर्बसन्, सकलं
जनवृत्तं लोकचेष्टितमाचरेयं, कीदृक् सर्वतः सर्वस्यैव मध्यात्,
किञ्चनापि अलौकिकमानन्दस्वरूपमधीष्टं रसयन् ॥ १३ ॥

भवदीयमिहास्तु वस्तुतत्त्वं

विवरीतुं क इवात्र पात्रमर्थे ।

इदमेव हि नामरूपचेष्टा-

द्यसमन्ते हरते हरोऽसि यस्मात् ॥१४॥

भवदीयमिति । इह जगति, यावत्किञ्चिद्वस्तु तत्सर्वं भवदीयं
त्वद्विभूतिरूपमिति, एतदोमित्येवास्तु, अत्रार्थतत्त्वं विवरीतुं क इव
भक्तिमान् पात्रं न कश्चिद्, यतो यावद्द्वयं एतद्विचारयितुं प्रक्रमा-
महे तावद्यदुपक्रमविचारः तत्त्वदीयमिदमेवासामान्यमनुभवसिद्धं
नामरूपचेष्टादि महेश्वर इत्यादि नामचिद्व्यनं रूपं सर्वच्छोष्टसंहार-
कारिणी चेष्टादिग्रहणात्सर्वज्ञता स्वतन्त्रादिरूपस्तत्प्रथममेव
स्फुरत् तद्हरते समावेशवैकल्यापादनेन विस्मृतव्यापारानस्मान्-
सम्पादयति, युक्तं चैतत् यतस्त्वं हरतीति हर इत्यन्वर्धनाम्ना १

शान्तये न सुखलिप्सुता मना-
भक्तिसम्भृतमदेषु तैः प्रभो ।

मोक्षमार्गणफलाऽपि नार्थना

स्मर्यते हृदयहारिणः पुरः ॥ १५ ॥

शान्तय इति । भक्त्या सम्भृतो मदो यत्र तेषु त्वदासेषु विषये,
शान्तये दुःखनिवृत्तये, या सुखलिप्सुता भोगस्पृहा, सा मनागपि
नास्ति, भक्तिसम्भृतमदत्त्वादेव, तैश्च पुरः प्रभो इति साक्षात्कृत-
स्याग्रे, मोक्षमार्गणफलाप्यर्थना न स्मर्यते, कीदृशप्रभो हृदयहा-
रिणः मायाममावृतां शमयतः, अत एव येषां हृदयेभ्यः हृतं ते
कथमन्यत्स्मरेयुरित्येषां समावेशपरतैवोक्ता ॥ १५ ॥

जागरेतरदशाथवा परा

याऽपि काचन मनागवस्थितेः ।

भक्तिभाजनजनस्य साऽखिला

त्वत्सनाथमनसो महोत्सवः ॥ १६ ॥

जागरेति । अवस्थितेर्जगद्भवस्थाया सम्यन्धिनी या
काचिद् जागरस्वप्नसुषुप्तदशा, मनागिति सङ्कुचिताऽपि, सा सर्वा,
भक्तिमतस्त्वत्सनाथमनसः त्वदधिष्ठितचित्तस्य, महोत्सवो
महाभ्युदयः, त्वत्सनाथत्वादेव ॥ १६ ॥

आमनोऽक्षवलयस्य वृत्तय-

स्सर्वतः शिथिलवृत्तयोऽपि ताः ।

त्वामवाप्य वृहद्दीर्घसंविदो

नाथ भक्तिधनसोऽप्यमणां कथम् ॥ १७ ॥

आमन इति । हे नाथ, आमनो र्मनःपर्यन्तं, अक्षवलयस्येन्द्रियग्रामस्य, वृत्तयो व्यापाराः, सर्वत्र शिथिलवृत्तयश्चञ्चला आपेयास्ताः, भक्तिधनेन सोष्मणामूर्जस्विनां, त्वां चिद्रूपं, प्राप्य, दृढा अशिथिलाः दीर्घाश्च त्वदैकात्म्येन त्वद्देवावस्थाप्रवः शुद्धबोधरूपाः, कथमिति स्वात्मन्येवास्य विस्मयः ॥ १७ ॥

न च विभिन्नमसृज्यत किञ्चिद-
स्त्यथ सुखेतरदत्र न निर्मितम् ।

अथ च दुःखि च भेदि च सर्वथा-
ऽप्यसमविस्मयधाम नमोऽस्तु ते ॥ १८ ॥

न चेति । आदिसर्गादौ त्वया न च नैव, किञ्चिद्भिन्नम् असृज्यत सृष्टं नाप्यास्ति, स्वतो विभिन्नं किञ्चित्, अथशब्दोऽप्यर्थे, सर्वस्य चेत्यमानत्वेन चिन्मयत्वाद्भेदासम्भवः, अथ च सुखेतरदुःखरूपं न किञ्चिन्निर्मितम् उक्तादेव हेतोः, किञ्चिच्छब्दस्त्रियोज्यः, अथ चैवं सर्वथैव दुःखि च भिन्नं चापिरेव शब्दार्थः, त्वदैकात्म्याप्रत्यभिज्ञानाच्चैव, एवमसमविस्मयधाम असामान्याश्चर्यभूमे, ते तुभ्यं, नमोऽस्तु ॥ १८ ॥

खरनिषेधखदामृतपूरणो-
च्छलितधौतविकल्पमलस्य मे ।

दलितदुर्जयसंशयवैरिण-
स्त्वदवलोकनमस्तु निरन्तरम् ॥ १९ ॥

खरेति । खरा विषया या निषेधखदा त्वदख्यातिदरी तस्या अमृतेन त्वदद्वयपीयूषेण यत्पूरणं तेनोच्छलितमुत्प्लावितमत एव धौतं विकल्पमलं यस्य तस्य, तथा दलितश्चूर्णितो दुर्जयः संशय एव वैरी रिपुर्येन तादृशः, सतो मम, त्वदवलोकनं चिद्व्यनत्वदात्मस्फुरणं, निरंतरं धनमस्तु ॥ १९ ॥

स्फुटमाविश मामथाविशेयं

सततं नाथ भवन्तमस्मि यस्मात् ।

रभसेन वपुस्तवैव साक्षा-

त्परमासत्तिगतः समर्चयेयम् ॥ २० ॥

स्फुटमिति । हेनाथ, त्वं तावत्स्फुटं प्रकटं कृत्वा न तु गूहित्वेन, समाविश, अथानन्तरमेवंविधे त्वायि सति, उपजातसामर्थ्याऽस्मि अहं भवन्तं सततमावेशेयं गाढावष्टम्भेन स्वीकरोम्येवेति नियोगे लिङ्, यस्मादिति एवं सति, परमासत्तिगतोऽतिनिकटं प्राप्तस्तवैव, रभसेन त्वरया, साक्षाद्रपुस्तात्त्विकं स्वरूपं, सम्यगर्चयेयं समाविशेयमिति यावत् ॥ २० ॥

त्वयि न स्तुतिशक्तिरस्ति कस्या-

प्यथवाऽस्त्येव यतोति सुन्दरोऽसि ।

सततं पुनरर्थितं ममैत-

द्यदविश्रान्ति विलोकयेयमीशम् ॥ २१ ॥

त्वयीति । कस्यापीति, ब्रह्मोपेन्द्ररुद्रादेरीप भेदमयत्वेन चिद्घनपरमेश्वररूपाप्रत्याभिज्ञानात्, अतिसुन्दर इति, चिदानन्दघनस्वात्मरूपत्वादतिस्पृहणीयो हृदयहारी, अतो यस्त्वात्मानं प्रत्याभिजानाति, तस्य कस्याप्यसामान्यस्य, त्वयि स्तुतिशक्तिरस्त्येव, कस्यापीत्यावर्त्य योज्यं, मम पुनः स्तोतुस्ततमेतदर्थितं वाञ्छितं, यदविश्रान्ति निर्विरामं, त्वामीशं समवलोकयेयम् साक्षात्कुर्यामिति शिवम् ॥ २१ ॥

इति श्रीमदुत्पलदेवाचार्यविरचितौ स्तोत्रावली आविष्कारनामन्यष्टादशे स्तोत्रे श्रीराजानकक्षेमराजविरचिता विगृतिः ॥१८॥

ॐ प्रार्थनाभूमिकातीतविचित्रफलदायकः ।

जयत्यपूर्ववृत्तान्तः शिवः सङ्कल्पपादपः ॥ १ ॥

ॐप्रार्थनेति । सङ्कल्पतरुर्वाञ्छितमेव ददाति शिवस्तु
प्रार्थयितुमशक्यमपीत्यपूर्ववृत्तान्तः ॥ १ ॥

सर्ववस्तुनिचयैकनिधाना-

त्स्वात्मनस्त्वदाखिलं किल लभ्यम् ।

अस्य मे पुनरसौ निज आत्मा

न त्वमेव घटसे परमास्ताम् ॥ २ ॥

सर्ववस्त्विति । त्वदिति, त्वत्तः स्वात्मनः सर्वार्थैकाश्र-
यात्किल विश्वं लभ्यम् अस्येति, सदा स्वरूपनिभालनप्रवणस्य
मम पुनः परं लभ्यमास्तां, त्वमेव निज आत्मा स्वं स्वरूपं न
घटसे व्युत्थानसमये न प्रकाशसे इति यावत् ॥ २ ॥

ज्ञानकर्ममयाचिद्वपुरात्मा

सर्वथैप परमेश्वर एव ।

स्याद्वपुस्तु निखिलेषु पदार्थ-

ष्वेषु नाम न भवेत् किमुतान्यत् ॥ ३ ॥

ज्ञानकर्मेति । सर्ववस्तुषु चिद्वपुर्ज्ञानक्रियात्मा परमेश्वर
आत्मैव सर्वेण प्रकारेण त्वधिष्ठानेन वपु स्वरूपं स्यादस्तीति
सम्भाव्यते, एष इति स्फुरद्रूपः, ननु विचित्रकार्यकरणानां ना-
नादेशस्वरूपाणां कथमेकेश्वरात्मता सम्भाव्यते इत्याह एष
वस्तुषु अन्यथा पुनर्नामैव संज्ञैव न भवेत्, किमुतान्यत्कार्यका-
रणस्वरूपादिकं प्रकाशमयत्वं विना कस्याप्यासिद्धेरन्यथा
इत्यध्याहार्यम् ॥ ३ ॥

विषमार्तिमुपाऽनेन फलेन त्वद्द्रष्टात्मना ।

अभिलीय पथा नाथ ममास्तु त्वन्मयी गतिः ॥४॥

विषमेति । विषमार्तिं संसारतापं मुष्णाति यस्त्वद्द्रष्टात्मा त्वत्साक्षात्काररूपः पन्था तेन, मे अभिलीय, फलेन फलतः, त्वन्मयी त्वदेकरूपा, गतिः प्राप्तिरस्तु, भुक्त्वा देवदत्तगमनमिति वत्, अभिलीयेत्यत्र क्त्वाप्रत्यये योजयित्वा परतोऽस्त्विति योज्यम् अभिलीलेति पाठे अभिलीलस्फुराच्चिदानन्दविलासेति व्याकर्तव्यम् ॥ ४ ॥

भवदमलचरणाचिन्तारत्नलता-

ऽलङ्कृता कदा सिद्धिः ।

सिद्धजनमानसानां विस्मयजननी

घटेत मम भवतः ॥ ५ ॥

भवदिति । भवतोऽमलाः शुद्धा ये चरणाः ज्ञानाक्रियादि-
मरीचयस्तेषु चिन्ता पुनः पुनर्निभालनं सैव सर्वसम्पत्पदत्वा-
द्रत्नलता, अलङ्कृता सम्प्राप्ततत्तदनेकशःशोभा, कदा मम पूर्णा
सिद्धिर्घटेत भवतः सकाशात्कीदृशी सिद्धजनमानसानां योगि-
चित्तानां विस्मयजननी ॥ ५ ॥

कर्हि नाथ विमलं मुखविम्बं

तावकं समवलोकयितास्मि ।

यत्स्रवत्यमृतपूरमपूर्वं

यो निमज्जयति विश्वमशेषम् ॥ ६ ॥

कर्हीति । व्युत्थानावस्थितस्त्रेयमुक्तिः, कर्हि नाथ विमलं
मुखविम्बं परं शान्तरूपं, तत्र समवलोकयितास्मि साक्षात्करि-

प्यामि, अमृतपूरमानन्दप्रसरमपूर्वमलौकिकं लोकयितृलोक्य-
रूपं विश्वं निमज्जयति ॥ ६ ॥

ध्यातमात्रमुदितं तव रूपं

कर्हि नाथ परमामृतपूरैः ।

पूरयेत्त्वदविभेद विमोक्षा-

ख्यातिदूरविवराणि सदा मे ॥ ७ ॥

ध्यातमात्रमिति । त्वदविभेद एव मोक्षः भेदबन्धापगमः
तस्याख्यातिरप्रथा तदीयानि दूराणि विवराणि गहनान्या-
काङ्क्षामयाने गर्तानि, कर्हि कदा, मे ध्यातमात्रमुदितं चिन्त-
नानन्तरमेव विकसितं, तत्तव सम्बन्धि रूपं कर्तुं, सदा परमा-
मृतपूरैरानन्दविसरैः, पूरयेदाप्लावयेत् ॥ ७ ॥

त्वदीयानुत्तररसासङ्गसन्त्यक्तचापलम् ।

नाद्यापि मे मनो नाथ कर्हि स्यादस्तु शीघ्रतः ॥ ८ ॥

त्वदीयेति । त्वदीयोऽनुत्तरो रसः परचित्प्रसरः तदासङ्गः
तत्परत्वं तेनापि सन्त्यक्तचापलं गलितव्युत्थानम्, अद्यापीति
असकृदास्वादितेऽपि समावेशे, कर्हि शीघ्रं स्यादित्यादि
गाढोत्कण्ठापरत्वं सूचयति ॥ ८ ॥

मा शुष्ककटुकान्येव परं सर्वाणि सर्वदा ।

तवोपहृत्य लब्धानि द्वन्द्वान्यप्यापतन्तु मे ॥ ९ ॥

मेति । तवोपहृत्य लब्धानि चिन्मयत्वेन स्वल्पनुप्रविश्य
व्युत्थाने समावेशसंस्काररसास्वादान्यासादितानि, परं सर्व-
कालं, सर्वाणि द्वन्द्वानि शीतोष्णादीन्यपि, आपतन्तु, शुष्कक-
टुकान्येव पुनस्त्वदद्रव्यस्पर्शामृतपूर्णत्वाद्दुःस्वादमायाणि ॥ ९ ॥

नाथ साम्मुख्यमायान्तु विशुद्धास्तव रश्मयः ।
यावत्कायमनस्तापतमोभिः परिलुप्यताम् ॥ १० ॥

नाथेति । साम्मुख्यमायान्तु देहादिप्रथां निमज्ज्य प्रस्फुरन्तु, शुद्धा अनुग्रहपरा, रश्मयः शक्तयः कायमनस्तापतमोभिरिति कायमनस्तापा एव तमांसि तैः, परिलुप्यतां समन्तान्शयताम् ॥ १० ॥

देव प्रसीद यावन्मे त्वन्मार्गपरिपन्थिकाः ।

परमार्थसुयो वश्या भवेयुर्गुणतस्कराः ॥ ११ ॥

देवेति । प्रसादः प्राग्वत्, त्वन्मार्गपरिपन्थिकाः परमार्थशाक्तभूमिप्रवेशरोधिनः, अत एव परमार्थं चिदभेदं मुष्णन्त्यपहरन्त्यनुपभोग्यं सम्पादयन्ति ये, गुणाः सत्त्वादय एव तस्कराः ते, वश्या भूयासुः, तदुक्तम् “गुणादिस्यन्दनिष्पन्दाः स्युर्ज्ञस्यापरिपन्थिनः” इति प्रसीद, भूयासुरिति लोद्धिङ्गौ सम्भूय आशीर्वशिष्टां प्रार्थनां गमयतः, यथा लुनीहीत्यादौ लोद्धचने कर्मव्यतिहारादेवमन्यत्रापि स्मर्तव्यम्, स्वामिनि प्रसन्ने चौरा वश्या भवन्तीति लौकिकोर्थः स्पष्ट एव ॥ ११ ॥

त्वद्भक्तिसुधासारैर्मनिसमापूर्यतां समाशु विभो ।

यावदिभास्तुह्यन्ते निःशेषासारवासनाःप्लुत्वा ॥ १२ ॥

त्वद्भक्तीति । मानसं चित्तं सरस्व, असाराः कुत्सिताः, सरस्यप्यासारैः पूरिते असारवासनाः कट्टकवासनाः, प्लुत्वोत्पत्य, स्वयमेव तुह्यन्ते वीर्हिनःसरन्ति ॥ १२ ॥

मोक्षदशायां भक्ति-

स्त्वयि कुत इव मर्त्यधर्मिणोऽपि न सा ।

राजाति ततोऽनुरूपा-

मारोपय सिद्धिभूमिकामज माम् ॥ १३ ॥

मोक्षेति । मोक्षदशा परमशिवता जीवन्मुक्तता तन्त्रोक्तमा-
यता यदनेनैवोक्तम् “तामासाद्य दशां रूढा मुक्तकल्पा वयं तत”
इति, मर्त्यधर्मिण इत्यप्रत्यभिज्ञातात्मस्वरूपस्य, अनुरूपामिति
भाग्वदुद्देशाक्तिसमावेशमयी, परमसिद्धिभूमिं तत्रैव प्रभुदासभा-
वस्य स्फुटं स्फुरणात् ॥ १३ ॥

सिद्धिलवलाभलुब्धं

मामवलेपेन मा विभो मंस्थाः ।

क्षामस्त्वद्भक्तिमुखे

प्रोल्लसदणिमादिपक्षतो मोक्षः ॥ १४ ॥

सिद्धीति । समावेशात्मकपूर्णसिद्धयपेक्षया भेदमयाणि-
मादयः सिद्धिलवास्तल्लामे लुब्धं मा मंस्थाः, अवलेपेनेति, मां
सिद्धिलवलुब्धमाकलय्य मावलेपं कुर्या इति यावत्, ननु पार-
मेशानये साधकानां सिद्ध्युपभोगानन्तरं “भुक्त्वा भोगांश्छिन्नं
व्रजेत्” इत्याम्नायेषु शिवतैव श्रूयते, तर्हि मन्दा रुचिरित्याशङ्क्य
युक्तिमाह प्रोल्लसदणिमादिपक्षादनन्तरं यो मोक्षस्त्वद्भक्तिमुखे
त्वत्समावेशानन्दस्य पुरतः, क्षामः अत्यल्पः ॥ १४ ॥

दासस्य मे प्रसीदतु

भगवनेतावदेव ननु याचे ।

दाता त्रिभुवननाथो

यस्य न तन्मादृशां दृशो विषयः ॥ १५ ॥

दासस्येति । एतावदिति न तु आणिमादि, प्रसीदतु

इति, त्रिभुवनं प्राग्बत, यस्येत्यसम्भाव्यस्य फलस्य तत्फलं
सदृशमिति न मादृशा दृश इति बुद्धेः ॥ १५ ॥

त्वद्वपुः स्मृतिसुधारसपूर्णे

मानसे तव पदाम्बुजयुग्मम् ।

मामके विकसदरतु सदैव

प्रस्रवन्मधु किमप्यतिलोकम् ॥ १६ ॥

त्वदिति । पादाम्बुजयुग्मं प्राग्बत, विकसद्देदसङ्कोचमुज्ज्वलं,
मधु परमानन्दरूपं माधुर्यम्, अतिलोकमलौकिक, रसपूर्णे च
मानसे अम्बुजं विकसन्मधु स्रवति ॥ १६ ॥

अस्तु मे प्रभुरसौ जनकोऽथ

त्र्यम्बकोऽथ जननी च भवानी ।

न द्वितीय इह कोऽपि ममास्ती-

त्येव निर्वृततमो विचरेयम् ॥ १७ ॥

अस्त्विति । असाविति चिद्घनो मे प्रभुरनुग्राहकः
जनक प्रमातृतोलासकश्च त्र्यम्बकस्तथा भवानी पराशक्ति
जननी मन्वी चास्तु, ईदृशस्यैव प्रत्यभिज्ञातमहेश्वरस्वरूपस्य
मे इह जगति न द्वितीय कोऽप्यस्ति, ममेति शेषे पृष्ठी, इत्येव
एतावतैव, निर्वृततमोऽत्यर्थं प्रमुदितो, विचरेयं विहरेयमिति
शिवम् ॥ १७ ॥

इति श्रीमदुत्पलदेवाचार्यविरचितस्तोत्रावल्यानुद्योतनाभिधानैकोनविंशस्तोत्रे

श्रीशैमराजविरचिता विवृति ॥ १९ ॥

ॐ नाथं त्रिभुवननाथं
 भूतिसितं त्रिनयनं त्रिशूलधरम् ।
 उपवीतीकृतभोगिन-
 मिन्दुकलाशेखरं वन्दे ॥ १ ॥

ॐ नाथमिति । त्रिभुवनं प्राग्वत्, भूतिर्विश्वमयी विभूति-
 स्तया सितं सम्बद्धं पिञ् वन्धने इत्यस्य सितशब्दः, त्रीणि
 इच्छाज्ञानक्रियाख्यानि नयनानि यस्य, भेदोद्दलनहेतोः प्रज्व-
 लद्ज्ञानरूपस्य त्रिशूलस्य धारकम्, उप समीपे वीतीकृताः
 विशेषेणैताः कृताः संहृताश्च भोगिनः प्रसरा येन, वीतः वी गतावि-
 सस्य प्रयोगः, इन्दुकला विश्वजीविनी चितिशक्तिः शेखरं मुख्यं
 रूपं यस्य, समग्रमेयमयी इन्दुकला वा स्वातन्त्र्यप्रथने हेतुत्वात्
 शेखरः क्रीडार्थमाहार्यं मण्डनं यस्य, तं वन्दे इति प्राग्वत्, बाह्य-
 क्रमेण स्पष्टार्थः ॥ १ ॥

नौमि निजतनुविनिस्सरदंशुक-
 परिवेषधवलपरिधानम् ।

विलसत्कपालमाला-

कल्पितनृत्तोत्सवाकल्पम् ॥ २ ॥

नौमीति । निजतनुश्चिन्मयं रूपं ततो विनिःसरन् स्फुरन्
 अंशुरूपपरिवेषो रश्मिपुञ्जप्रसर एव धवलं शुद्धं परिधानं प्रावरणं
 यस्य, प्रसरत्प्रकृतिः शिव इति स्थित्या स्वशक्तिचक्रेण सतनमा-
 दिच्छष्टमित्यर्थः, विक्रमन्त्या स्वात्मनियोजनेन देदीप्यमानया
 विलमन्त्या स्फुरन्त्या कपालमालया सदाशिव्यादिमकालान्ता-
 शेषममातृमुण्डमालया कल्पितो नृत्तोत्सवे स्वातन्त्र्यविशूभा-
 भ्युद्य आकल्पो मण्डनं येन, यावत्क्रम. स्पष्टः ॥ २ ॥

वन्दे तान् दैवतं येषां
हरश्रेष्ठा हरोचिताः ।

हरैकप्रवणाः प्राणाः

सदा सौभाग्यसद्मनाम् ॥ ३ ॥

वन्दे इति । हरोचिताः सृष्टिसंहारानुग्रहादिरूपाः, हरैक-
प्रवणा नित्यतत्समावेशरसिकाः, प्राणा जीवितमत एव सौभा-
ग्यसद्मत्वं परमानन्दपूर्णत्वेन विश्वस्पृहणीयत्वात् ॥ ३ ॥

क्रीडितं तव महेश्वरतायाः

पृष्ठतोऽन्यदिदमेव यथैतत् ।

इष्टमात्रघटितेष्ववदाने-

प्वात्मना परमुपायमुपैमि ॥ ४ ॥

क्रीडितमिति । समावेशस्फारेण जगत्क्रीडात्वेन पश्यतेय-
मुक्तिः । तव महेश्वरताया पृष्ठत एवोपर्येवान्यदिद क्रीडित, य-
थैतदिति प्रदर्शनार्थे, इष्टमात्रघटितेषु इच्छामात्रसम्पन्नेषु, अव-
दानेषु अद्भुतकर्मसु त्वदीयपञ्चविधकृत्यात्मसु चरितेष्वहमा-
त्मना स्वयमेव, परिपूर्णमुपाय स्वबलाक्रमणमुखेऽपि प्राप्नोमि,
त्वत्समावेशात्स्व चिद्बलमाक्रम्य त्वद्ब्रह्म पञ्चविधकृत्यकारी यत्
तत्तवापर क्रीडितमित्यर्थः, एवकारो भिन्नक्रमः ॥ ४ ॥

त्वद्धान्नि विश्ववन्द्येऽस्मि-

न्नियति क्रीडने सति ।

तव नाथ कियान् भूया-

नानन्दरससम्भवः ॥ ५ ॥

त्वादिति । विश्ववन्द्यं यस्त्रद्धाम त्वन्महः तत्रान्तरियति
विश्वात्मन्यस्मिन्नियति क्रीडने सति, तव भूयानिति अनल्पः,
स्वानन्दानुरूपमेव सर्वः क्रीडति, यस्य चेद्विश्वं क्रीडा तस्य
अपर्यन्त एवानन्द इति स्वात्मनस्तदासतया श्लाघां व्यनक्ति,
अत एव नाथेत्यामन्त्रणम् ॥ ५ ॥

कथं स सुभगो मा भू-

द्यो गौर्या वल्लभो हरः ।

हरोऽपि मा भूदथ किं

गौर्याः परमवल्लभः ॥ ६ ॥

कथमिति । सुभगः सर्वस्य स्पृहणीयः, गौर्याः परस्याः
शक्तेः, वल्लभः स्पृहणीयः स आनन्दघनः परया भट्टारिकयाऽऽलि-
ङ्गित इत्यर्थः, हरः समावेशचमत्कारेण हृदयहारी द्वैतपदस्यै
संहर्ता च यः, परशक्तेः परमवल्लभ एव ॥ ६ ॥

ध्यानामृतमयं यस्य

स्वात्ममूलमनश्चरम् ।

संविल्लतास्तथारूपा-

स्तस्य कस्यापि सत्तरोः ॥ ७ ॥

ध्यानेति । यस्य भमावेशशालिनः, स्वात्मनो मूलं कारणं,
ध्यानामृतमयं स्वरूपगोपनोन्मुखविदानन्दभारमत्यभिज्ञातशि-
वभट्टारकस्वरूपं, यथोक्तमस्ति 'प्रभुरसौ जनको वा' इत्यादि,
अनश्चरं चिद्रूपतयैव नित्यं, तस्य कस्याप्यतिदुर्लभस्य सत्तरोः
सन्तापहारिणः शोभनपादपस्य, संविल्लताः नीलमुक्तादिज्ञानानि
तथारूपा इति ध्यानामृतमय एव ॥ ७ ॥

भक्तिकण्डूसमुल्लासा-

वसरे परमेश्वरः ।

महानिकपपाषाण-

स्थूणापूजैव जायते ॥ ८ ॥

भक्तीति । भक्तिर्भगवदनुराग एव वैवश्यदायित्वात्कण्डू-
स्तस्याः समुल्लासे, पूर्वनिर्णीता पूजैव, महानिकपपाषाणस्थूणा
निघर्षोपलभयो महास्तम्बः, भक्तिकण्डूं यः प्रशमयय आनन्द-
घनस्वात्मविश्रान्तिहेतुर्जायते इत्यर्थः ॥ ८ ॥

सदा सृष्टिविनोदाय

सदा स्थितिसुखासिने ।

सदा त्रिभुवनाहार-

तृप्ताय स्वामिने नमः ॥ ९ ॥

सदेति । “तदेवं व्यवहारेऽपि प्रमुर्देहादिमाविशन् । भा-
न्तमेवान्तरर्थोचमिच्छया भासयेद्ब्रह्मि ” रिति स्थित्या देहादिमा-
विशतोऽपि भगवतः प्रतिक्षणं तत्तदनन्तग्राह्यग्राहकाद्याभास-
संयोजनावियोजनक्रमेण सृष्ट्यादिहेतुत्वं च मया स्पन्दसन्दो-
हे वितन्य निर्णीतमिति स एवावेक्ष्यः ॥ ९ ॥

न कापि गत्वा हित्वाऽपि

न किञ्चिदिममेव ये ।

भवं त्वद्दाम पश्यन्ति

भव्यास्तेभ्यो नमो नमः ॥ १० ॥

नेति । एकान्तद्वादशान्तादिपदं परलोकं चागत्वा, भोग-

नधरभूमीः शरीरं च त्यक्त्वा, इममेवाप्रबुद्धानां हेयाभिमतं, त्व-
द्धाम चिद्धनं ये पश्यन्ति, भव्याः दिव्यमहार्थदृष्टयाविष्टा-
स्तेभ्यो नमो नमः वीप्स्यैषामेव परतत्त्ववित्त्वं ध्वनति ॥१०॥

भक्तिलक्ष्मीसमृद्धानां

किमन्यदुपयाचितम् ।

एतया वा दरिद्राणां

किमन्यदुपयाचितम् ॥ ११ ॥

भक्तीति । किमन्यदिति प्राप्तव्यस्य प्राप्तत्वान्नास्त्येवा-
न्यद्याचितव्यं, किमन्यदिति परमार्थस्थानासादनात्किमन्येना-
सारप्रायेणेत्यर्थ ॥ ११ ॥

दुःखान्यपि सुखायन्ते

विषमप्यमृतायते ।

मोक्षायते च संसारो

यत्र मार्गः स शाङ्करः ॥ १२ ॥

दुःखानीति । व्ययमप्येतच्चिदानन्दघननिजबलाक्रमणादेव
भवति, मार्गपदं शाक्तपदवाचकम् ॥ १२ ॥

मूले मध्येऽवसाने च

नास्ति दुःखं भवज्जुपां ।

तथाऽपि वयमीशान

सीदामिः कथमुच्यताम् ॥ १३ ॥

मूले इति । प्राग्वत् व्युत्थानावस्थितस्थोक्तिः, मूले मध्ये
ऽवसाने इति, संविदुदयमसरविश्रान्तिषु सीदामिः व्युत्थानेना-
भिभूयामहे ॥ १३ ॥

ज्ञानयोगादिनाऽन्येषा-
मप्यपेक्षितुमर्हति ।

प्रकाशः स्वैरिणामेव

भवान्भक्तिमतां प्रभो ॥ १४ ॥

ज्ञानेति । प्रभो केषांचित् ज्ञानयोगक्रियाद्युपायैर्भवान्
स्फुरति, भक्तानां पुनः स्वैरिणामुपायानपेक्षिणां त्वत्समावेशा
त्प्राप्तत्वंमाहिम्नां च भवान्प्रकाशस्वभावः सदेति यावत् ॥१४॥

भक्तानां नार्तयो नाप्य-

स्त्याध्यानं स्वात्मनस्तव ।

तथाप्यस्ति शिवेत्येत-

त्किमप्येषां वहिर्मुखे ॥ १५ ॥

भक्तानामिति । आर्तयः क्लेशाः, आध्यानं प्राप्त्यभिलाषेण
चिन्तन, तव स्वात्मन इति स्वात्मतयैव स्फुरतः, तथापीति
भक्तत्वादेव किमपीति परमानन्दैकात्म्यव्यञ्जकं निर्निमित्तं
च ॥ १५ ॥

सर्वाभासावभासो यो

विमर्शवलितोऽपि सन् ।

अहमेतदिति स्तौमि

तां क्रियाशक्तिमीश ते ॥ १६ ॥

सर्वेति । अहमेतदिति अखिलं यः सर्वाभासावभासः
सदा विश्वेश्वरप्रकाश, कीदृग् विमर्शने परमानन्दचमत्कारेण
वलितो बृंहितः, क्रियाशक्तिमीशशक्तिमीश ते, स्तौमि इति
प्राग्बत् ॥ १६ ॥

वर्तन्ते जन्तवोऽशेषा

अपि ब्रह्मेन्द्रविष्णावः ।

ग्रस्यमानास्ततो वन्दे

देव विश्वं भवन्मयम् ॥ १७ ॥

वर्तन्ते इति । अपि ब्रह्मेन्द्रविष्णव इति सृष्टिस्थितिकारिणः प्रसिद्धाः आसतां रुद्रादयस्तेऽपि यावदशेषा जन्तवः क्षेत्रज्ञाः ग्रसमाणाः सदा स्वविषया अतिप्रवणा वर्तन्ते ॥ १७ ॥

सतो विनाशसम्बन्धा-

न्मत्परं निखिलं मृषा ।

एवमेवाद्यते नाथ

त्वया संहारलीलया ॥ १८ ॥

सत इति । हे नाथ, संहारक्रीडया एवमेवोच्यते मत्तच्चिदे-
करूपात्परमुल्लासितस्वभावत्वादधिकमिव यत्किञ्चित्सदाशिवान्तं
तन्मृषा न पृथग्भवतीत्यर्थः, यतः सतोऽनधिकस्याप्याधिक्येन आ-
भासमानस्य विनाशेन सम्बन्धाच्चिदात्मन्येव विगलितत्वेन
स्थितिर्भवति, तदुक्तम् “यत्सदाशिवपर्यन्तम्” इत्यादि “विनाशो-
त्पत्तिसंयुतम्” इत्यन्तं तथा “कार्यताक्षयिणी तत्र” इत्यादि ॥ १८ ॥

ध्यातमात्रमुपतिष्ठत एव

त्वदपूर्वरद भक्तिघनानाम् ।

अप्यचिन्त्यमखिलाद्भुतचिन्ता-

कर्तृतां प्रति च ते विजयन्ते ॥ १९ ॥

ध्यातमात्रमिति । पितयोगिभिश्चिन्तयितुमशक्यमपि यत्स्वरूपं

ॐ तत्सत् । क्लेशान्विनाशय विकासय हृत्सरोज-
मोजो विजृम्भय निजं नरिनर्तयाङ्गम् ।

चेतश्चकोरचितचन्द्रमरीचिचक्र-

माचम्य सम्यगमृतीकुरु विश्वमेतत् ॥ १ ॥

श्रुतिपयमितासूक्तिश्रेणी धुनोति भवात्तपं

निरुपमपरसनन्दव्याप्तिं तनोति च तत्क्षण व ।

इयमिति विभोः शम्भोर्भक्त्या परं परमेष्ठिनो

विहितललितव्याख्याऽस्माभिः कृतार्थिजनार्थितैः ॥२॥

विश्वत्रयेऽपि विशदैरसमस्वरूपैः

शास्त्रैस्तथा विवरणैः ग्रथितैव कीर्तिः ।

तस्माद्दुरोरभिनवात्परमेशमूर्तेः

क्षेमो निशम्य विवर्ति व्यतनोदमुत्र ॥३॥ ॐ तत्सत् ॥



भक्तिधनानांध्यातमात्रमुपतिष्ठते ध्यानसमनन्तरमेव सन्निधीयते
इत्यर्थः, ते च भक्ताः आखिलाया अद्भुतचिन्तायाः कर्तृतां प्रति वि-
जयन्ते त एवासामान्यविस्मयप्रवर्तकाः सर्वोत्कर्षिण इत्यर्थः ॥१९॥

तावकभक्तिरसासव-

सेकादिव सुखितमर्ममण्डलस्फुरितैः ।

नृत्यति वीरजनो निशि

वेतालकुलैः कृतोत्साहः ॥ २० ॥

तावकेति । बाह्योऽर्थः स्पष्टः । वीरजनः विदारितसंसारम-
हापथुः भक्तलोको, निशि मायामध्य एव, नृत्यति चिद्विकासेन
विलसतितराम्, कथं तावकभक्तिरसासवसेकात् त्वत्ममावेशामृ-
तसेकादिव, सुखितानि आनन्दनन्दितानि मर्ममण्डलानि पाशः
सञ्जवयास्तेषां सम्बन्धिभिः स्फुरितैरासनमुद्रासदृशैः वेतालकुलै-
पथुहृदयाच्च हृत्प्रत्ययोदयानुवर्तिशक्तिसैतैः, कृतोत्साहः परि-
पोषितचिदभ्युदय इति शिवम् ॥ २० ॥

आरब्धा भवदभिनति-

रमुना येनाङ्गकेन मम शम्भो ।

तेनापर्यन्तमिमं कालं

दृढमखिलमेव भविषीष्ट ॥२१॥

आरब्धेति । क्वचिदप्यसदृशशैलीदर्शनादनार्प इवायं श्लो-
कस्तथाऽपि व्याख्यायते । अमुना चिदद्वयसमावेशोत्कर्षप्रदर्शना,
येनाङ्गकेन नर्वजनासंलक्ष्येण प्रकारेण, शम्भो तव स्तुतिरा-
रब्धा, तेन प्रकारेणापर्यन्तमिममखिलं, कालं दृढमखिलं, कृत्वा
ऽसौ भविषीष्ट प्राप्नुयात्, भूमाप्ताविसस्य रूपमिति शिवम् ॥२१॥

इति श्रीमदुत्पलदेवाचार्यविरचितस्तोत्रावली चर्चणास्तोत्रे

विंश श्रीक्षेमराजकृता विवृतिः ॥ २० ॥

ॐ तत्सव । क्लेशान्विनाशय विकासय हृत्सरोज-
मोजो विजृम्भय निजं नरिनर्तयाङ्गम् ।

चेतश्चकोरचित्चन्द्रमरीचिचक्र-

पाचम्य सम्पगमृतीकुरु विश्वमेतव ॥ १ ॥

श्रुतिपथमितासूक्तिश्रेणी धुनोति भवातपं

निरुपमपरानन्दव्याप्तिं तनोति च तत्क्षण व ।

इयमिति विभोः शम्भोर्भक्त्या परं परमेष्ठिनो

विहितललितव्याख्याऽस्माभिः कृतार्थिजनार्थितैः ॥२॥

विश्वत्रयेऽपि विशदैरसमस्वरूपैः

शास्त्रैस्तथा विवरणैः प्रथितैव कीर्तिः ।

तस्माद्गुरोरभिनवात्परमेशमूर्तेः

क्षेमो निशम्य विवर्ति व्यतनोदमुत्र ॥३॥ ॐ तत्सव ॥

